

សៀវភៅ

# ប្រស្នាធម្មវិភាគ

## បុព្វ-វិសេសា

រៀបរៀង

បណ្ឌិត ឈឹម ឌួច

ជំនួយអ្នកសិក្សាធម្មវិស័យថ្នាក់ ទី

ការផ្សាយរបស់

បណ្ណាគារភ្នំពេញ ៥៩ ប៉ាស្ទ័រ

ភាគ ១

ភាគ ២

# ប្រស្នាធម្មវិភាគ

=====

នមត្ត សុភតស្ស

សូមនមស្ការ ចំពោះព្រះសុគត (ព្រមទាំងព្រះធម៌  
និងព្រះអរិយសង្ឃ) ដោយគោរព ។

**បុត្តា**- សួរថា: ធម៌ ប្រែដូចម្តេច ?

**វិស្សជ្ជនា**- ឆ្លើយថា: ប្រែថា: សភាវៈដែលទ្រទ្រង់នូវ  
សត្វហៅថាធម៌ ដូចបទវិគ្គហថា សត្តេ ធារតីតិ ធម្មោ (សភាវោ)  
(សភាវៈ) ទ្រទ្រង់នូវសត្វទាំងឡាយ ឈ្មោះថាធម៌។

បុ. ធម៌ដែលទ្រទ្រង់នូវសត្វនោះ តើទ្រទ្រង់បានសត្វពួក  
ណាខ្លះ ?

វិ. ធម៌ដែលទ្រទ្រង់នូវសត្វនោះ ទ្រទ្រង់បានមនុស្សលោក  
ទេវលោក និងព្រហ្មលោក ។

បុ. ពួកសត្វកើតនៅក្នុងអបាយភូមិបានអ្វីទ្រទ្រង់ ?

វិ. សត្វដែលកើតនៅក្នុងអបាយភូមិបានអកុសលកម្ម ទ្រទ្រង់ ?

បុ. ពាក្យថាធម៌នេះ ហៅបានតែខាងកុសលឬទេ? ឬហៅបានខាងអកុសលដែរ ?

វិ. ពាក្យថាធម៌នេះ ហៅបានចំពោះតែខាងកុសលម្យ៉ាង, ចំណែកខាងអកុសល ហៅថាធម៌មិនបានទេ ។

បុ. បើមិនហៅថាធម៌ទេ ហេតុអ្វីក៏មានន័យច្រើនម៉្លេះ ដូច យ៉ាង អកុសលាធម៌ ធម៌ទាំងឡាយជាអកុសល ឆាបធម៌ ធម៌ទាំងឡាយដ៏លាមក, ទុច្ចរិត ធម៌ទាំងឡាយជា ទុច្ចរិត តណ្ហា ធម៌ទាំងឡាយមានពណ៌ខ្មៅជាដើម បើដូច្នោះ ពាក្យទាំងនោះមិនខុសទៅហើយឬ ?

វិ. ពិតមែនតែមានមកដូច្នោះ ប៉ុន្តែសុទ្ធតែជាអំពើ អកុសលៗ ទាំងនេះហើយដែលលុបធម៌ ឱ្យទៅជាអធម៌ គឺមិនមែនធម៌នោះ ។

បុ. ធម៌ទាំងប្រាំបីម៉ឺនបួនពាក់ព្រះធម្មក្ខន្ធ រាប់អកុសលធម៌ ចូលដែរឬទេ ?

វិ. ត្រង់បទអក្ខរៈ ព្យញ្ជនៈ គាថា ដែលព្រះអង្គទ្រង់សំដែង  
អំពីអំពើបាបទាំងប៉ុន្មានរាប់ចូលក្នុងធម្មក្ខន្ធ ត្រង់អំពើបាប  
ដែលនាំសត្វទៅអបាយនោះ រាប់ចូលក្នុងធម្មក្ខន្ធមិនបានទេ ។

បុ. ត្រង់ធម៌និងអធម៌ទាំងពីរម៉ាត់នេះ ចូរអាងពុទ្ធភាសិត  
មកមើល ?

វិ. ពុទ្ធភាសិតក្នុងគម្ពីរធម្មបទដ្ឋកថាសំដែងថា ៖

ន ហិ ធម្មោ អធម្មោ ច ឧភោ សមវិចារិកិណោ

អធម្មោ និរយំ នេតិ ធម្មោ ចារបេតិ សុគតី ។

ប្រែថា៖ សភាវៈពីរយ៉ាងគឺធម៌ ១, អធម៌ ១ ឱ្យផលមិនស្មើ  
គ្នាទេ អធម៌តែងនាំសត្វទៅកាន់នរក, ធម៌តែងនាំសត្វទៅកាន់  
សុគតភព ។ ត្រង់ពាក្យថាអធម៌នេះ ប្រែថាមិនមែនធម៌ បាន  
សេចក្តីថា អំពើណាដែលនាំសត្វទៅកាន់ទុគ្គតិភព ហៅថា  
អធម៌ទាំងអស់ ព្រោះហេតុនោះ បានជាចាត់អកុសលទាំងអស់  
មិនហៅថាធម៌ទេ ។

បុ. ដូចជាអលោភៈ អទោសៈ អមោហៈ ហេតុដូចម្តេចក៏  
ចាត់ជាកុសលធម៌ដែរ ?

វ. បានជាចាត់ជាកុសលធម៌នោះ ព្រោះលោភៈ ទោសៈ មោហៈ ជាតួអកុសលធម៌ កាលបើអ្នកនៅខាងដើម បដិសេធរបស់អាក្រក់ទៅជាល្អវិញ បើកាលណារបស់ល្អនៅខាងចុង មានអ្នកនៅខាងដើម បដិសេធល្អនោះទៅជាអាក្រក់វិញ ។

បុ. ពាក្យថាធម៌នេះ សំដៅយកធម៌ណាខ្លះ? ទើបហៅថាធម៌?

វិ. ពាក្យថាធម៌ សំដៅយកអដ្ឋង្គិកមគ្គទាំង ៨, ធម៌ណាដែលសង្គ្រោះចូលក្នុងអដ្ឋង្គិកមគ្គទាំង ៨ បាន ធម៌នោះឈ្មោះថាធម៌ទាំងអស់ ធម៌ណាសង្គ្រោះចូលក្នុងអដ្ឋង្គិកមគ្គមិនបាន ធម៌នោះឈ្មោះថាអធម៌ ។

បុ. រឿងអកុសលធម៌ ដែលថាមិនមែនធម៌នោះ ព្រះអង្គមានសំដែងក្នុងព្រះសូត្រណាខ្លះ ? ចូរអាងទាញសូត្រនោះមកមើល ?

វិ. ត្រង់រឿងនេះ ព្រះអង្គទ្រង់សំដែងទុកក្នុងគោតមីសូត្រ ចំពោះព្រះនាងមហាបជាបតិគោតមីថា:

សភាគាយ ធម៌ណាប្រព្រឹត្តទៅ ដើម្បីតម្រេក;  
សំយោគាយ ធម៌ណាប្រព្រឹត្តទៅ ដើម្បីប្រកបដោយទុក្ខ;

អាចយាយ ធម៌ណាប្រព្រឹត្តទៅ ដើម្បីសន្សំកិលេស;  
មហិច្ឆតាយ ធម៌ណាប្រព្រឹត្តទៅ ដើម្បីប្រាថ្នាធំ;  
អសន្តុដ្ឋិយា ធម៌ណាប្រព្រឹត្តទៅ ដើម្បីមិនសន្តោស  
ចំពោះរបស់តាមមានតាមបាន;

សន្តិណិកាយ ធម៌ណាប្រព្រឹត្តទៅ  
ដើម្បីច្រឡកច្រឡំ ដោយពួកដោយគណៈ;  
កោសន្តាយ ធម៌ណាប្រព្រឹត្តទៅ ដើម្បីសេចក្តីខ្ជិលច្រអូស;

ទុព្ភរតាយ ធម៌ណាប្រព្រឹត្តទៅ ដើម្បីគេចិញ្ចឹមក្រ ។  
ធម៌ទាំងនេះ គប្បីដឹងថា មិនមែនជាធម៌ជាវិន័យ មិនមែន  
ជាពាក្យប្រៀនប្រដៅរបស់តថាគតទេ ។ ហេតុនេះ ទើបចាត់  
ថាអកុសលធម៌ទាំងអស់ មិនហៅថាធម៌ទេ ព្រោះអាងសូត្រ  
នេះ ។



**ទុក្ខ: ពួក ២**

**ធម៌មានឧបការ: ច្រើន ២ យ៉ាង**

១-សតិ សេចក្តីរឭបាន;

២-សម្បជញ្ញៈ សេចក្តីដឹងខ្លួន ។

បុ. សតិនិងសម្បជញ្ញៈ ទាំងពីរនេះមានលក្ខណៈផ្សេងគ្នា ដូចម្តេចខ្លះ ?

វិ. មានលក្ខណៈផ្សេងគ្នាដូច្នោះ គឺសតិមានលក្ខណៈ រក្សាបុគ្គលមិនឱ្យប្រមាទភ្លាំងភ្លាត់ភ្លេចខ្លួន, សម្បជញ្ញៈ មាន លក្ខណៈឱ្យដឹងខ្លួនក្នុងវេលាធ្វើ វេលានិយាយ វេលាគិតនូវ កិច្ចានុកិច្ច ដែលត្រូវធ្វើ ត្រូវនិយាយ ត្រូវគិតនោះ។ មិនឱ្យខូច ខាត ដូចជាមាតាបិតាចាំហាមប្រាមបុត្រធីតាមិនឱ្យធ្វើអំពើ អាក្រក់ផ្សេងៗ ឱ្យតាំងនៅក្នុងអំពើល្អតែម្យ៉ាងដូច្នោះ ។

បុ. ហេតុដូចម្តេចបានជាលោកចាត់ សតិ និងសម្បជញ្ញៈ ថាជាធម៌មានឧបការ: ច្រើន ? ចូរអធិប្បាយ !

វិ. បានជាលោកចាត់ធម៌ទាំងពីរនេះ ថាមានឧបការ: ច្រើន នោះ ព្រោះបណ្តាកុសលធម៌ទាំងអស់ ដែលស្ថិតនៅបាន

ព្រោះអាស្រ័យមានសតិនិងសម្បជញ្ញៈទាំងពីរនេះជាមូលដ្ឋាន បើប្រាសចាកធម៌ទាំងពីរហើយ កុសលធម៌ទាំងអស់មិនអាច នឹងស្ថិតនៅបានឡើយ, សតិនេះជាតួអប្បមាទធម៌ គ្រាន់តែ វេរចនៈផ្លាស់ប្តូរពាក្យគ្នាហៅប៉ុណ្ណោះ បានជាព្រះអង្គ កាល ទៀបនឹងបរិនិព្វានទ្រង់បន្លឺឧទានវាចាជាទីបំផុតថាៈ អប្បមា- ទេន សម្មាទេន អ្នកទាំងឡាយចូរញ៉ាំងអប្បមាទធម៌ ឱ្យ សម្រេច គឺថាៈ ចូរកុំប្រហែសធ្វេសឡើយ, ព្រះអង្គមានព្រះ ពុទ្ធដីកាប៉ុណ្ណោះ ហាក់ដូចជាចប់ធម៌ទាំងប្រាំបីម៉ឺនបួនពាន់ ព្រះធម្មក្ខន្ធ គឺព្រះអង្គទ្រង់ប្រមើលមើលទៅឃើញតែសតិនេះ ហើយដែលជាធម៌មានឧបការៈច្រើន ជាងកុសលធម៌ទាំងអស់ បានជាចាត់សតិនិងសម្បជញ្ញៈនេះ ថាជាធម៌មានឧបការៈ ច្រើន ។

ម៉្យាងទៀត ដូចជាការងារក្នុងបច្ចុប្បន្ននេះ បើបុគ្គលណា ប្រាសចាកសតិនិងសម្បជញ្ញៈទាំងពីរនេះហើយ ការងារនោះ មុខជាភ្លាំងភ្លាត់ខូតខាតមិនបានសម្រេច ដូចជាអ្នកបើក កប៉ាល់ជាដើម មនុស្សអ្នកជិះទាំងប៉ុន្មាន ស្លាប់រស់នៅលើអ្នក



បើកនោះទាំងអស់ សតិទុកដូចជាអ្នកបើក កុសលធម៌ទាំងអស់ដូចជាអ្នកជិះដូច្នោះ ។

ម៉្យាងវិញទៀត ដូចជាមនុស្សពិការអវយវៈដៃឬជើង ភ្នែកត្រចៀកជាដើម បើខូចខ្លះនៅខ្លះគង់មានប្រយោជន៍តិចច្រើន ខ្លះមិនខាន បើអវយវៈទាំងអស់នៅគ្រប់គ្រាន់ តែបើខូចសតិគឺឆ្គួតហើយ មនុស្សនោះទៅជាឥតប្រយោជន៍គ្មានបានការអ្វីបន្តិចបន្តួចសោះ បានជាថាសតិនេះមានឧបការៈច្រើន ។ សតិនិងសម្បជញ្ញៈជាធម្មជាតិប្រាសចាកគ្នាមិនបាន ប្រៀបដូចជាអាខ្វាក់អាខ្វិន តែងពីងពាក់អាស្រ័យគ្នាទៅវិញទៅមកលះបង់ចោលគ្នាមិនបានដូច្នោះ ។

---

លោកបាលធម៌ ២ យ៉ាង

- ១-ហិរិ សេចក្តីខ្មាសបាប;
- ២-ឱត្តប្បៈ សេចក្តីក្រែងខ្លាចបាប ។
- បុ. លោកបាលធម៌ប្រែដូចម្តេច ?
- វិ. លោកបាលធម៌ ប្រែថា ធម៌រក្សាលោក ។

បុ. លោកនោះមានប៉ុន្មាន ? គឺអ្វីខ្លះ ?

វិ. លោកនោះមាន ៣ គឺ សង្ហារលោក ១, សត្តលោក ១, ឱកាសលោក ១ ។

បុ. ធម៌រក្សាលោកនោះ បានដល់លោកពួកណា ?

វិ. រក្សាបានតែសត្តលោកម៉្យាង ឯលោកទាំងពីរនោះ ធម៌នេះមិនត្រូវរក្សាទេ ។

បុ. សត្តលោកនោះ តើលោកដូចម្តេច ?

វិ. សត្តលោកនោះ បានដល់ពួកសត្វនរក, ប្រេត, តិរច្ឆាន, មនុស្ស, ទេវតា, ព្រហ្ម, ឈ្មោះសត្តលោក ។

បុ. លោកបាលធម៌ រក្សាសត្តលោកនេះ រក្សាសត្តលោកចំពូកណាខ្លះ ?

វិ. រក្សាសត្តលោកនោះ គឺរក្សាបានតែមនុស្សលោក និងទេវលោកចំពូកខ្លះ ប៉ុណ្ណោះ ។

បុ. ហេតុអ្វីបានជានរក, ប្រេត, តិរច្ឆាន និងព្រហ្ម ធម៌នេះមិនត្រូវរក្សាផង ។

វិ. នរក, ប្រេត, តិរច្ឆាន បានជាធម៌ទាំងពីរនេះរក្សាមិនបាន ព្រោះមានអកុសលកម្មខ្លាំងពេក ធម៌ទាំងនេះមិនអាចនឹង

ជួយរក្សាបានទេ; ចំណែកព្រហ្មលោក សោយតែបីតិដែល កើតអំពីឈាន ផុតវិស័យដែលធម៌ទាំងពីរនេះនឹងត្រូវរក្សាបាន ព្រោះធម៌ទាំងពីរនេះជាហេតុនាំឱ្យកើតសីល, ព្រហ្មជាន់លើ ផុតរក្សាសីលហើយ; នរក, ប្រេត, តិរច្ឆាន រក្សាសីលមិនកើត បានជាធម៌នេះមិនត្រូវរក្សាសត្វចំពូកនោះៗទេ ។

បុ. ហិរិនិងឱត្តប្បៈនេះ មានសេចក្តីផ្សេងគ្នាដូចម្តេច ?

វិ. មានសេចក្តីផ្សេងគ្នាយ៉ាងនេះ គឺហិរិ ប្រែថា អៀន, ខ្មាស, ខ្ពើម; ឱត្តប្បៈ ប្រែថា ខ្លាច, តក់ស្លុត, ភ័យ; ធម៌ទាំងពីរ នេះប្រៀបដូចជាដែកពីរដុំ ដែកមួយដុំត្រជាក់ទេ ប៉ុន្តែប្រឡាក់ លាមក, ដែកមួយដុំទៀតក្តៅ; ដែកមួយត្រជាក់តែប្រឡាក់ លាមកនោះ បុគ្គលមិនហ៊ានកាន់ ព្រោះខ្ពើម ដូចជាហិរិ; ដែក មួយដុំក្តៅ បុគ្គលមិនហ៊ានកាន់ ព្រោះខ្លាចក្តៅ ដូចឱត្តប្បៈ ។

បុ. ដូចជាមនុស្សប្រព្រឹត្តធ្វើអំពើអាក្រក់ផ្សេងៗ ហើយ អៀនខ្មាសព្រោះខ្លាចគេដឹង គេឮ តើចាត់ជាលោកបាលធម៌ បានដែរឬទេ ?

វិ. ចាត់ជាលោកបាលធម៌មិនបានទេ ដែលចាត់ជាលោក-  
បាលធម៌បាននោះ ចំពោះតែអៀនខ្មាសអំពើទុច្ចរិត ហើយមិន  
ហ៊ានប្រព្រឹត្តធ្វើខ្លាចធ្លាក់ទៅអបាយ ។

បុ. ហិរិ ចែកជាប៉ុន្មានយ៉ាង ? អ្វីខ្លះ ?

វិ. ហិរិ ចែកជា ៤ យ៉ាងគឺ: ១-ជាតិ បច្ចុវេត្តិត្វា ពិចារណា  
ឃើញជាតិ; ២-វយំ បច្ចុវេត្តិត្វា ពិចារណាឃើញវ័យ;  
៣-សូរការំ បច្ចុវេត្តិត្វា ពិចារណាឃើញសេចក្តីភ្លៀវភ្លា;  
៤-ពហុស្សុច្ចំ បច្ចុវេត្តិត្វា ពិចារណាឃើញខ្លួនជាពហុស្សុត ។

បុ. ចូរអុធិប្បាយហិរិទាំង ៤ យ៉ាងនេះមកមើល ?

វិ. អធិប្បាយថា: **ជាតិ បច្ចុវេត្តិត្វា** ពិចារណាឃើញជាតិ  
នោះ គឺពិចារណាឃើញថា ខ្លួនកើតមកជាមនុស្សមានជាតិ  
ខ្ពង់ខ្ពស់ មិនគួរទៅប្រព្រឹត្តធ្វើបាបកម្មផ្សេងៗ ដូចជាមនុស្ស  
ចោកទាប ឬសត្វតិរច្ឆាននោះទេ ពិចារណាឃើញដូច្នោះហើយ  
ក៏រៀនចាកនូវបាបកម្មនោះៗ ទៅ, **វយំ បច្ចុវេត្តិត្វា** ពិចារណា  
ឃើញវ័យនោះ គឺខ្លួនចូលក្នុងមជ្ឈិមវ័យ ឬបច្ចិមវ័យហើយ  
ពិចារណាឃើញថា: អាត្មាអញមានវ័យកន្លងហើយ មិនគួរនឹង  
ធ្វើបាបកម្មផ្សេងៗ ដូចជានៅក្មេងសោះ ពិចារណាឃើញយ៉ាង

នេះហើយ ក៏លះបង់នូវបាបកម្មនោះ។ ទៅ, **សុរោវិ**  
**បច្ចុវេទិត្វា** ពិចារណាយើញសេចក្តីភ្លៀវភ្លានោះ គឺខ្លួនជា  
 មនុស្សមានបណ្តាស័ក្តិ មានទ្រព្យសម្បត្តិ ឬក៏មានជាតិ  
 ជាក្សត្រ ទៅកាន់ទីប្រជុំណា។ តែងមានសេចក្តីភ្លៀវភ្លា  
 អង់អាចជាងគេ មានគេកោតខ្លាចក្រាបសំពះច្រើន ក៏នឹក  
 ឃើញថា អាត្មាអញនេះគ្មានសីលសោះ ហើយក៏រក្សាសីល  
 ឡើង; **ពហុស្ស្វម្ហំ បច្ចុវេទិត្វា** ពិចារណាយើញថាខ្លួនជា  
 ពហុស្ស្វតនោះ គឺខ្លួនជាអ្នកចេះដឹងច្រើនជាងគេ ហើយទៅ  
 ប្រព្រឹត្តធ្វើអំពើលាមកផ្សេងៗ ក៏នឹកដល់ការចេះដឹងនោះ  
 ក៏អៀនខ្មាសមិនហ៊ានធ្វើអំពើលាមកនោះ។ ។ ហិរិទាំង ៤  
 នេះ ជាអជ្ឈត្តិកសមុដ្ឋាន មានដែនកើតអំពីខ្លួនឯង ជា  
 អត្តាធិប្បតេយ្យ ប្រារព្ធខ្លួនជាធំ ។

បុ. ឱត្តប្បៈនោះចែកចេញជាប៉ុន្មានយ៉ាង ? អ្វីខ្លះ ?

វិ. ឱត្តប្បៈនោះចែកចេញជា ៤ យ៉ាងគឺ: ១-**បរានុវានតយ**  
 ភ័យអំពីពាក្យពិះដៀលបុគ្គលដទៃ, ២-**អត្តានុវានតយ** ភ័យ  
 អំពីការពិះដៀលខ្លួនឯងបាន, **ទុត្តតិយ** ភ័យខ្លាចធ្លាក់ទៅ  
 ទុក្ខតិ, ៤-**ទណ្ឌតយ** ភ័យអំពីអាជ្ញារបស់ស្តេច ។

បុ. អធិប្បាយឱត្តប្បៈទាំង ៤ យ៉ាងនោះមកមើល ?

វិ. អធិប្បាយថា **បរាទុវាទភយ** ភ័យអំពីពាក្យតិះដៀល បុគ្គលដទៃនោះ គឺខ្លួនឯងប្រព្រឹត្តអាក្រក់ដោយហេតុណាមួយ ខ្លាចគេតិះដៀលហើយក៏មិនហ៊ានប្រព្រឹត្តអំពើនោះៗ, **អត្តាទុវាទភយ** ភ័យអំពីការតិះដៀលខ្លួនឯងបាននោះ គឺឃើញ ទោសខ្លួនឯង ដែលបានប្រព្រឹត្តខុសពីថ្ងៃមុនមក នឹកឡើងក្តៅ ក្រហាយអន្ទះអន្ទែងក្នុងចិត្ត ហើយក៏ខ្លាចអំពើអាក្រក់នោះមិន ហ៊ានធ្វើ, **ទុគ្គតិភយ** ភ័យខ្លាចធ្លាក់ទៅទុគ្គតិនោះ ព្រោះ ឃើញទោសក្នុងអបាយពិតប្រាកដ, ទណ្ឌភយ ភ័យអំពីអាជ្ញា របស់ស្តេចនោះ គឺមិនហ៊ានប្រព្រឹត្តធ្វើអំពើអាក្រក់ផ្សេងៗ មាន លួចគេជាដើម ព្រោះខ្លាចជាប់គុកច្រវាក់ ។ ឱត្តប្បៈទាំង ៤ នេះជាពហិទ្ធាសមុដ្ឋាន មានដែនកើតពីខាងក្រៅ ជាលោកា- ធិប្បតេយ្យ ប្រារព្ធយកលោកជាធំ ។

បុ. លោកបាលធម៌ ប្រែថា ធម៌រក្សាលោកនោះ តើរក្សា ដូចម្តេចទៅ ធម៌រក្សាមនុស្ស ឬមនុស្សរក្សាធម៌ ?

វិ. លុះតែមនុស្សទៅប្រព្រឹត្ត ទើបធម៌រក្សាមនុស្ស សមដូច ពុទ្ធភាសិតសំដែងថា:

**ធម្មោ រក្ខតិ ធម្មចារិ ធម្មោ សុចិណ្ណោ សុខមាធិហានិ  
ឯសានិសំសោ ធម្មេ សុចិណ្ណេ ន ទុក្ខតី គច្ឆតិ ធម្មចារិ ។**

ធម៌ហ្នឹងឯងរមែងរក្សាបុគ្គលអ្នកប្រព្រឹត្តធម៌ ធម៌ដែល  
បុគ្គលសន្សំហើយ រមែងនាំមកនូវសេចក្តីសុខ, កាលបើបុគ្គល  
សន្សំធម៌ដោយប្រពៃហើយ រមែងបាននូវអានិសង្សបែបនេះ  
មិនខាន បុគ្គលអ្នកប្រព្រឹត្តធម៌ រមែងមិនទៅកាន់ទុក្ខតិឡើយ។

ធម៌ទាំងពីរប្រការនេះ រមែងគ្រប់គ្រងរក្សាលោក (គឺពួក  
សត្វ) ឱ្យជាគណៈ ជាក្រុមនៅជាសុខសប្បាយ ដូចមាតាបិតា  
រក្សាបុត្រធីតាឱ្យបានសេចក្តីសុខ រៀរមិនឱ្យបៀតបៀនគ្នានិង  
គ្នាដូច្នោះ ។

**ធម៌ធ្វើឱ្យល្អ ២ យ៉ាង**

- ១-ខន្តី សេចក្តីអត់ធន់;
- ២-សោរច្ចៈ សេចក្តីស្ងប់ស្ងៀម ។
- បុ. ខន្តីនិងសោរច្ចៈ មានលក្ខណៈផ្សេងគ្នាដូចម្តេច ?

វ. មានលក្ខណៈផ្សេងគ្នាយ៉ាងនេះ គឺសេចក្តីអត់ធន់ទ្រាំទ្រ និងអក្កោសជួរត្តុទាំង ៩ យ៉ាង ដែលមកប៉ះពាល់ ឬក៏អត់ធន់ សេចក្តីលំបាក អត់ធន់សេចក្តីឈឺចិត្ត ជាលក្ខណៈរបស់ខន្តី ។ សេចក្តីរីករាយស្រស់បស់មានចិត្តល្អ មិនសំដែងអាការឱ្យ ប្រាកដ ក្នុងកាលអ្នកដទៃប្រមាថមើលងាយជាលក្ខណៈរបស់ សោរច្នះ ។

បុ. ហេតុដូចម្តេចបានជាចាត់ ខន្តី និង សោរច្នះនេះថាជា ធម៌ធ្វើឱ្យល្អ ?

វិ. បានជាលោកចាត់ធម៌ទាំងពីរនេះថា ជាធម៌ធ្វើឱ្យល្អ នោះ ព្រោះថាបើបុគ្គលណាមានធម៌ទាំងពីរនេះ ប្រចាំនៅក្នុង ខន្ធសន្តានហើយ ទោះបីបុគ្គលនោះទៅនៅទីណា កន្លែងណា រមែងបានសេចក្តីសុខចម្រើន បានកេរ្តិ៍ឈ្មោះល្អ នឹងអាចធ្វើអ្នក ដទៃឱ្យល្អបានថែមទៀតផង ដូចយ៉ាងនាងឧត្តរា នាងមានធម៌ ខន្តីនៅក្នុងខន្ធសន្តាន នាងអាចញ៉ាំងនាងសិរិមាឱ្យបាន សម្រេចមគ្គផលថែមទៀត ។ អាក្រក់នោះមិនមែនអាក្រក់តែ ឈ្មោះទេ សូម្បីរូបរាងក៏អាក្រក់ដែរ ដូចមានក្នុងចូឡកម្មវិភង្គ- សូត្រសំដែងថាៈ មនុស្សដែលមានរូបអាក្រក់ មកពីមាន



សេចក្តីក្រោធ ដូចយ៉ាងនាងបញ្ចុបាបាជាដើម នាងមានរូប  
អាក្រក់យ៉ាងនេះមកពីមិនមានខន្តីនិងសោរច្នៃ បានជាលោក  
ចាត់ថាជាធម៌ធ្វើឱ្យល្អ គឺធ្វើឱ្យល្អក្នុងលោកនេះនិងលោកខាង  
មុខ ។

**បុគ្គលរកបានដោយកម្រ ២ យ៉ាង**

១-បុព្វការី អ្នកធ្វើឧបការៈមុន;

២-កតញ្ញូ កតទេវី អ្នកដឹងឧបការៈដែលគេធ្វើហើយ  
ធ្វើតបវិញ ។

បុ. បុព្វការី បានដល់បុគ្គលណាខ្លះ? មានប៉ុន្មានយ៉ាង?  
អ្វីខ្លះ ?

វិ. បុព្វការី បានដល់អ្នកដែលបានផ្អែមទំនុកបំរុងមុន  
ឈ្មោះថាបុព្វការីៗ នេះមាន ៤ យ៉ាងគឺ: មាតាបិតាជាបុព្វការី  
របស់បុត្រជីតា ១, គ្រូឧបជ្ឈាយាចារ្យជាបុព្វការីរបស់អន្តេវា-  
សិក ១, ព្រះរាជាជាបុព្វការីរបស់ប្រជារាស្ត្រ ១, ព្រះសម្មាសម្ពុទ្ធជា

បុព្វការីរបស់ពួកពុទ្ធបរិស័ទ ១ ។ ម៉្យាងទៀត អ្នកដទៃទេ ប៉ុន្តែ គេបានទំនុកបម្រុងខ្លួនមុន ក៏ហៅថាឧបការីបានដែរ ។

បុ. បុព្វការីបុគ្គល ដូចយ៉ាងព្រះពុទ្ធចុះ គួរចាត់ថែរកបាន ដោយកម្រមែន ចុះដូចយ៉ាងមាតាបិតាគ្រូឧបជ្ឈាយាចារ្យ ជាដើម ហេតុអ្វីក៏លោកចាត់ថែរកបានដោយកម្រដែរ ? ព្រោះ ហេតុអ្វី ?

វិ. បានជាលោកចាត់ថែរកបានដោយកម្រដែរនោះ គឺ បុព្វការីបុគ្គលទាំងនោះ កម្រនឹងបានជួយទំនុកបំរុងទៅតាម គន្លងធម៌ ដូចយ៉ាងមាតាបិតា មានចិត្តស្នេហាដល់បុត្រធីតា ជាទីបំផុត តែមិនសង្គ្រោះទៅតាមសង្គហធម៌ទាំង ៥ ម៉្លោះ ហើយកូននោះ ក៏ប្រព្រឹត្តធ្វើអំពើអាក្រក់ផ្សេងៗ បានសេចក្តី ទុក្ខទៅខាងមុខ, ចំណែកគ្រូទំនុកបម្រុងកូនសិស្សមិនសូវ ស្មោះត្រង់ ច្រើនតែប្រកបដោយអគតិធម៌ទាំង ៤ មិនសង្គ្រោះ ទៅតាមសង្គហធម៌ ដែលត្រូវសង្គ្រោះនោះៗ, ចំណែកខាង ព្រះរាជាច្រើនតែមិនប្រកបដោយទសពិធរាជធម៌ ១០ យ៉ាង, ចំណែកអ្នកដទៃ បើជួយទំនុកបម្រុងគិតតែទារយកប្រយោជន៍ ផ្ទាល់ខ្លួន កម្រនឹងមានអ្នកណាជួយទំនុកបំរុងដោយស្មោះ

ត្រង់, បុព្វការីទាំងនេះមកពីតណ្ហាគ្របសង្កត់ បានជាលោក ចាត់ថែរកបាយដោយកម្រ ។

បុ. ចុះកតញ្ញ កតវេទី នោះ ហេតុអ្វីក៏លោកចាត់ថែរក បានដោយកម្រដែរ ?

វិ. បានជាលោកចាត់ថែរកបានដោយកម្រដែរនោះ ព្រោះ មានអវិជ្ជាគ្របសង្កត់មិនឱ្យដឹងឧបការគុណ ដែលអ្នកដទៃ បានធ្វើដល់ខ្លួននោះ។ ទុកជាឱ្យផែនដីសោយរាជ្យក៏បុគ្គល អកតញ្ញនោះនៅតែរករឿងរកទោសផ្សេងៗ បានជាលោកចាត់ ថែរកបានដោយកម្រ ។

បុគ្គលរកបានដោយកម្រទាំងពីរពួកនេះដូចបានវិស្សជ្ជនា មកនេះ ។

ចប់ទុកៈ ពួក ២



តិកា: ពួក ៣

រតន: ៣ យ៉ាង

ព្រះពុទ្ធ ១, ព្រះធម៌ ១, ព្រះសង្ឃ ១,

១-លោកអ្នកប្រដៅពួកជនឱ្យប្រតិបត្តិល្អដោយកាយវាចា  
ចិត្ត តាមធម្មវិន័យ ហៅថា ព្រះពុទ្ធ;

២-ធម្មវិន័យ ពាក្យប្រៀនប្រដៅរបស់ព្រះពុទ្ធ ហៅថាព្រះ  
ធម៌;

៣-ពួកជនដែលបានស្តាប់ពាក្យប្រៀនប្រដៅរបស់ព្រះពុទ្ធ  
ហើយប្រតិបត្តិល្អតាមធម្មវិន័យ ហៅថា ព្រះសង្ឃ ។

បុ. ចូរអធិប្បាយ រតន: ទាំងបីយ៉ាងនោះមកមើល ?

វិ. រតន: ប្រែថា កែវ ដែលជាវត្ថុនាំឱ្យកើតសេចក្តីត្រេកអរ  
តែរតន: ក្នុងទីនេះសំដៅយកព្រះពុទ្ធ ១, ព្រះធម៌ ១, ព្រះសង្ឃ  
១ ព្រោះអាចធ្វើឱ្យកើតសេចក្តីជ្រះថ្លាត្រេកអរ ដល់អ្នកដែល  
ជ្រះថ្លា អ្នកដែលដល់នូវរតន: ទាំង ៣ នេះ ជាទីពឹងទីរលឹក  
ហើយ រមែងរួចចាកទុក្ខទាំងពួង ។

# គុណរបស់ព្រះរតនៈ ៣ យ៉ាង

១-ព្រះពុទ្ធទ្រង់ត្រាស់ដឹងប្រពៃ ដោយព្រះអង្គជាមុន ហើយប្រដៅអ្នកដទៃឱ្យដឹងតាមផង;

២-ព្រះធម៌រក្សាអ្នកប្រតិបត្តិ មិនឱ្យធ្លាក់ទៅក្នុងទីអាក្រក់;

៣-ព្រះសង្ឃ លោកប្រតិបត្តិល្អតាមពាក្យប្រដៅរបស់ព្រះ ពុទ្ធ ហើយប្រដៅអ្នកដទៃឱ្យធ្វើតាមផង ។

បុ. ចូរអធិប្បាយគុណរបស់ព្រះរតនៈទាំង ៣ យ៉ាងនោះ មកមើល ?

វិ. ការដឹងអរិយសច្ចៈ ៤ គឺទុក្ខសច្ច ១, សមុទសច្ច ១, និរោធសច្ច ១, មគ្គសច្ច ១ ហៅថា ត្រាស់ដឹងប្រពៃ ព្រះអង្គ មិនគ្រូអាចារ្យណានឹងប្រៀនប្រដៅ ទ្រង់ជ្រួតជ្រាបដោយព្រះ បញ្ញាញាណរបស់ព្រះអង្គឯង ហៅថា ត្រាស់ដឹងដោយប្រពៃ ចំពោះព្រះអង្គឯង ហើយទើបប្រដៅអ្នកដទៃ ឱ្យត្រាស់ដឹងតាម ក្នុងសច្ចធម៌ទាំង ៤ យ៉ាងនោះ ។

ព្រះធម៌តែងរក្សាគ្រប់គ្រងអ្នកប្រតិបត្តិ មិនឱ្យធ្លាក់ទៅទី អាក្រក់ សមដូចពុទ្ធភាសិតសំដែងថា:

ន ទុក្ខតិ កច្ចតិ ធម្មចារី បុគ្គលអ្នកប្រព្រឹត្តធម៌  
រមែងមិនធ្លាក់ទៅកាន់ទុក្ខតិភពឡើយ ។

ស្ថានទីអាក្រក់ក្នុងបច្ចុប្បន្ន បានដល់គុកច្រវាក់ជាដើម  
ភពខាងមុខបានដល់នរក ប្រេត អសុរកាយ តិរច្ឆាន ។

ព្រះធម្មវិន័យ ដែលព្រះសម្មាសម្ពុទ្ធទ្រង់ត្រាស់សំដែង និង  
បញ្ញត្តទុក ព្រះសង្ឃលោកប្រតិបត្តិមិនឱ្យខុសផ្លូវធម្មវិន័យ  
នោះ ហើយប្រៀនប្រដៅអ្នកដទៃឱ្យប្រតិបត្តិតាមដូច្នោះផង ។

អាការៈដែលព្រះពុទ្ធត្រង់ប្រដៅ ៣ យ៉ាង

**១-អភិញ្ញាយៈ** ទ្រង់ប្រដៅដើម្បីឱ្យអ្នកស្តាប់ដឹងពិត  
ឃើញពិត ក្នុងធម៌ដែលគួរដឹងគួរឃើញ;

**២-សមិទានៈ** ទ្រង់ប្រដៅមានហេតុ កាលអ្នកស្តាប់ត្រិះរិះ  
តាមរមែងឃើញពិតបាន;

**៣-សប្បដិហារៈ** ទ្រង់ប្រដៅជាអស្ចារ្យ គឺកាលអ្នកស្តាប់  
ប្រតិបត្តិតាម រមែងសម្រេចប្រយោជន៍ តាមគួរដល់សេចក្តី  
ប្រតិបត្តិ ។

បុ. ចូរអធិប្បាយអាការៈដែលព្រះពុទ្ធឡៀងប្រដៅ ៣ យ៉ាង  
នោះមកមើល ?

វិ. ព្រះពុទ្ធជាម្ចាស់ទ្រង់សំដែងបើកចំហ មិនមានបិទបាំង  
អាស្រ័យព្រះមហាករុណាទិគុណ ប្រព្រឹត្តទៅក្នុងពពួកសត្វ  
ទាំងឡាយ តាំងព្រះហឫទ័យប្រៀនប្រដៅសត្វមែនៗ ដើម្បី  
ដឹងពិត ឃើញពិតក្នុងធម៌ដែលគួរដឹង គួរឃើញ គឺសុចរិតជា  
កិច្ចគួបពេញ ទុច្ចរិតជាកិច្ចគួរលះបង់ ។

ព្រះអង្គទ្រង់ប្រៀនប្រដៅ មានហេតុផលល្មមគ្រប់គ្រាន់  
ដល់អ្នកស្តាប់ៗ ហើយពិចារណាត្រិះរិះតាម រមែងឃើញពិត  
ដឹងពិតតាមធម៌ដែលខ្លួនពិចារណានោះៗ ។ អ្នកប្រព្រឹត្តតាម  
ធម៌ដែលព្រះអង្គទ្រង់សំដែងនោះ រមែងទទួលប្រយោជន៍  
ដ៏សមគួរដល់សេចក្តីប្រតិបត្តិ តាំងអំពីជាន់ទាបរហូតដល់ជាន់  
ខ្ពស់ជាទីបំផុត គឺបានវិមុត្តិជាអកាលិកោ ជាធម៌ឱ្យផលមិន  
មានកំណត់ពេលវេលា ត្រូវទទួលផលក្នុងវេលាដែលខ្លួនបាន  
ប្រតិបត្តិនោះ ។

### ឱវាទរបស់ព្រះពុទ្ធ ៣ យ៉ាង

១-សព្វចាបស្ស អករណំ មិនឱ្យធ្វើបាបទាំងពួង  
គឺឱ្យវៀរចាកទុច្ចរិតប្រព្រឹត្តអាក្រក់ដោយកាយវាចាចិត្ត;

២-កុសលស្សបសម្មទា ឱ្យញ៉ាំងកុសលឱ្យដល់ព្រម  
គឺឱ្យប្រកបសុរិតប្រព្រឹត្តល្អដោយកាយវាចាចិត្ត;

៣-សចិត្តបរិយោទបដំ ឱ្យជម្រះចិត្តរបស់ខ្លួនឱ្យផ្លូវផង  
ចាកគ្រឿងសៅហ្មងចិត្ត មានលោភៈ ទោសៈ មោហៈជាដើម។

បុ. ឱវាទ ប្រែថា ដូចម្តេច ?

វិ. ប្រែថា ពាក្យប្រៀនប្រដៅ ។

បុ. ឱវាទ និង សាសនៈ ដែលប្រែថាពាក្យប្រៀនប្រដៅ  
ដែរ តើមានសេចក្តីផ្សេងគ្នាដូចម្តេច ? ចូរអធិប្បាយ !

វិ. មានសេចក្តីផ្សេងគ្នាយ៉ាងនេះគឺ ឱវាទបានខាងការ  
ប្រៀនប្រដៅចំពោះមុខ ដូចជាព្រះអង្គទ្រង់ឱ្យប្រជុំពួកភិក្ខុ  
ហើយព្រះអង្គទ្រង់សម្តែងឱវាទប្បាតិមោក្ខជាដើម ហៅថា  
ឱវាទៗ នេះបានតែព្រះអង្គសំដែងដោយព្រះអង្គឯងម្យ៉ាង មិន  
ទូទៅដល់សាវ័កដទៃឡើយ ។ ចំណែកសាសនៈនោះ បាន



ដល់ការប្រៀនប្រដៅជាសាធារណៈទូទៅ បានដល់ពាក្យ  
ប្រៀនប្រដៅខាងក្រៅក៏ហៅថាសាសនៈដែរ ពុទ្ធារាមក៏ហៅ  
ថាសាសនៈដែរ ពួកសាវ័កដទៃប្រៀនប្រដៅក៏ហៅថាសាសនៈ  
បានដែរ ។ សេចក្តីផ្សេងគ្នាដូចវិស្សជ្ជនាមកនេះ ។

បុ. ពាក្យដែលហាមមិនឱ្យធ្វើអំពើបាបនោះ ដូចម្តេច?  
ចូររាប់ !

វិ. អំពើបាបនោះ បានដល់អកុសលធម៌ទាំងអស់ គឺ  
អកុសលកម្មបថ ១០, អកុសលមូល ៣, អកុសលចិត្ត ១២,  
អកុសលចេតសិក ១៤ ឈ្មោះថាបាប; អំពើបាបទាំងអស់នេះ  
ហើយ ដែលព្រះសម្មាសម្ពុទ្ធទ្រង់ហាមមិនឱ្យធ្វើ ។

បុ. កុសលសរុបសម្បទា ឱ្យញ៉ាំងកុសលឱ្យដល់ព្រមនោះ  
តើកុសលពួកណាខ្លះ ?

វិ. ពាក្យថា ឱ្យញ៉ាំងកុសលឱ្យដល់ព្រមនោះដូច្នោះគឺ  
កុសលកម្មបថ ១០, កាមាវចរកុសល ៨, រូបាវចរកុសល ៥,  
អរូបាវចរកុសល ៤, លោកុត្តរកុសល ៤, រហូតដល់ព្រះ  
អរហត្ត ឈ្មោះថាឱ្យញ៉ាំងកុសលឱ្យដល់ព្រម ។

បុ. សចិត្តបរិយោទបនំ ឱ្យជម្រះចិត្តរបស់ខ្លួនឱ្យផ្លូវផង  
នោះ តើដូចម្តេច?

វិ. ត្រង់នេះ គឺជំរះចិត្តរបស់ខ្លួនឱ្យប្រោសចាកនីវរណធម៌  
ទាំង ៥ និងឧបក្កិលេសធម៌ ១៦ ឱ្យស្អាតពីខន្ធសន្តាន ឈ្មោះ  
ថាញ៉ាំងចិត្តរបស់ខ្លួនឱ្យផ្លូវផង ។

### ទុច្ចរិត ៣ យ៉ាង

១-កាយទុច្ចរិត ប្រព្រឹត្តអាក្រក់ដោយកាយ;

២-វចីទុច្ចរិត ប្រព្រឹត្តអាក្រក់ដោយវាចា;

៣-មនោទុច្ចរិត ប្រព្រឹត្តអាក្រក់ដោយចិត្ត ។

បុ. កាយទុច្ចរិត បានសេចក្តីដូចម្តេច? មានប៉ុន្មានយ៉ាង?  
ចូររាប់!

វិ. កាយទុច្ចរិត គឺ អំពើដែលប្រព្រឹត្តអាក្រក់ដោយកាយ  
មាន ៣ យ៉ាងគឺ សម្លាប់សត្វ ១, លួចទ្រព្យគេ ១, ប្រព្រឹត្តខុស  
ក្នុងកាមទាំងឡាយ ១ ។

បុ. វចីទុច្ចរិត បានសេចក្តីដូចម្តេច? មានប៉ុន្មានយ៉ាង?  
ចូររាប់!

វិ. វចីទុច្ចរិត គឺអំពើដែលប្រព្រឹត្តអាក្រក់ដោយវាចា មាន  
៤ យ៉ាង គឺនិយាយពាក្យកុហក ១, និយាយពាក្យញុះញង់ ១,  
និយាយពាក្យចាក់ដោតគេ ១, និយាយពាក្យរោយរាយឥត  
ប្រយោជន៍ ១ ។

បុ. មនោទុច្ចរិត បានសេចក្តីដូចម្តេច? មានប៉ុន្មានយ៉ាង?  
ចូររាប់ !

វិ. មនោទុច្ចរិត គឺអំពើដែលប្រព្រឹត្តអាក្រក់ដោយចិត្ត មាន  
៣ យ៉ាង គឺលោភ: ចង់បានរបស់គេ ១, ព្យាបាទ, ប្រទូស្តគេ  
១, មិច្ឆាទិដ្ឋិ ឃើញខុសចាកគន្លងធម៌ ១ ។

បុ. មិច្ឆាទិដ្ឋិ ដែលរាប់ចូលក្នុងអកុសលកម្មបថនេះ បាន  
ដល់មិច្ឆាទិដ្ឋិពួកណា?

វិ. មិច្ឆាទិដ្ឋិដែលរាប់ចូលក្នុងអកុសលកម្មបថនោះ បាន  
ដល់និយតមិច្ឆាទិដ្ឋិទាំង ៣ ។

បុ. និយតមិច្ឆាទិដ្ឋិទាំង ៣ នោះ តើអ្វីខ្លះ? ចូររាប់មកមើល

វិ. និយតមិច្ឆាទិដ្ឋិទាំង ៣ នោះគឺ អភិរិយទិដ្ឋិ សេចក្តី ឃើញថាអំពើដែលធ្វើនោះឥតអំពើ ១, អហេតុកទិដ្ឋិ សេចក្តី ឃើញថាឥតហេតុ ១, នត្តិកទិដ្ឋិ សេចក្តីឃើញថាគ្មាន ១ ។

មិច្ឆាទិដ្ឋិទាំង ៣ នេះ ទើបចាត់ចូលក្នុងអកុសលកម្មបថ ក្រៅអំពីនេះមិនចាត់បញ្ចូលផងទេ ។

ប. ទុច្ចរិត អកុសល និងបាបទាំង ៣ នេះ សេចក្តីផ្សេងគ្នា ដូចម្តេច? ចូរអធិប្បាយ !

វិ. សេចក្តីផ្សេងគ្នាដូច្នោះ ទុច្ចរិត បានដល់ការកំពុងប្រព្រឹត្ត ធ្វើនូវអំពើអាក្រក់ទាំងប៉ុន្មានដោយកាយវាចាចិត្ត ត្រង់ចិត្ត ដែលជាអកុសលកើតឡើងហើយនាំកាយវាចាចិត្ត ឱ្យប្រព្រឹត្ត ធ្វើនូវអំពើអាក្រក់ផ្សេងៗ នោះ ឈ្មោះថាអកុសល, អកុសល នេះច្រើនប្រើផ្លូវចិត្តដោយច្រើន ដូចអកុសលចិត្ត ១២ ជាដើម, ចំណែកទុច្ចរិត ការប្រព្រឹត្តគ្រប់ទ្វារទាំង ៣, ចំណែកអកុសល ច្រើនប្រើតែមនោទ្វារ, ផលដែលកើតមកអំពីការប្រព្រឹត្ត អាក្រក់នោះៗ ហៅថាបាប ឧបមាដូចមនុស្សល្ងង់ធ្វើការងារ ធម្មតាមនុស្សល្ងង់ធ្វើការពុំដែលបានល្អទេ ត្រង់ការងារដែល មិនល្អនោះ ជាផលកើតមកអំពីមនុស្សល្ងង់ អកុសលប្រែថា

មិនឆ្ងាស់ ទុកដូចជាមនុស្សល្ងង់ ត្រង់ធ្វើការងារនោះៗ ទុកដូច  
ជាទុច្ចរិត ការងារដែលមិនស្អាតដូចជាបាប មានសេចក្តី  
ឧបមេយ្យដូច្នោះឯង ។

**សុចរិត ៣ យ៉ាង**

- ១-កាយសុចរិត ប្រព្រឹត្តល្អដោយកាយ;
- ២-វចីសុចរិត ប្រព្រឹត្តល្អដោយវាចា;
- ៣-មនោសុចរិត ប្រព្រឹត្តល្អដោយចិត្ត ។

បុ. កាយសុចរិតនោះដូចម្តេច? មានប៉ុន្មានយ៉ាង? ចូររាប់!  
 វិ. កាយសុចរិតនោះ គឺអំពើដែលប្រព្រឹត្តល្អដោយកាយ  
 មាន ៣ យ៉ាងគឺ រៀរចាកសម្លាប់សត្វ ១, រៀរចាកលួចទ្រព្យគេ  
 ១, រៀរចាកប្រព្រឹត្តខុសក្នុងកាមទាំងឡាយ ១ ។

បុ. វចីសុចរិតនោះតើដូចម្តេច? មានប៉ុន្មានយ៉ាង? ចូររាប់!  
 វិ. វចីសុចរិតនោះ គឺអំពើដែលប្រព្រឹត្តល្អដោយវាចា មាន  
 ៤ យ៉ាងគឺ: រៀរចាកនិយាយពាក្យកុហកគេ ១, រៀរចាក

និយាយពាក្យញុះញង់គេ ១, រៀរចាកនិយាយពាក្យចាក់ដោត  
គេ ១, រៀរចាកនិយាយពាក្យរោយរាយតតប្រយោជន៍ ១ ។

បុ. មនោសុចរិតនោះ តើដូចម្តេច? មានប៉ុន្មានយ៉ាង?  
ចូររាប់!

វិ. មនោសុចរិតនោះគឺ: អំពើដែលប្រព្រឹត្តល្អដោយចិត្ត  
មាន ៣ យ៉ាងគឺ: មិនលោភចង់បានរបស់គេ ១, មិនព្យាបាទ  
ប្រទូស្តគេ ១, ឃើញត្រូវតាមគន្លងធម៌ ១ ។

---

**អកុសលមូល ៣ យ៉ាង**

១-លោភ: លោភចង់បានរបស់គេ;

២-ទោស: គិតប្រទូស្តគេ;

៣-មោហា: វង្វេងមិនដឹងពិត ។

បុ. អកុសលមូលអធិប្បាយដូចម្តេច ?

វិ. អកុសលមូល គឺឫសអកុសល គឺកុសលទាំងអស់ កើត  
មកអាស្រ័យអំពីឫសទាំង ៣ នេះ ប្រៀបឧបមាដូចដើមឈើ

ដែលមានផ្កាផ្លែមែកស្លឹកទៅបាន ក៏អាស្រ័យមកអំពីមានឫស  
ទាំង ៣ នេះដូច្នោះដែរ ។

បុ. អកុសលមូលទាំង ៣ នេះ ណាមានទោសធ្ងន់ជាង  
ណា?

វិ. អកុសលមូលទាំង ៣ នេះ លោភៈមានទោសស្រាល  
តែលះបានដោយកម្រ, ទោសៈ មានទោសធ្ងន់ តែលះបាន  
ដោយងាយ, មោហៈ មានទោសធ្ងន់ ហើយលះបានដោយ  
កម្រទៀត ។

### កុសលមូល ៣ យ៉ាង

១-អលោភៈ មិនលោភចង់បានរបស់គេ;

២-អទោសៈ មិនគិតប្រទូស្តរ៉ាយគេ;

៣-អមោហៈ មិនវង្វេង ។

បុ. ចូរអធិប្បាយកុសលមូលទាំង ៣ នេះមកមើល ?

វិ. មនុស្សដែលមានចិត្តជ្រះថ្លា រមែងចែករបស់ខ្លួនឱ្យអ្នក  
ដទៃតាមសមគួរ ឬក៏ជាអ្នកសន្តោសត្រេកអរចំពោះបច្ច័យ  
តាមបានតាមមាន ឈ្មោះថាជាអ្នកមិនមានសេចក្តីលោភ ។

អ្នកដែលមានមេត្តាចិត្ត គិតអាណិតអាសូរ មិនបៀតបៀនអ្នក  
 ដទៃឱ្យមានសេចក្តីក្តៅក្រហាយ ឈ្មោះថាជាអ្នកមិនមាន  
 ទោសៈ ។ ភាពជាអ្នកមិនវង្វេងភ្នាំងភ្នាត់ស្មារតី ដឹងហេតុ  
 ការណ៍ទាន់តាមធម្មតា រហូតដឹងដល់ធម៌ជាន់ខ្ពស់គឺអរិយសច្ច  
 ៤ ប្រការ ឈ្មោះថាជាអ្នកមិនវង្វេង, ដែលពោលមកនេះ ជា  
 បុគ្គលាធិដ្ឋាន ។ ចំណែកធម្មាធិដ្ឋាន គប្បីជ្រាបដោយសំដែង  
 លើកធម៌ឡើងជាទីតាំង, បរិយាយរបស់លក្ខណៈធម៌ ដូចជា  
 សេចក្តីមិនលោភ មានលក្ខណៈត្រេកអរចំពោះវត្ថុជារបស់ខ្លួន  
 ដូច្នោះជាដើម ។ គុណគឺសេចក្តីល្អដទៃៗ ដែលនឹងកើតឡើង  
 ក៏អាស្រ័យដោយធម៌ទាំង ៣ ប្រការនេះជាបូសគល់ ជាដើម  
 ចម, ហេតុនេះគួរណាស់តែអ្នកប្រព្រឹត្តធម៌ គប្បីអប់រំឱ្យកើត  
 មានឡើងក្នុងខន្ធសន្តានកុំខាន ។

**សប្បុរិសប្បញ្ញត្តិ ៣ យ៉ាង**

- ១-ទាន ឱ្យវត្ថុរបស់ខ្លួនដើម្បីប្រយោជន៍អ្នកដទៃ;
- ២-បព្វជ្ជា កាន់ភេទបួសដើម្បីជាឧបាយរៀនចាកធម៌  
សម្រាប់គ្រហស្ថ;



**៣-មាតាបិតាបង្ហាញ ប្រតិបត្តិមាតាបិតាតាមគន្លងធម៌ ។**

បុ. ចូរអធិប្បាយបញ្ញត្តិរបស់សប្បុរសទាំង ៣ យ៉ាងនោះ មកមើល ?

វិ. សប្បុរស គឺមនុស្សល្អ មានសន្តានចិត្តស្ងប់រម្ងាប់ចាក បាបអកុសល ពិចារណាយើញធម៌ ៣ ប្រការនេះ ប្រព្រឹត្តទៅ ក្នុងផ្លូវដែលត្រូវ, គួរប្រកបឱ្យមានឡើង, ដើម្បីសេចក្តីសុខ សេចក្តីចម្រើនដល់ខ្លួនក្នុងលោកនេះ និងលោកខាងមុខ ទើប ព្រះអង្គទ្រង់បញ្ញត្តិទុក, មួយទៀតទុកជាការចងមេត្រចិត្ត ប្រព្រឹត្តទៅក្នុងផ្លូវមេត្តា ករុណា អនុគ្រោះដល់គ្នានឹងគ្នា ។ មួយវិញទៀត ជាឧបាយវៀរចាកអាយាតព្យាបាទបៀតបៀន គ្នា ព្រោះអ្នកដែលកាន់ភេទបួសត្រូវតាមធម៌វិន័យជាគ្រឿង ប្រព្រឹត្ត ។

មួយវិញទៀត ប្រតិបត្តិមាតាបិតារបស់ខ្លួនឱ្យជាសុខ គុណបែបនេះ បុគ្គលណាបំពេញឱ្យមានជានិច្ចតាមឋានៈរបស់ ខ្លួន បុគ្គលនោះឈ្មោះថា តកញ្ញូ កតវេទី ។

# អបណ្ណកប្បដិបទា ៣ យ៉ាង

**១-ឥន្ទ្រិយសំវរៈ** សង្ខមតន្ត្រីយ ៦ គឺភ្នែក ត្រចៀក ច្រមុះ អណ្តាត កាយ ចិត្ត មិនឱ្យមានសោមនស្សទោមនស្ស ក្នុង វេលាដែលឃើញរូប ឮសម្លេង ជុំភ្លិន ស្រូបរស កាយពាល់ត្រូវ ដឹងធម្មារម្មណ៍ដោយចិត្ត;

**២-ភោជនេ មត្តញ្ញាតា** ស្គាល់ប្រមាណក្នុងការបរិភោគ អាហារតែល្មមសមគួរ មិនច្រើនមិនតិច;

**៣-ជាគរិយានុយោគៈ** ប្រកបសេចក្តីព្យាយាមដើម្បី ជម្រះចិត្តឱ្យបរិសុទ្ធហ្មត់ចត់ មិនឃើញដល់ការដេកច្រើន ។

បុ. អបណ្ណកប្បដិបទា ប្រែដូចម្តេច ?

វិ. អបណ្ណកប្បដិបទា ប្រែថា ការប្រតិបត្តិមិនខុស ។

បុ. ហេតុដូចម្តេចបានប្រតិបត្តិមិនខុស? ចូរអធិប្បាយ មកមើល!

វិ. ធម៌ទាំង ៣ ប្រការនេះ បានជាឈ្មោះថាការប្រតិបត្តិ មិនខុស ព្រោះអាចនឹងនាំអ្នកប្រព្រឹត្តឱ្យសម្រេចផល គឺសេចក្តី សុខនិងប្រយោជន៍ដទៃៗ តាមត្រូវការ តួយ៉ាងដូចជាបុគ្គល

សង្គមឥន្ទ្រិយទាំង ៦ មិនមានទោមនស្សសោមនស្ស ចំពោះ  
អារម្មណ៍នោះ។ រមែងឱ្យកើតសេចក្តីសុខ មិនសោកសៅក្នុង  
ការជួបប្រទះអារម្មណ៍ ដែលមិនជាទីពេញចិត្ត ឬអារម្មណ៍ជាទី  
ពេញចិត្ត ហើយវិបត្តិទៅដោយការណានីមួយ ។

ការដឹងប្រមាណក្នុងអាហារ ក៏រាប់ថាជាគុណប្រយោជន៍  
យ៉ាងសំខាន់ ព្រោះអ្នកប្រតិបត្តិធម៌ក្នុងព្រះពុទ្ធសាសនា ឬក៏  
ប្រកបការងារក្នុងផ្លូវលោកក៏ដោយ ការដឹងប្រមាណក្នុង  
អាហារ ទើបប្រកបការងារនោះ។ ទៅបានដោយពេញទី ព្រោះ  
ថាបើបរិភោគហួសប្រមាណ ក៏នឹងធ្វើឱ្យតប់ប្រមល់ចាក់ច្រាស់  
ខ្លួនច្រអូស បើបរិភោគតិចពេកក៏នឹងធ្វើឱ្យល្វីងល្វើយស្រេក  
ឃ្មាន ចិត្តក៏រវើវាយ, ការដឹងប្រមាណក្នុងអាហារដ៏ល្មមល្អ  
ទើបមានប្រយោជន៍ដូចបានពោលមកហើយ ។

អ្នកដែលបំពេញសេចក្តីព្យាយាម មិនគួរដេកច្រើនទេ,  
ព្រោះការដេកច្រើនជាសត្រូវដល់សេចក្តីព្យាយាម លោក  
ពោលថា គួរឱ្យមានសតិភ្ញាក់រលឹកជានិច្ច, ដូចសេះដែលនាយ  
សារថីវាយដោយរំពាត់ដូច្នោះ; កាលបើមិនឃើញដល់ការដេក  
ច្រើនហើយ ក៏តាំងចិត្តប្រកបដោយសេចក្តីព្យាយាម អាច

ជម្រះចិត្តឱ្យផ្លូវផង់ចាកកិលេសជាគ្រឿងសៅហ្មង តាមសេចក្តីប្រាថ្នារបស់ខ្លួន ។

**បុញ្ញកិរិយាវត្ថុ ៣ យ៉ាង**

**១-នាទម្មៈ** បុណ្យសម្រេចដោយការបរិច្ចាគទាន;

**២-សីលម្មៈ** បុណ្យសម្រេចដោយការរក្សាសីល;

**៣-នាវនាម្មៈ** បុណ្យសម្រេចដោយការចម្រើនភាវនា ។

បុ. បុញ្ញកិរិយាវត្ថុ ប្រែដូចម្តេច ?

វិ. បុញ្ញកិរិយាវត្ថុ ប្រែថា វត្ថុជាទីតាំងនៃការបំពេញបុណ្យ។

បុ. ចូរអធិប្បាយបុញ្ញកិរិយាវត្ថុទាំង ៣ នេះមកមើល ?

វិ. ការបរិច្ចាគទាន រក្សាសីល និងការចម្រើនភាវនា

ហៅថាការបំពេញបុណ្យ ។

ពាក្យថា «បុណ្យ» បានដល់ធម្មជាតិដែលជម្រះចិត្តឱ្យហ្មត់ចត់បរិសុទ្ធ ដូចជាអ្នកដែលបំពេញទាន រមែងមានសេចក្តីរីករាយ ថាខ្លួនបានធ្វើកិច្ចដ៏ប្រពៃ, អ្នករក្សាសីល រមែងមានសេចក្តីត្រជាក់ចិត្ត មិនមានវិប្បដិសារីក្តៅក្រហាយ ព្រោះកាយវាចា រមែងមានរបៀបរៀបរយល្អ មិនមានទោស អ្នកដែល

ចម្រើនភាវនា រមែងពិចារណាយើញសេចក្តីពិត ព្រមទាំងបាន ទទួលសេចក្តីសុខដ៏សុខុម ។

មួយទៀត ពាក្យថា «បុណ្យ» នេះ បានទាំងហេតុទាំង ផល គឺអលោភៈ អទោសៈ អមោហៈ ហៅថាបុណ្យជាហេតុ, សេចក្តីល្អ ដែលកើតអំពីសេចក្តីមិនលោភ មិនក្រោធ មិន វង្វេង ហៅថា បុណ្យជាផល ។

ន័យមួយទៀត ពាក្យថា «បុណ្យ» នេះជាឈ្មោះនៃ សេចក្តីសុខ សេចក្តីរីករាយសប្បាយចិត្តក្តី, សេចក្តីត្រជាក់ចិត្ត ក្តី, ជាពាក្យវេរចនៈ ផ្លាស់ប្តូរគ្នានឹងសេចក្តីសុខដែលកើតអំពី ការធ្វើនូវអំពើដែលប្រាសចាកទោសគ្រប់យ៉ាង រួមឱ្យខ្លឹមក ហៅថាបុណ្យ ។

បុ. ទាន សីល ភាវនា ទៅបរលោកខាងមុខឱ្យសម្រេច ប្រយោជន៍យ៉ាងណាខ្លះ ?

វិ. ទានទៅជាតិមុខឱ្យសម្រេចបានភោគសម្ប័ទ និង បរិវារសម្ប័ទ, សីលឱ្យសម្រេចបានរូបល្អនិងអាយុវែង, ភាវនា ឱ្យមានប្រាជ្ញា សេចក្តីផ្សេងគ្នាដូច្នោះ ។

បុ. ទានសីលឱ្យសម្រេចភោគសម្ប័ទនិងរូបសម្ប័ទ ល្មម ឃើញបាន ដូចជាទៅលើត្រកូលអ្នកមានទ្រព្យសម្បត្តិស្រាប់ គួរថាអានិសង្សទាន, រូបសម្ប័ទកើតឡើងមានរូបល្អស្រាប់ គួរ ថាអានិសង្សសីល អានិសង្សទានសីល គួរឱ្យឃើញបាន មែនៗ, ចុះដូចអានិសង្សភាវនា ថាកើតឡើងជាតិណាៗ មាន ប្រាជ្ញា ដល់កើតឡើងមិនឃើញមានប្រាជ្ញា បើថាភាវនាឱ្យ មានប្រាជ្ញា ចាំរៀនសូត្រធ្វើអ្វីទៀត បើប្រាជ្ញាមានស្រាប់ ហើយ ?

វិ. ប្រាជ្ញាមានមែន អានិសង្សទាំង ៣ នេះខុសគ្នា គឺ អានិសង្សទានសីល ជារូបធម៌សម្រាប់ឃើញដោយមំសចក្ក, ចំណែកអានិសង្សភាវនា ជាអរូបធម៌ សម្រាប់ឃើញដោយ ញាណចក្ក ឯប្រាជ្ញានេះបានជាត្រូវរៀនសូត្រទៀតនោះ ប្រៀប ឧបមាដូចកាំបិតមុតយកទៅកាប់ទុកក្នុងជ្រាំ ដល់រើសយកមក ត្រូវតែសំលៀងសិន ទើបអាចយកទៅកាប់ឈើព្រៃបាន ដូច ជាទារកដែលកើតក្នុងផ្ទៃនៃមាតាចំនួន ១០ ខែ ប្រាជ្ញានោះ ក៏ អប្បរស្មីបាត់អស់ទៅ លុះប្រសូតចេញមកធំឡើង ត្រូវតែទៅ

ស្វែងរករៀនទៀត ទើបប្រាជ្ញានោះមានឡើងវិញដដែល ក៏ មានឧបមេយ្យដូច្នោះដែរ ។

បុ. ទាន សីល ភាវនា ណាមានកម្លាំងជាងណា ?

វិ. ទាននិងសីល មានកម្លាំងខ្សោយជាងភាវនា អាចឱ្យ សម្រេចបានតែមគ្គ ៣ ជាន់ក្រោម, ចំណែកភាវនា អាចឱ្យ សម្រេចបានមគ្គ ១ ខាងលើ គឺអរហត្តមគ្គ ។

បុ. គ្រាន់តែធ្វើទាន រក្សាសីល ឬមានភាវនាដែរ ដែលឱ្យ សម្រេចមគ្គ ៣ ខាងក្រោមនោះ, ចំណែកភាវនានោះ គ្រាន់តែ ចំរើនភាវនាមួយប៉ុណ្ណោះឬ ដែលអាចឱ្យសម្រេចមគ្គ ១ ខាង លើបាន ឬក៏មានធ្វើទានរក្សាសីលដែរ ?

វិ. ដែលឱ្យសម្រេចមគ្គ ៣ ខាងក្រោមនោះ ដោយកម្លាំង ទានសីលច្រើនជាងភាវនាដែរ ប៉ុន្តែតិចតួចស្អប់ស្អើង នេះបាន ច្រើនប៉ែកខាងគ្រហស្ថ ដូចអនាថបិណ្ឌិកសេដ្ឋីនិងនាងវិសាខា ជាដើម នេះឱ្យសម្រេចមគ្គ ១ ខាងក្រោម គឺសោតាបត្តិមគ្គ ជា មគ្គទី ១, មគ្គទី ៣ ដូចធម្មិកឧបាសក ដែលបានសម្រេច អនាគាមិមគ្គ ចំណែកភាវនាក៏គង់មានទានសីលដែរ តែដល់ ភាវនានេះឆ្លងផុតទានសីលទៅហើយ កម្លាំងភាវនានេះនាំឱ្យ

សម្រេចអរហត្តមគ្គ បានខាងប៉ែកបព្វជីដោយច្រើន ចំណែក  
ខាងគ្រហស្ថមានដែរ តែតិចតួចស្អូចស្អើងណាស់ ក្នុងព្រះពុទ្ធ-  
សាសនាសមណៈគោតមយើងនេះ ឃើញមានតែ ៣ រូបគឺ  
ព្រះបាទសុទ្ធោទនៈជាពុទ្ធបិតា ១, សន្តតិមហាមគ្គ ១,  
ពាហិយៈ ១ នេះឃើញបានសម្រេចអរហត្តខាងគ្រហស្ថ តែ  
មិនតាំងនៅអស់មួយជីវិតទេ ។

បុ. ហេតុអ្វីបានជាគ្រហស្ថ បានសម្រេចអរហត្តហើយ  
មិនតាំងនៅអស់មួយជីវិត ?

វិ. គ្រហស្ថបានសម្រេចអរហត្តហើយ មិនតាំងនៅអស់  
មួយជីវិតនោះ ព្រោះខ្លួនជាហិនភេទ ភេទថោកទាប នៅបាន  
យ៉ាងយូរត្រឹម ៧ ថ្ងៃ លុះតែចេញបព្វជ្ជា ទើបតាំងនៅអស់មួយ  
ជីវិតបាន ។

### សាមញ្ញលក្ខណៈ ៣ យ៉ាង

១-អនិច្ចតា សភាពជារបស់មិនទៀង;

២-ទុក្ខតា សភាពជាទុក្ខ;

៣-អនត្តតា សភាពមិនមែនជារបស់ខ្លួន ។



បុ. សាមញ្ញលក្ខណៈទាំង ៣ យ៉ាងនេះ មានសេចក្តីអធិប្បាយដូចម្តេច?

វិ. ឧបាទិន្ទកសង្ខារ គឺសង្ខារដែលមានវិញ្ញាណគ្រប់គ្រងដូចជាមនុស្សនិងសត្វតិរច្ឆានជាដើម, សូម្បីមានពណ៌សម្បុរខ្មៅ ស វែង ខ្លី ខ្ពស់ ទាបផ្សេងគ្នាយ៉ាងណាក៏ដោយចុះ រមែងធ្លាក់ទៅក្នុងអំណាចលក្ខណៈទាំង ៣ យ៉ាងគឺ មិនទៀង ជាទុក្ខជាអនត្តា ស្មើគ្នាទាំងអស់ ។

អនុបាទិន្ទកសង្ខារ គឺសង្ខារដែលមិនមានវិញ្ញាណគ្រប់គ្រង គឺជារបស់ដែលមនុស្សតាក់តែងឡើង ដូចជាកុដិ វិហារសាលាជាដើម រមែងធ្លាក់ទៅក្នុងអំណាចនៃលក្ខណៈ ៣ យ៉ាងដូចគ្នា សាមញ្ញលក្ខណៈ ប្រែថាលក្ខណៈស្មើគ្នា; ត្រៃលក្ខណៈ ប្រែថា លក្ខណៈ ៣ រួមសេចក្តីទៅថា សង្ខារទាំងអម្បាលនេះ មានលក្ខណៈស្មើគ្នាទាំង ៣ គឺ មិនទៀង ជាទុក្ខ ជាអនត្តា ដូចគ្នាទាំងអស់ ។

ចប់តិកៈពួក ៣

# ចតុត្ត: ពួក ៤

## តុឡិធម៌ ៤ យ៉ាង

១-សប្បុរិស្វបសំសេវ: សេពគប់សប្បុរស គឺលោកប្រព្រឹត្ត ល្អដោយកាយវាចាចិត្ត;

២-សន្តប្បស្សនៈ ស្តាប់ពាក្យប្រៀនប្រដៅរបស់លោក ដោយគោរព;

៣-យោនិសោមនសិការៈ ត្រិះរិះឱ្យស្គាល់របស់អាក្រក់ ដោយឧបាយដែលត្រូវ;

៤-ធម្មានុធម្មប្បដិបត្តិ ប្រព្រឹត្តធម៌សមគួរដល់ធម៌ ដែល បានត្រិះរិះឃើញហើយ ។

បុ. វុឌ្ឍិធម៌ ប្រែថាដូចម្តេច ?

វិ. ប្រែថា ធម៌ជាគ្រឿងចម្រើន ។

បុ. ចូរអធិប្បាយវុឌ្ឍិធម៌ទាំង ៤ នោះមកមើល តើចំរើន ដូចម្តេច ?

វិ. ការសេពគប់សមាគមនឹងសប្បុរស គឺលោកអ្នកប្រព្រឹត្ត ល្អដោយកាយវាចាចិត្តនោះ ជាហេតុឱ្យបានស្តាប់ពាក្យប្រៀន

ប្រដៅរបស់លោក, ការបានឮបានស្តាប់ជាហេតុឱ្យសេចក្តីគិត  
 ឬជាហេតុឱ្យមានគំនិត, កាលបើដឹងខុសត្រូវហើយ ជាហេតុ  
 ឱ្យប្រព្រឹត្តធម៌ដ៏សមគួរដល់ធម៌ គេចវេះចៀសវាងអំពីផ្លូវ  
 អាក្រក់ខិលខូច ជាឧបាយបណ្តុះបណ្តាលសេចក្តីចំរើនដល់  
 ខ្លួនទាំងអស់ ដូច្នោះធម៌ទាំង ៤ ប្រការនេះ ទាក់ទងអាស្រ័យ  
 គ្នាដោយហេតុនឹងផល គួរសាធុជនប្រកបឱ្យមានបរិបូណ៌  
 ឡើង រមែងបានសេចក្តីចម្រើនតាមសមគួរដល់ការប្រតិបត្តិ,  
 ការសេពសមាគមចាត់ជាការសំខាន់មួយ ជាហេតុខាងដើម  
 គួរជ្រើសរើសគប់នឹងលោកជាសប្បុរស ដូចបានពោលមក  
 ហើយ ព្រោះការសេពគប់សម្ពុតគ្នា អាចជ្រួតជ្រាបនិស្ស័យ  
 ចិត្តថ្លើម រហូតដល់សេចក្តីប្រព្រឹត្តឱ្យដូចគ្នាបាន ។

**ចក្កធម៌ ៤ យ៉ាង**

- ១-បដិរូបទេសវាសៈ នៅក្នុងប្រទេសដ៏សមគួរ;
- ២-សប្បុរិស្សបសំសេវៈ សេពគប់សប្បុរស;
- ៣-អត្តសម្មាបណិធិ តាំងខ្លួនដោយប្រពៃ;

**៤-បុព្វេកតបុញ្ញាតា** ជាអ្នកបានធ្វើបុណ្យទុកមកពីក្នុង

កាលមុន ។

បុ. ចក្កធម៌ ប្រែដូចម្តេច ?

វិ. ប្រែថា ធម៌វិលទៅដូចជាកង់ចក្រ ។

បុ. ចូរអធិប្បាយចក្កធម៌ទាំង ៤ យ៉ាងនោះមកមើល ?

វិ. ទីឋានដ៏សមគួរ ដល់ការប្រកបកិច្ចធុរៈរបស់ខ្លួនក្តី ស្រួលសប្បាយដល់ការនៅក្តី ឈ្មោះថាប្រទេសដ៏សមគួរ តែ ក្នុងទីនេះសំដៅយកប្រទេសដែលមានសប្បុរស, លោកអ្នក ដែលមានសេចក្តីចេះដឹង និងមានសមត្ថភាពឆ្លៀវឆ្លាសសិល្បៈ សាស្ត្រផ្សេងៗ ដឹកនាំប្រៀនប្រដៅប្រជាជន ឱ្យសេចក្តីអាក្រក់ ប្រព្រឹត្តសេចក្តីល្អ ឱ្យមានសន្តានស្ងប់រម្ងាប់ចាកបាបធម៌ ឱ្យ បំពេញឬតាំងខ្លួននៅក្នុងសុចរិតធម៌ ឈ្មោះថា សប្បុរស, ការ នៅក្នុងប្រទេសដែលមានលោកសប្បុរសដូច្នោះ ចាត់ថាជា មង្គលនាំឱ្យកើតសេចក្តីសុខចំរើនគ្រប់យ៉ាង ព្រោះជាហេតុឱ្យ បានសមាគមសេពគប់ជាមួយនឹងសប្បុរស ការសេពគប់រាប់ រកនូវបុគ្គលដូច្នោះ រមែងជឿស្តាប់ពាក្យប្រៀនប្រដៅរបស់ លោក; ការតម្កល់ខ្លួនទុកឱ្យល្អក្នុងផ្លូវត្រូវ ប្រកបដោយ

សុចរិតធម៌ និងការគ្រប់គ្រងរក្សាចិត្តរបស់ខ្លួន រមែងបាន  
សេចក្តីសុខចម្រើនគ្រប់យ៉ាង; ការបំពេញកុសលសុចរិតទុក  
ក្នុងភពដែលកន្លងទៅហើយ ឈ្មោះថាភាពជាអ្នកបានធ្វើ  
បុណ្យទុកក្នុងកាលមុន ។

ធម៌ ៤ ប្រការនេះ កាលបើមានគ្រប់គ្រាន់បរិបូណ៌នៅក្នុង  
ខន្ធសន្តានបុគ្គលណាមួយហើយ រមែងធ្វើបុគ្គលនោះឱ្យបាន  
ដល់នូវសេចក្តីចម្រើនតាមវត្ថុបំណង ដូចរថដែលនាំទៅកាន់  
ទីដែលត្រូវទៅបានដូច្នោះឯង ។

បុ. ធម៌ទាំង ៤ យ៉ាងនេះ បើខ្លះណានឹមួយហៅថាចក្កធម៌  
បានឬទេ ?

វិ. ធម៌ទាំង ៤ នេះ បើខ្លះណានឹមួយមិនហៅថាចក្កធម៌ទេ  
ឧបមាដូចជាកង់រថយន្ត បើខ្លះណាមួយ ប្រើការមិនកើត  
ដូច្នោះ ។

**អគតិ ៤ យ៉ាង**

- ១-ឥន្ទ្រគតិ លំអៀងព្រោះស្រឡាញ់;
- ២-ឆោសាគតិ លំអៀងព្រោះស្តាប់;
- ៣-មោហាគតិ លំអៀងព្រោះល្ងង់;

**៤-ភយាគតិ លំអៀងព្រោះខ្លាច ។**

បុ. ចូរអធិប្បាយធម៌ទាំង ៤ យ៉ាងនោះមកមើល ?

វិ. ការប្រព្រឹត្តឱ្យល្អៀងឃ្លៀងឃ្លាតពីធម៌ គឺប្រព្រឹត្តមិនត្រង់តាមសេចក្តីពិត ហៅថា អគតិ តាមអដ្ឋកថានៃធម្មបទលោកពណ៌នាទុកជាតួយ៉ាងដូច្នោះថា អ្នកវិនិច្ឆ័យនូវក្តី គឺកាត់ក្តីបើតាំងនៅក្នុងឆន្ទាគតិ អាស្រ័យសេចក្តីស្រឡាញ់ហើយរមែងនិយាយខុសច្បាប់មិនខាន តែងវិនិច្ឆ័យឱ្យញាតិឬមិត្តរបស់ខ្លួនដែលមានសេចក្តីខុសឆ្គង ដែលគួរឱ្យចាញ់ត្រឡប់ទៅជាឈ្នះវិញបាន ។ បើតាំងនៅក្នុងទោសាគតិ អាស្រ័យសេចក្តីស្អប់ រមែងវិនិច្ឆ័យឱ្យមនុស្សដែលមានពៀរនឹងខ្លួនដែលជាមនុស្សមានសេចក្តីខុស ដែលគួរឱ្យចាញ់ត្រឡប់ទៅជាឈ្នះវិញបាន ។ បើតាំងនៅក្នុងមោហាគតិ ធ្វើជាឡើបឡើបនាយអាយនិយាយបង្កាច់ថាមនុស្សនេះឈ្នះ, មនុស្សនេះចាញ់ ។ បើតាំងនៅក្នុងភយាគតិ អាស្រ័យសេចក្តីខ្លាច រមែងវិនិច្ឆ័យឱ្យមនុស្សដែលមានយសស័ក្តិ ដែលមានសេចក្តីខុសគួរឱ្យចាញ់ត្រឡប់ទៅជាឈ្នះវិញបាន ការប្រព្រឹត្តដូច្នោះ ហៅថា ប្រព្រឹត្តលំអៀងធម៌ ។

ចំណែកអ្នកដែលរៀនចាកធម៌ ៤ ប្រការ ដូចបានពោល  
មកហើយនេះ តែងកាត់សេចក្តីដ៏សមគួរដល់កំហុស រក្សាធម៌  
ជាធំបរិបូណ៌ដោយបញ្ញា ដំកល់នៅក្នុងធម៌ ឈ្មោះថា ប្រព្រឹត្ត  
យុត្តិធម៌ ។

បុ. អគតិធម៌ ៤ យ៉ាងនេះ មានគ្រប់រូបមនុស្សទូទៅ ឬក៏  
មិនមានគ្រប់ទេ ?

វិ. អគតិធម៌ទាំង ៤ យ៉ាងនេះ មិនមានគ្រប់រូបមនុស្សទេ  
ច្រើនតែមានចំពោះអ្នកធំៗ ជាងគេ អ្នកតូចមិនសូវមានទេ ។

**អន្តរាយរបស់និក្ខុសាមណេរម្បសន្ធិ ៤ យ៉ាង**

- ១-អត់ធន់ចំពោះពាក្យទូន្មានមិនបាន ខ្ជិលធ្វើតាម;
- ២-ជាមនុស្សឃើញតែការបរិភោគជាប្រមាណ អត់ធន់  
សេចក្តីស្រែកឃ្លានមិនបាន;
- ៣-ត្រេកអរក្នុងកាមគុណ ចង់បានសេចក្តីសុខលើសលប់  
ឡើងទៅ;
- ៤-ស្រឡាញ់ស្រ្តីភាព ។

បុ. អន្តរាយរបស់ភិក្ខុសាមណេរបួសថ្មី ៤ យ៉ាងនោះ មានសេចក្តីអធិប្បាយដូចម្តេច ?

វិ. ធម្មតាបុថុជ្ជន ដែលមានកិលេសត្រាំនៅក្នុងខន្ធសន្តាន តែងមានសេចក្តីប្រព្រឹត្តិខុសផ្លូវជានិច្ច ត្រូវអាស្រ័យការអប់រំ ហើយហាមប្រាមសេចក្តីអាក្រក់ជានិច្ច ទើបប្រព្រឹត្តិឱ្យត្រូវតាម គន្លងធម៌បាន ។

បើភិក្ខុសាមណេរដែលបួសថ្មី ជាទំនាស់ដល់កិច្ចដែលត្រូវ អត់ធន់ ចំពោះពាក្យប្រៀនប្រដៅដោយពិត ព្រោះឃើញដល់ សេចក្តីលំបាក មិនមានសេចក្តីព្យាយាម ខ្ជិលច្រអូស, បើគ្មាន សេចក្តីព្យាយាមទេ នឹងតាំងនៅក្នុងភេទជាព្រហ្មចារិយមិន បាន មិនមានសេចក្តីចម្រើនដល់ព្រះពុទ្ធសាសនា ទីបំផុតត្រូវ លាសិក្ខាបទ វិលត្រឡប់មកកាន់ហឹងភេទវិញ ទើបឈ្មោះថា អន្តរាយ ។

អ្នកបួសត្រូវដេកក្នុងវេលាដែលគួរដេក បរិភោគឬឆាន់នូវ អាហារតាមកំណត់ ដែលព្រះអង្គទ្រង់បញ្ញត្តទុក មិនត្រូវធ្វើ សេចក្តីក្រវល់ក្រវាយនេះរនាតក្នុងការបរិភោគហួសហេតុ អត់ ទ្រាំសេចក្តីស្រេកឃ្លានមិនបាន មិនត្រូវធ្វើការខ្វល់ខ្វាយឱ្យ



ទាល់តែដល់ថ្នាក់ប្រព្រឹត្តអនាចារ ខុសចាកច្បាប់ព្រះវិន័យ ឡើយ ។

អ្នកបួសកាលបើមិនធ្វើចិត្តឱ្យភ្លើតភ្លើនក្នុងកាមគុណ គឺ រូប, សម្លេង, រស, សម្ផស្ស, មានសេចក្តីប្រាថ្នាចង់បានសេចក្តី សុខលើសលប់ឡើងទៅ ព្រមទាំងមិនស្រឡាញ់ស្រី បើ ប្រតិបត្តិបានដូច្នោះ ក៏នឹងមានសេចក្តីចម្រើនលូតលាស់ដុះ- ដាលក្នុងព្រះពុទ្ធសាសនាទៅបាន ព្រហ្មចរិយធម៌ក៏នឹងស្ថិត នៅបានយូរអង្វែង ជាការប្រតិបត្តិត្រូវតាមព្រះពុទ្ធបំណង ត្រឡប់ទៅជាប្រព្រឹត្តផ្ទុយគ្នាទៅវិញ ក៏នឹងក្លាយទៅជាអន្តរាយ តែម្យ៉ាង ។

ហេតុនេះ ភិក្ខុសាមណេរដែលបួសថ្មី ត្រូវប្រុងប្រយ័ត្នកុំឱ្យ អន្តរាយទាំង ៤ យ៉ាងនេះ ចូលមកញាំញីគ្រប់សង្កត់បាន, ក្នុង ទីនេះលោកមិនបានពោលដល់ភិក្ខុសាមណេរដែលបួសចាស់ ទេ ព្រោះភិក្ខុសាមណេរដែលបួសចាស់ៗ លោកធ្លាប់ប្រុង ប្រយ័ត្នតាំងពីខ្លួនលោកនៅជាភិក្ខុសាមណេរថ្មីម៉្លេះ ។

**បធាន: ៤ យ៉ាង**

១-សំរេប្បធាន: ព្យាយាមប្រយ័ត្នមិនឱ្យបាបកើតឡើង  
ក្នុងសន្តាន;

២-បហានប្បធាន: ព្យាយាមលះបាបដែលកើតឡើង  
ហើយ;

៣-ការនាបធាន: ព្យាយាមញ្ចាំងកុសលឱ្យកើតឡើង  
ក្នុងសន្តាន;

៤-អនុវត្តនាបធាន: ព្យាយាមរក្សាកុសលដែលកើត  
ឡើងហើយ មិនឱ្យសាបសូន្យទៅវិញ ។

បុ. បធាន: ប្រែដូចម្តេច ?

វិ. បធាន: ប្រែថា សេចក្តីព្យាយាម ។

បុ. បធាន: ប្រែថា សេចក្តីព្យាយាម រឺយ: ប្រែថា សេចក្តី  
ព្យាយាមដែរ ជាគរិយានុយោគ: ប្រែថា សេចក្តីព្យាយាមដែរ  
ឧដ្ឋាន: ក៏ប្រែថា សេចក្តីព្យាយាមដែរ តើព្យាយាមទាំង ៤ នេះ  
មានសេចក្តីផ្សេងគ្នាដូចម្តេច ? ចូរអធិប្បាយ!

វិ. ព្យាយាមទាំង ៤ នេះ ផ្សេងគ្នាដូច្នោះ ចំណែកបធានៈ សេចក្តីព្យាយាមប្រព្រឹត្តទៅក្នុងចិត្ត បានខាងភាវនា, វិរិយៈ សេចក្តីព្យាយាមផ្លូវកាយវាចា, ជាគរិយានុយោគៈ សេចក្តីព្យាយាមមិនដេកលក់ គឺភ្ញាក់រលឹករឿយៗ, ឧដ្ឋានៈ សេចក្តីព្យាយាមក្រោកឡើងចាត់ចែងការងារជាបច្ចុប្បន្ន សេចក្តីផ្សេងគ្នាដូចវិស្សជ្ជនាមកនេះ ។

បុ. ចូរអធិប្បាយបធានៈទាំង ៤ នោះឱ្យពិស្តារមកមើល?

វិ. សេចក្តីព្យាយាមក្នុងទីនេះ បំណងយកសេចក្តីព្យាយាមប្រព្រឹត្តទៅក្នុងផ្លូវចិត្ត ការដែលមិនភ្លេចខ្លួន មានស្មារតីប្រុងប្រយ័ត្នគ្រប់ខណៈ មិនឱ្យឱកាសដល់សេចក្តីអាក្រក់ ឬមិនបណ្តោយឱ្យសេចក្តីអាក្រក់កើតឡើង មានសេចក្តីព្យាយាមចាស់ក្លា មិនគិតដល់សេចក្តីលំបាកដោយហេតុណាមួយយ៉ាងនេះ ហៅថា សំរវប្បធានៈ ។

បើមានសេចក្តីភ្ញាក់ភ្ញាត់ក្នុងពេលខ្លះម្តងមួយកាល ព្រោះខ្លួនមានសតិមិនបរិបូណ៌ សេចក្តីអាក្រក់បានឱកាសកើតឡើងក្នុងខន្ធសន្តានបាន ហើយក៏មិនព្រងើយកន្តើយបណ្តោយឱ្យសេចក្តីអាក្រក់នោះ កើតឡើងហួសកាលនោះទេ តាំងសេចក្តី

ព្យាយាមដើម្បីកំចាត់បង់នូវអកុសល ដែលកើតឡើងនោះ ឱ្យ  
ឃ្លាតឆ្ងាយពីខន្ធសន្តាន យ៉ាងនេះហៅថា មហានប្បធានៈ ។

ការព្យាយាមអប់រំបំពេញកុសល គឺសេចក្តីល្អដទៃៗ ឱ្យ  
មានច្រើនក្នុងខន្ធសន្តានដោយឧបាយផ្សេងៗ ស្រេចហើយ  
តែកុសលកើតឡើងមានដោយឧបាយយ៉ាងណា ក៏ខំប្រឹង  
ព្យាយាមដោយឧបាយយ៉ាងនោះ យ៉ាងនេះហៅថា  
ភាវនាបធានៈ ។

ការព្យាយាមរក្សាកុសល ដែលខ្លួនអប់រំឱ្យកើតក្នុងខន្ធ-  
សន្តានហើយ ក៏ខំព្យាយាមមិនឱ្យសាបសូន្យទៅវិញ យ៉ាងនេះ  
ហៅថា អនុរក្ខនាបធានៈ ។

សេចក្តីព្យាយាមទាំង ៤ យ៉ាងនេះ កាលបើបុគ្គលបាន  
បំពេញឱ្យបរិបូណ៌ក្នុងខន្ធសន្តានហើយ រមែងបានសេចក្តីសុខ  
កាយសប្បាយចិត្ត រុងរឿងក្នុងព្រះពុទ្ធសាសនា អស់កាលជា  
អង្វែងមិនខាន ។

# អធិដ្ឋានធម៌ ៤ យ៉ាង

១-បញ្ញា ដឹងរបស់ដែលគួរដឹង;

២-សច្ចៈ សេចក្តីពិតក្នុងចិត្ត គឺតាំងចិត្តនឹងធ្វើអ្វី ក៏ធ្វើពិត;

៣-ចាតៈ លះរបស់ដែលជាសត្រូវដល់សេចក្តីពិតក្នុងចិត្ត;

៤-ឧបសមៈ ស្ងប់ចិត្តចាករបស់ដែលជាសត្រូវចំពោះ

សេចក្តីស្ងប់ ។

បុ. អធិដ្ឋាន ប្រែដូចម្តេច ?

វិ. អធិដ្ឋាន ប្រែថា ធម៌ដែលគួរតាំងទុកក្នុងចិត្ត ។

បុ. ក្នុងពួកធម៌ដទៃៗ ច្រើនដាក់បញ្ញានៅខាងចុងជាដរាប ហេតុអ្វីក៏ក្នុងអធិដ្ឋានធម៌នេះ ដាក់បញ្ញានៅខាងដើមវិញ ?

វិ. ក្នុងអធិដ្ឋានធម៌នេះ បានជាដាក់បញ្ញានៅខាងដើម ព្រោះបញ្ញានេះចាក់ផ្តុះនូវអរិយសច្ចៈទាំង ៤ ប្រការ ដូចសម្មា- ទិដ្ឋិក្នុងអដ្ឋង្គិកមគ្គនេះ បញ្ញារមែងចាក់ផ្តុះនូវអរិយសច្ចៈទាំង ៤ បានជានៅខាងដើម ចំណែកបញ្ញាជាលោកិយតែនៅខាងចុង ជាដរាប ។

បុ. ចូរអធិប្បាយអធិដ្ឋានទាំង ៤ នោះមកមើល ?

វិ. សេចក្តីដឹងរបស់ដែលគួរដឹងនោះ មានសេចក្តីថា សិល្បវិជ្ជាណា ដែលប្រាសចាកទោសគ្រប់យ៉ាង ព្រមទាំង បណ្តាលឱ្យកើតប្រយោជន៍ដល់អ្នកដឹង ហើយប្រតិបត្តិតាម សិល្បសាស្ត្រវិជ្ជានោះ រមែងដឹងក្នុងបញ្ចក្ខន្ធគឺ រូប វេទនា សញ្ញា សង្ខារ វិញ្ញាណ រហូតដល់ការដឹងអរិយសច្ច ៤ បានដ៏ សមគួរដល់បញ្ញា ។ ឯបញ្ញាមានពីរយ៉ាងគឺ លោកិយប្បញ្ញា ដឹងក្នុងរបស់ដែលជាវិស័យរបស់លោក ១, លោកុត្តរប្បញ្ញា ដឹងក្នុងរបស់ដែលផុតចាកវិស័យរបស់លោក ១ ។ បញ្ញា សេចក្តីដឹងនេះ លោកចាត់ជាអធិដ្ឋានធម៌ ។

សច្ចៈ សេចក្តីតាំងចិត្តគិត គឺកាលប្រើបញ្ញាពិចារណា ឃើញរបស់អ្វី ដែលជាប្រយោជន៍ដល់ខ្លួនហើយ មានសេចក្តី តាំងចិត្តមុតមាំ មិនធុនទ្រាន់នឿយណាយថយក្រោយ ដើម្បី ប្រព្រឹត្តឱ្យបានសម្រេចផល ដែលខ្លួនប្រាថ្នាមិនលះបង់ចោល ប្រឹងប្រែងស៊ូលះបង់សាច់ឈាមប្តូរយកផលប្រយោជន៍ ដែល ខ្លួនត្រូវការ សច្ចៈនេះ លោកចាត់ជាអធិដ្ឋានធម៌ ។

ការលះនូវនីវរធម៌ខ្លះ ដែលមានលក្ខណៈសង្ស័យក៏ដោយ ការព្យាយាមដុតបំផ្លាញនូវកិលេសាសវៈដទៃ ដែលជាសឹក

សត្រូវដល់សេចក្តីពិតក្នុងចិត្តនោះ ឈ្មោះថា ចាគៈ។ នេះចាត់  
ជាអធិដ្ឋានធម៌ ។

កិលេសាសវៈណា ដែលធ្វើចិត្តឱ្យរើរាយក្តៅក្រហាយ  
ក្រវល់ក្រវាយមានប្រការផ្សេងៗ មិនឱ្យចិត្តស្ងប់រម្ងាប់បាន ការ  
ព្យាយាមធ្វើវិត្ត ឱ្យស្ងប់រម្ងាប់ចាករបស់ដែលជាសត្រូវដល់  
សេចក្តីស្ងប់ដោយឧបាយដ៏សមគួរនោះ ឈ្មោះថាឧបសមៈ។  
នេះចាត់ជាអធិដ្ឋានធម៌ ។

**ឥន្ទ្របាទ ៤ យ៉ាង**

- ១-**ឥន្ទ្រ**: ចូលស្រឡាញ់ក្នុងកិច្ចការនោះៗ;
  - ២-**វិវិធស**: ព្យាយាមប្រកបកិច្ចការនោះៗ;
  - ៣-**ចិត្ត**: យកចិត្តទុកដាក់ក្នុងកិច្ចការនោះៗ មិនលះដាក់  
ធុរៈ;
  - ៤-**វិមិសា** ឧស្សាហ៍ត្រិះរិះពិចារណារកហេតុផល ក្នុងកិច្ច  
ការនោះៗ ។
- បុ. ឥន្ទ្របាទ ប្រែថាដូចម្តេច ?

វិ. ឥទ្ធិបាទ ប្រែថា គុណធម៌ជាដំហរឱ្យសម្រេច ប្រយោជន៍ ឬប្រែថា ជើងសម្រាប់ដើរទៅកាន់ទីជិតឆ្ងាយបាន ធម៌ទាំង ៤ នេះ ដូចជាជើងសម្រាប់ដើរតាមផ្លូវអដ្ឋង្គិកមគ្គទៅ កាន់ព្រះនិព្វានបានក៏យ៉ាងនោះដែរ ។

បុ. ឆន្ទៈ, តណ្ហា, ឥច្ឆា, បដ្ឋនា និងកាមៈ ទាំង ៥ សំព្វនេះ ប្រែថា សេចក្តីប្រាថ្នា តើសេចក្តីប្រាថ្នាផ្សេងគ្នាដូចម្តេច? ចូរ អធិប្បាយ !

វិ. ទាំង ៥ សំព្វនេះ ប្រែថា សេចក្តីប្រាថ្នាដូចគ្នាមែន ប៉ុន្តែ មានសេចក្តីបំណងផ្សេងគ្នា, ចំណែកឆន្ទៈនិងកាមៈ ទាំង ២ សំព្វនេះ ប្រើបានទាំងកុសលទាំងអកុសល, ចំណែកកុសល ដូចឆន្ទិទ្ធិបាទ អកុសលដូចកាមច្ឆន្ទៈ, កាមៈកុសល ដូច សិក្ខាកាមៈ អកុសលដូចកាមគុណ, ចំណែកតណ្ហាជា អកុសលសុទ្ធ, ឥច្ឆាគឺសេចក្តីប្រាថ្នាមិនចង់ឱ្យគេស្មើនឹងខ្លួន គឺចង់ឱ្យគេវិនាស, ចំណែកបដ្ឋនាបានខាងកុសល ដូចបាលី ថា ឥច្ឆិតំ បដ្ឋិតំ ជាដើម សេចក្តីផ្សេងគ្នាដូចវិស្សជ្ជនាមកនេះ។

បុ. ចូរអធិប្បាយឥទ្ធិបាទទាំង ៤ នោះមកមើល ?



វិ. បុគ្គលត្រូវតម្កល់នូវឥទ្ធិបាទធម៌ទាំង ៤ យ៉ាងនេះ ទើបសម្រេចប្រយោជន៍បាន បើខ្វះខាតអង្គណាមួយហើយ ក៏មិនអាចសម្រេចផលប្រយោជន៍តាមត្រូវការបានឡើយ, ដូចជាបុគ្គលមានសេចក្តីពេញចិត្ត នៅក្នុងរបស់ណាមួយយ៉ាងវិសេស តែមិនបានចុះដៃធ្វើមិនបានប្រព្រឹត្តដើម្បីឱ្យបានសម្រេចរបស់វិសេសនោះទេ, តើនឹងមានប្រយោជន៍អ្វី? ការសិក្សារៀនសូត្រ និងសម្រេចប្រយោជន៍សមតាមបំណងក៏ដោយ, ដំណើរការចិញ្ចឹមជីវិតយ៉ាងណានីមួយ ដើម្បីជួបប្រទះជោគវាសនា គឺការបានទ្រព្យសម្បត្តិក៏ដោយ វត្ថុទាំងនេះក៏ព្រោះតែមនុស្សទាំងនោះដក់ល់ខ្លួននៅក្នុងឥទ្ធិបាទទាំង ៤ នេះឯង ។

មួយទៀត បុគ្គលដែលបរិបូណ៌ដោយធម៌ ៤ ប្រការនេះ បើប្រាថ្នានិព្វានសម្បត្តិ ក៏អាចសម្រេចតាមបំណងបានមិនខាន សូម្បីព្រះពុទ្ធជាម្ចាស់ ក៏ទ្រង់ត្រាស់សំដែងចំពោះព្រះអានន្តថា ម្ចាស់អានន្ត ឥទ្ធិបាទធម៌ទាំង ៤ ប្រការនេះ កាលបើបុគ្គលអប់រំចំរើនឱ្យច្រើនក្នុងសន្តានហើយ ទោះមានសេចក្តី

ប្រាថ្នានឹងឱ្យអាយុសង្ខារស្ថិតនៅអស់កប្ប (១) មួយ ក៏នឹងសម្រេចតាមបំណងមិនខាន ធម៌នេះឯងជាគ្រឿងមង្គលបង្ហាញឱ្យឃើញច្បាស់ថា ឥទ្ធិបាទធម៌ទាំង ៤ ប្រការនេះ មានអំណាច អាចឱ្យអ្នកដែលបានបំពេញជួបប្រទះនឹងវត្ថុបំណងដែលខ្លួនប៉ុនប៉ងទុកមក មិនឱ្យហួសវិស័យបាន ។

**គួរធ្វើសេចក្តីមិនប្រហានក្នុងទី ៤ ស្ថាន**

**១-កាយទុច្ចរិតប្បហានៈ** ក្នុងការលះកាយទុច្ចរិត ប្រព្រឹត្តកាយសុចរិត;

**២-វចីទុច្ចរិតប្បហានៈ** ក្នុងការលះវចីទុច្ចរិត ប្រព្រឹត្តវចីសុចរិត;

**៣-មនោទុច្ចរិតប្បហានៈ** ក្នុងការលះមនោទុច្ចរិត ប្រព្រឹត្តមនោសុចរិត;

**៤-មិច្ឆានិដ្ឋិប្បហានៈ** ក្នុងការលះសេចក្តីយល់ខុស ធ្វើសេចក្តីយល់ត្រូវ ។

<sup>1</sup> បានដល់អាយុកប្ប គឺអាយុក្លាយរបស់មនុស្ស ។

បុ. ចូរអធិប្បាយអំពីការគួរធ្វើសេចក្តីមិនប្រមាទក្នុងទី ៤ ស្ថាននោះមកមើល ?

វិ. សេចក្តីមិនប្រមាទ បានដល់សេចក្តីមិនស្រវឹងវង្វែងក្នុង លាភ យស សរសើរ សុខ វ័យ សេចក្តីមិនមានរោគ និងជីវិត មានសតិប្រចាំនៅគ្រប់ៗ ឥរិយាបថ មិនបានភ្លេចភ្លាំង ក្នុងការ លះកាយទុច្ចរិត វចីទុច្ចរិត មនោទុច្ចរិត និងសេចក្តីយល់ខុស ការលះសេចក្តីអាក្រក់បានហើយ គប្បីប្រឹងព្យាយាមបំពេញ សេចក្តីល្អ គឺកាយសុចរិត វចីសុចរិត មនោសុចរិត និងសេចក្តី យល់ត្រូវតាមគន្លងធម៌ ។

**គួរប្រយ័ត្នចិត្តកុំចង្វេងក្នុងទី ៤ ស្ថាន**

- ១-រងនិយៈ កុំត្រេកអរក្នុងអារម្មណ៍ដែលនាំឱ្យមាន តម្រេក;
- ២-ឆោសនិយៈ កុំខឹងក្នុងអារម្មណ៍ដែលនាំឱ្យខឹង;
- ៣-មោហនិយៈ កុំវង្វែងក្នុងអារម្មណ៍ដែលនាំឱ្យវង្វែង;
- ៤-បទនិយៈ កុំស្រវឹងក្នុងអារម្មណ៍ដែលនាំឱ្យស្រវឹង ។

បុ. ចូរអធិប្បាយការប្រយ័ត្នចិត្តកុំឱ្យវង្វេងក្នុងទី ៤ ស្ថាននោះមកមើល ?

វិ. អារម្មណ៍ដែលជាទីតាំងនៃសេចក្តីតម្រេកនោះ បានដល់រូប សម្លេង ក្លិន រស សម្ផស្ស ដែលជាទីស្រឡាញ់ ជាទីប្រាថ្នា ជាទីពេញចិត្ត ។ អារម្មណ៍ដែលជាទីតាំងនៃសេចក្តីក្រោធខឹងនោះ ក៏បានដល់កាមគុណ ៥ យ៉ាងគឺ: រូប សម្លេង ក្លិន រស សម្ផស្ស នេះដែរ តែថាជាអារម្មណ៍មិនជាទីស្រឡាញ់ មិនជាទីប្រាថ្នា មិនជាទីពេញចិត្ត ។

កាមសុខ គឺសុខដែលអំពីការសេពកាម ឈ្មោះថា អារម្មណ៍ជាទីតាំងនៃសេចក្តីស្រវឹង ។ លាភ យស សរសើរ សុខ ឈ្មោះថាអារម្មណ៍ជាទីតាំងនៃសេចក្តីស្រវឹង ។ ការរាំងប្រយ័ត្ន ក៏គឺការតម្កល់ស្មារតី ឃាត់ឃាំងរាំងរាមិនឱ្យចិត្តរើរវាយទៅតាមអារម្មណ៍នោះ។ បញ្ញាពិចារណាឱ្យឃើញដល់លក្ខណៈនិងប្រភេទនៃអារម្មណ៍តាមសេចក្តីពិត មិនបណ្តោយចិត្តឱ្យកើតតម្រេក ក្រោធខឹង វង្វេង និងស្រវឹងនោះឡើយ ។

### ធារិសុទ្ធិសីល ៤ យ៉ាង

**១-បាតិមោក្ខសំវរសីល** សីលគឺការសង្រួមក្នុងព្រះបាតិមោក្ខ គឺរៀនចាកទោសដែលទ្រង់ហាម ហើយធ្វើតាមឱវាទដែលទ្រង់អនុញ្ញាតទុកមក;

**២-ឥន្ទ្រិយសំវរសីល** សីលគឺការសង្រួមកត់ន្ទ្រិយទាំង ៦ គឺភ្នែក ត្រចៀក ច្រមុះ អណ្តាត កាយ ចិត្ត មិនឱ្យស្អប់ មិនឱ្យ ស្រឡាញ់ក្នុងវេលាយើញរូប ស្តាប់សម្លេង ជុំខ្លួន ស្រូបរស កាយពាល់ត្រូវ ដឹងអារម្មណ៍ដោយចិត្ត;

**៣-អាជីវធារិសុទ្ធិសីល** សីលដែលបរិសុទ្ធដោយការចិញ្ចឹមជីវិតរៀនចាកបាបធម៌ ៥ និងអនេសនៈ ២១;

**៤-បច្ច័យសន្តិស្សិតសីល** សីលដែលអាស្រ័យដោយបច្ច័យ, ឯបច្ច័យនោះមាន ៤ យ៉ាង គឺ: ចីវរ ១, បិណ្ឌបាត ១, សេនាសនៈ ១, គិលានភេសជ្ជៈ ១ មិនបរិភោគដោយតណ្ហា។

- បុ. បាតិមោក្ខសំវរសីល បរិសុទ្ធដោយធម៌អ្វី ?
- វិ. បាតិមោក្ខសំវរសីល បរិសុទ្ធដោយសទ្ធាចេតសិក ។
- បុ. ឥន្ទ្រិយសំវរសីល បរិសុទ្ធដោយធម៌អ្វី ?

វិ. បរិសុទ្ធដោយសតិចេតសិក ។

បុ. អាជីវបារិសុទ្ធិសីល បរិសុទ្ធដោយធម៌អ្វី ?

វិ. បរិសុទ្ធដោយវិរិយចេតសិក ។

បុ. បច្ចយសន្តិស្សិតសីល បរិសុទ្ធដោយធម៌អ្វី ?

វិ. បរិសុទ្ធដោយបញ្ញាចេតសិក ។

បុ. ចូរអធិប្បាយបារិសុទ្ធិសីលទាំង ៤ នោះមកមើល?

វិ. ការមិនប្រព្រឹត្តកន្លងព្រះវិន័យ ដែលព្រះពុទ្ធជាម្ចាស់ ទ្រង់បញ្ញត្តទុកក្នុងព្រះបាតិមោក្ខតាំងអំពីបារាជិក ៤ រហូតដល់ សេក្ខិយវត្ថុ ៧៥ ហៅថា សង្គមក្នុងព្រះបាតិមោក្ខ ។

មួយទៀត ការមិនប្រព្រឹត្តខុស ដូចជាវត្ថុផ្សេងៗ មាន កិច្ចវត្ថុជាដើម វៀរនូវបញ្ញត្តិដែលព្រះអង្គទ្រង់ហាម ធ្វើតាម ច្បាប់ដែលព្រះអង្គអនុញ្ញាតទុកមក ទាំងនេះក៏អនុលោមចូល ក្នុងបាតិមោក្ខសំរេសីល ។

ការដកល់សតិសង្គមរវាងតន្ត្រីយទាំង ៦ មានភ្នែក ជាដើម មិនឱ្យកើតសោមនស្ស ទោមនស្ស ក្នុងវេលាដែលជួប ប្រទះនូវអារម្មណ៍ទាំងឡាយ មានឃើញរូបដោយភ្នែកជាដើម ហៅថាតន្ត្រីយសំរេសីល ។

ការចិញ្ចឹមជីវិតដោយត្រឹមត្រូវ រៀនចាកការល្ងង់បញ្ឆោតគេ ហើយចិញ្ចឹមជីវិត ដូចជាអ្នកឧត្តរិមនុស្សធម្មដែលមិនមានក្នុង ខ្លួនជាដើម និងរៀនចាកការចិញ្ចឹមជីវិតខុសផ្លូវធម៌ ដែលជា ទំនាស់ដល់ព្រះវិន័យ ដែលព្រះសម្មាសម្ពុទ្ធទ្រង់បញ្ញត្តទុកមក ហៅថា អាជីវបារិសុទ្ធិសីល ។

សីលដែលអាស្រ័យបច្ច័យនោះគឺ ក្នុងវេលាដែលបរិភោគ ប្រើប្រាស់បច្ច័យទាំង ៤ ណានីមួយ គប្បីពិចារណាជាមុនសិន ដូចជាបរិភោគប្រើប្រាស់ចីវរជាដើម គប្បីពិចារណាថា អាត្មា អញស្លៀកដណ្តប់សំពត់ចីវរនេះ ដើម្បីស្អិតស្អាងរាងកាយក៏ទេ ស្លៀកដណ្តប់ដើម្បីបន្ទោបង់នូវត្រជាក់និងក្តៅ ដើម្បីការពារ សម្បស្សមកប៉ះពាល់ គឺខ្យល់និងកំដៅថ្ងៃ និងសត្វមូសស្រួយ ជាដើម និងស្លៀកដណ្តប់ដើម្បីការពារនូវសេចក្តីអៀនខ្មាស ប៉ុណ្ណោះឯង មិនបរិភោគដោយអំណាចនៃតណ្ហាទេ យ៉ាង ជាដើម ហៅថា បច្ច័យសន្និស្សិតសីល ។

### អារក្ខកម្មដ្ឋាន ៤ យ៉ាង

**១-ពុទ្ធានុស្សតិ** រលឹកដល់គុណព្រះពុទ្ធដែលមានក្នុង ព្រះអង្គ និងគុណដែលទ្រង់សង្គ្រោះដល់អ្នកដទៃ;

**២-មេត្តា** ផ្សាយមេត្តាចិត្តគិតឱ្យមនុស្សទាំងឡាយ បាន សុខគ្រប់គ្នា;

**៣-អស្មតៈ** ពិចារណារាងកាយខ្លួន និងអ្នកដទៃឱ្យឃើញ ថាជារបស់បដិក្ខលគួរខ្ពើមរអើម;

**៤-មរណស្សតិ** នឹកដល់សេចក្តីស្លាប់ដែលនឹងមានមក ដល់ខ្លួន ។

បុ. ចូរអធិប្បាយអារក្ខកម្មដ្ឋានទាំង ៤ នោះមកមើល ?

វិ. គុណរបស់ព្រះពុទ្ធជាម្ចាស់នោះមានច្រើនណាស់ តែ បើពោលដោយខ្លីមាន ៣ ប្រការគឺ៖ បញ្ញាគុណ ១, វិសុទ្ធិគុណ ១, ករុណាគុណ ១ ។

ព្រះប្រាជ្ញារបស់ព្រះអង្គជ្រួតជ្រាបរបស់ពិតគឺ អរិយសច្ច ដោយចំពោះព្រះអង្គ មិនមានគ្រូអាចារ្យដឹកនាំប្រៀនប្រដៅ ព្រះអង្គឡើយ នេះហៅថា បញ្ញាគុណ គឺគុណជាចំណែក



អត្តហិតសម្បត្តិ ។ កាលដែលព្រះអង្គ មានព្រះទ័យបរិសុទ្ធិ ចាកកិលេសាសវៈ ព្រមទាំងវាសនា ហៅថា វិសុទ្ធិគុណ គឺ គុណមានចំណែកអត្តហិតសម្បត្តិ មាននៅក្នុងព្រះអង្គ ។ កាលដែលព្រះអង្គមានព្រះមហាករុណាគុណ អាណិតអាសូរ សត្វ ទ្រង់យាងសម្តែងធម៌ទេសនាប្រៀនប្រដៅ ដោយសមគួរ ដល់បុព្វបទិស្ស័យ ហៅថា ករុណាគុណ គឺគុណជាចំណែក បរហិតសម្បត្តិ មានដល់សត្វដទៃ ។

ការរលឹកដល់គុណព្រះពុទ្ធជាម្ចាស់ ដែលមាននៅក្នុងព្រះ អង្គ និងគុណដែលទ្រង់អនុគ្រោះដល់អ្នកដទៃដូច្នោះ ហៅថា ពុទ្ធានុស្សតិ ។ មេត្តាស័ព្ទនេះ បើពោលដោយព្យញ្ជនៈ បាន ដល់សេចក្តីស្មើស្ម័គ្រ គឺសេចក្តីស្រឡាញ់ប្រាថាភាគៈ បើ ពោលដោយអត្ថ បានដល់ការប្រាថ្នាសេចក្តីសុខចម្រើនដល់អ្នក ដទៃ ការផ្សាយមេត្តាចិត្ត ដោយចោះចំពោះមនុស្សនេះ, មនុស្សនោះ, ពួកនេះ, ពួកនោះ ហៅថា ឧទ្ធិស្សធរណា; ផ្សាយមេត្តាចិត្តដោយទូទៅមិនចោះចំពោះ មិនមានកំណត់ ហៅថា អនោធិស្សធរណា រួមសេចក្តីទៅថា មានចិត្តគិតឱ្យ

សត្វទាំងពួងមានសេចក្តីសុខ សេចក្តីចម្រើនគ្រប់ៗគ្នា ហៅថា មេត្តា ។

ការពិចារណារាងកាយខ្លួននិងអ្នកដទៃ តាំងអំពីសក់ រោម ក្រចក, ធ្មេញ, ស្បែក ជាដើម តាមអាការៈ ៣២ ប្រការ ឱ្យ ឃើញថាជារបស់មិនស្អាតស្មោកគ្រោក, គួរខ្ពើម បើនៅមិន ឃើញថាជារបស់បដិក្ខុល ក៏គប្បីពិចារណាដោយពណ៌សម្បុរ សណ្ឋានទ្រង់ទ្រាយ ទីកើតទីនៅ ទាល់តែប្រាកដឱ្យឃើញថា ជារបស់មិនគួរប្រាថ្នា យ៉ាងនេះជាដើម ហៅថា អសុភៈ ។

ការនឹកដល់សេចក្តីស្លាប់ ដែលនឹងមានមកដល់ខ្លួន ដោយការគិតថា យើងត្រូវស្លាប់ដោយពិត ឬថាសង្ខារទាំង ឡាយមិនទៀងទាត់ឡើយ កើតឡើងហើយក៏រលត់ទៅវិញ ដូច្នេះជាដើម ទាល់តែកើតចិត្តសង្វេគ ហៅថា មរណស្សតិ ។

បុ. អារក្ខកម្មដ្ឋាន ប្រែដូចម្តេច ?

វិ. អារក្ខកម្មដ្ឋាន ប្រែថា កម្មដ្ឋានដែលបុគ្គលគប្បីរក្សា រឿយៗ ឬរក្សាជានិច្ច ។

បុ. កម្មដ្ឋានទាំងអស់មាន ៤០ ហេតុអ្វីក៏លោកតែរក្សា កម្មដ្ឋានទាំង ៤ នេះជានិច្ច តើមានគុណវិសេសដូចម្តេច ?

វិ. កម្មដ្ឋានទាំង ៤ នេះ បានជាព្រះអង្គឱ្យចំរើនជានិច្ច  
នោះ ដើម្បីនឹងទប់នូវសេចក្តីអន្តរាយរបស់ភិក្ខុ-សាមណេរ ។

## ព្រហ្មវិហារ ៤ យ៉ាង

១-មេត្តា សេចក្តីប្រាថ្នាចង់ឱ្យគេបានសុខ;

២-ករុណា សេចក្តីអាណិតគិតជួយឱ្យគេរួចចាកទុក្ខ;

៣-មុទិតា សេចក្តីត្រេកអរតាមក្នុងវេលាដែលគេបានល្អ;

៤-ឧបេក្ខា សេចក្តីតាំងចិត្តជាកណ្តាល មិនឱ្យមាន  
ទោមនស្ស សោមនស្ស ក្នុងវេលាដែលគេបានសេចក្តីរីបត្តិ ។

បុ. ព្រហ្មវិហារ ប្រែដូចម្តេច ?

វិ. ព្រហ្មវិហារ ប្រែថា ធម៌ជាគ្រឿងនៅរបស់ព្រហ្ម ។

បុ. ព្រហ្មវិហារក៏មាន ៤ អប្បមញ្ញាក៏មាន ៤ មានមេត្តា  
ជាដើមដូចគ្នា តើសេចក្តីផ្សេងគ្នាដូចម្តេច ?

វិ. ព្រហ្មវិហារនេះ បានដល់ការផ្សាយទូទៅមិនចំពោះ  
ក៏មាន ចំពោះគណៈបក្សពួកក៏មាន ដូចជាមាតាបិតាផ្សាយ  
ចំពោះបុត្រធីតាជាដើម, ចំណែកអប្បមញ្ញា ផ្សាយទូទៅមិន

ចំពោះ បានដល់ពួកព្រហ្ម ដែលចំរើនឈាន ឈ្មោះថា អប្បមញ្ញា ។

បុ. ចូរអធិប្បាយព្រហ្មវិហារទាំង ៤ យ៉ាងនោះមកមើល ?

វិ. មេត្តា បើពោលដោយព្យញ្ជនៈ បានដល់សេចក្តីស្និទ្ធស្នាល គឺស្រឡាញ់ប្រាសចាកភាគៈ; បើពោលដោយអត្ថបាន ដល់ការប្រាថ្នាសេចក្តីសុខចំរើនដល់អ្នកដទៃ ការផ្សាយមេត្តា ចិត្តដោយចោះចំពោះមនុស្សនេះ មនុស្សនោះ ពួកនេះ ពួកនោះ ហៅថាឧទ្ធិស្សធរណា, ការផ្សាយមេត្តាចិត្ត ដោយទូទៅ មិនមានចោះចំពោះ មិនមានកំណត់ហៅថាអនោឧទ្ធិស្សធរណា រួមសេចក្តីទៅថា មានចិត្តចង់ឱ្យសត្វទាំងពួងបានសេចក្តីសុខ ចម្រើនគ្រប់ៗរូប ហៅថា មេត្តា ។

ករុណា បើពោលដោយព្យញ្ជនៈ បានដល់សេចក្តីញាប់ ញ័រក្នុងចិត្ត ដែលឃើញអ្នកដទៃ បានសេចក្តីទុក្ខព្រួយក្តៅ ក្រហាយ, បើពោលដោយអត្ថបានដល់ការប្រាថ្នាសេចក្តីសុខ ចម្រើនដល់អ្នកដទៃ ។

មុទិតា បើពោលដោយព្យញ្ជនៈបានដល់សេចក្តីរីករាយ  
បើពោលដោយអត្ត បានដល់ការត្រេកអរ ដែលឃើញអ្នកដទៃ  
បានសេចក្តីល្អ ។

ឧបេក្ខា បើពោលដោយព្យញ្ជនៈ បានដល់សេចក្តីព្រងើយ  
កន្តើយ បើពោលដោយអត្ត បានដល់កិរិយាដាក់ខ្លួនជា  
កណ្តាល ក្នុងកាលដែលនឹងផ្សាយមេត្តាករុណា ទៅកបុគ្គល  
ដែលមិនសមគួរ ដូចជាមានចិត្តជួយចោរជាដើម ។

**សតិប្បដ្ឋាន ៤ យ៉ាង**

**១-កាយានុបស្សនា** សតិរលឹកពិចារណាកាយជាអារម្មណ៍  
ថា កាយនេះគ្រាន់តែជាកាយប៉ុណ្ណោះ មិនមែនជាសត្វ ជា  
បុគ្គល ជាខ្លួនប្រាណ ជាយើង ជាគេឡើយ;

**២-វេទនានុបស្សនា** សតិរលឹកពិចារណាវេទនា គឺ  
សេចក្តីសុខទុក្ខ ឧបេក្ខាជាអារម្មណ៍ថា វេទនានេះគ្រាន់តែជា  
វេទនាប៉ុណ្ណោះ មិនមែនជាសត្វ ជាបុគ្គល ជាខ្លួនប្រាណ  
ជាយើង ជាគេឡើយ;

**៣-ចិត្តានុបស្សនា** សតិរលឹកពិចារណាចិត្តដែលសៅហ្មង និងផ្សំផង់ជាអារម្មណ៍ថា ចិត្តនេះគ្រាន់តែជាចិត្តប៉ុណ្ណោះ មិនមែនជាសត្វ ជាបុគ្គល ជាខ្លួនប្រាណ ជាយើង ជាគេឡើយ ។

**៤-ធម្មានុបស្សនា** សតិរលឹកពិចារណាធម៌ជាកុសល ដែលកើតឡើងជាមួយនឹងចិត្តជាអារម្មណ៍ថា ធម៌នេះគ្រាន់តែជាធម៌ប៉ុណ្ណោះ មិនមែនជាសត្វ ជាបុគ្គល ជាខ្លួនប្រាណ ជាយើង ជាគេឡើយ ។

បុ. សតិប្បដ្ឋាន ប្រែដូចម្តេច ?

វិ. ប្រែថា ធម្មជាតិជាទីតាំងនៃសតិគួរតាំងនៅមាំ ឈ្មោះថា សតិប្បដ្ឋាន ។

បុ. ចូរអធិប្បាយសតិប្បដ្ឋាន ៤ យ៉ាងនោះមកមើល ?

វិ. ការចម្រើនធម៌ទាំង ៤ ប្រការនេះ ក្នុងទីនេះត្រូវមានសតិជាទីតាំងបំណងតាមប្រភេទរបស់អារម្មណ៍ ឯប្រភេទរបស់អារម្មណ៍នោះ លោកចែកជា ៤ យ៉ាងគឺ៖ កាយ បានដល់រូប ១, វេទនា បានដល់ការសោយអារម្មណ៍ ១, ចិត្ត បានដល់ការគិតនឹក ១, ធម្មៈ បានដល់សភាពដែលកើតជាមួយនឹងចិត្ត ១; ការដក់លំសតិពិចារណាអារម្មណ៍ ដែលមកប្រាកដចំពោះ

មុខ និងតាមធម្មតារបស់អារម្មណ៍តែក្នុងមួយគ្រា។ ព្រោះសញ្ញាតិរបស់អារម្មណ៍ជាចំណែកល្អដែលជាទីពេញចិត្ត និងជាចំណែកអាក្រក់ដែលមិនជាទីពេញចិត្ត ក៏កើតឡើងហើយតែងសូន្យទៅវិញដូចគ្នាទាំងអស់ ចំណែកល្អចង់ឱ្យគង់នៅយូរ ចំណែកមិនល្អចង់ឱ្យអន្តរធានវិនាសទៅ ដោយឆាប់រហ័សទោះបីយ៉ាងណាក៏ដោយ កើតឡើងហើយក៏សូន្យទៅវិញដូចគ្នា កិរិយាមិនបណ្តោយសតិ ដឹងដល់ប្រភេទរបស់អារម្មណ៍នោះ។ ដូច្នោះឈ្មោះថាសតិប្បដ្ឋាន ។ ក្នុងមហាសតិប្បដ្ឋានសូត្រ លោកពោលថា អ្នកដែលចម្រើនសតិប្បដ្ឋាន ត្រូវប្រកបដោយអង្គ ៣ គឺ មានសតិ ១ មានសម្បជញ្ញៈ ១ មានសេចក្តីព្យាយាម ១ ទើបអាចនាំអភិជ្ឈា និងទោមនស្សឱ្យថយចេញទៅបាន ។

បុ. សតិប្បដ្ឋានទាំង ៤ នេះ លុះតែចំរើនគ្រប់ទាំង ៤ ទើបបានសម្រេច ឬមួយក៏ចំរើនតែណាមួយបានសម្រេចដែរ ?

វិ. សតិប្បដ្ឋានទាំង ៤ នេះ មិនចាំបាច់ចំរើនគ្រប់ទាំង ៤ នោះទេ ចំរើនតែណាមួយក៏គង់សម្រេចប្រយោជន៍បានដែរ ប្រៀបដូចជាព្រះរាជវាំង មានទ្វារ ៤ ទុកជាចូលទៅតាមទ្វារ

ណាក៏គង់ដល់ប្រាសាទដូច្នោះ ។ កាយានុបស្សនាទុកដូចជា ទិសខាងកើត វេទនានុបស្សនា ទុកដូចជាទិសខាងត្បូង ចិត្ត- នុបស្សនា ទុកដូចជាទិសខាងលិច ធម្មានុបស្សនា ទុកដូចជា ទិសខាងជើង អដ្ឋង្គិកមគ្គ ទុកដូចជាផ្លូវដែលចូលទៅតាមទ្វារ ប្រាសាទទុកដូចជាព្រះនិព្វាន ។

**ធាតុកម្មដ្ឋាន ៤ យ៉ាង គឺ:**

- ១-បឋវីធាតុ ធាតុដី;
- ២-អាឃោធាតុ ធាតុទឹក;
- ៣-តេជោធាតុ ធាតុភ្លើង;
- ៤-វាយោធាតុ ធាតុខ្យល់ ។

បុ. បឋវីធាតុៗ ដូចម្តេច ? មានប៉ុន្មានយ៉ាង? អ្វីខ្លះ ?

វិ. បឋវីធាតុ គឺធាតុណាដែលមានលក្ខណៈរឹងឈ្មោះថា បឋវីធាតុៗ នោះ ដែលជាខាងក្នុងមាន ១៩ គឺ ភេសា សក់, រោម រោម, នខា ក្រូចក, ទន្ធា ធ្មេញ, តេជោ ស្បែក, ម្រាម សាច់, ឆ្មារ សរសៃ, អដ្ឋិ អ្នឹង, អដ្ឋិមិញ្ញា ខ្នុរក្នុងអ្នឹង, វត្តិ ទាច, មាណស បេះដូង, យកនំ ថ្លើម, ភិរោមកំ វាវ, មិហកំ ក្រពះ,



**បច្ឆាសំ** ស្លុត, **អន្តំ** ពោះរៀនធំ, **អន្តតុណំ** ពោះរៀនតូច,  
**ខនរិយំ** អាហារថ្មី, **ករិសំ** អាហារចាស់ ។

បុ. អាបោធាតុៗ ដូចម្តេច? មានប៉ុន្មានយ៉ាង? អ្វីខ្លះ?

វិ. អាបោធាតុ គឺធាតុណាដែលមានលក្ខណៈរាវជ្រួតជ្រាប  
ឈ្មោះថា អាបោធាតុៗ នោះ ដែលនៅខាងក្នុងមាន ១២ គឺ  
**មិត្តំ** ប្រមាត់, **សេម្មំ** ស្នេស្នី, **បុព្វោ** ខ្ទុះ, **លោហិតំ** ឈាម,  
**សេនោ** ញើស, **មេនោ** ខ្លាញ់ខាប់, **អស្សុ** ទឹកភ្នែក, **វសា**  
ខ្លាញ់រាវ, **ខេឡោ** ទឹកមាត់, **សិឡនិកា** ទឹកសម្បោរ,  
**លសិកា** រំអិល, **បុត្តំ** ទីញមូត្រ ។

បុ. តេជោធាតុៗ ដូចម្តេច? មានប៉ុន្មានយ៉ាង? អ្វីខ្លះ?

វិ. តេជោធាតុ គឺធាតុណាដែលមានលក្ខណៈក្តៅឈ្មោះថា  
តេជោៗ នោះដែលជាខាងក្នុងមាន ៤ គឺ:

- ១-សន្តប្បុត្តិ ភ្លើងដែលញ៉ាំងកាយឱ្យក្តៅ;
- ២-ជិរណត្តិ ភ្លើងដែលញ៉ាំងកាយឱ្យទ្រុឌទ្រោម;
- ៣-បរិណាមត្តិ ភ្លើងដែលញ៉ាំងកាយឱ្យក្រហល់ក្រហាយ;
- ៤-បរិទេយត្តិ ភ្លើងដែលញ៉ាំងអាហារឱ្យរលួយ ។

បុ. វាយោធាតុៗ ដូចម្តេច? មានប៉ុន្មានយ៉ាង? អ្វីខ្លះ?

វិ. វាយោធាតុ គឺធាតុដែលមានលក្ខណៈបក់ទៅបក់មក ឈ្មោះថាវាយោធាតុ។ នោះដែលជាខាងក្នុងមាន ៦ យ៉ាងគឺ:

- ១-ឧទ្ធច្ចមវាត ខ្យល់បក់ឡើងលើ;
- ២-អនោគមវាត ច្បល់បក់ចុះក្រោម;
- ៣-ភិច្ឆិសយវាត ខ្យល់បក់ក្នុងពោះ;
- ៤-កោដ្ឋាសយវាត ខ្យល់បក់ក្នុងពោះរៀន;
- ៥-អន្តមន្តានុសាសវាត ខ្យល់បក់តាមរាងកាយ;
- ៦-អស្សសប្បស្សវាត ខ្យល់ដកដង្ហើមចេញចូល ។

សេចក្តីកំណត់រាងកាយនេះឱ្យឃើញថា គ្រាន់តែជាធាតុ ៤ គឺ: ដី, ទឹក, ភ្លើង, ខ្យល់ប្រជុំគ្នាប៉ុណ្ណោះ មិនមែនយើង មិនមែន របស់យើង ដូច្នោះហៅថា ធាតុកម្មដ្ឋាន ។

**អរិយសច្ច ៤ យ៉ាង**

- ១-ទុក្ខសច្ច ទុក្ខ ១២ កង;
- ២-សមុទយសច្ច ហេតុដែលនាំឱ្យកើតទុក្ខ ១២ កង គឺតណ្ហាទាំង ៣;

**៣-និរោធសច្ច** សេចក្តីរំលត់ទុក្ខទាំង ១២ កង គឺព្រះ  
និព្វាន;

**៤-មគ្គសច្ច** ឧបាយរំលត់នូវតណ្ហាទាំង ៣ ។

បុ. អរិយសច្ចទាំង ៤ នេះមានចែកដូចម្តេចទៀតដែរឬ ?

វិ. អរិយសច្ចទាំង ៤ នេះ មានចែកជាកុសល អកុសល  
និងអព្យាកតៈ ។

បុ. អរិយសច្ចទាំង ៤ នេះ ណាចាត់ចូលក្នុងកុសល?  
ណាចាត់ចូលក្នុងអកុសល? ណាចាត់ចូលក្នុងអព្យាកតៈ ?

វិ. ទុក្ខសច្ច ជាកុសលខ្លះ អកុសលខ្លះ ជាអព្យាកតខ្លះ,  
សមុទយសច្ច ជាអកុសលសុទ្ធ, និរោធសច្ច ជាអព្យាកត,  
មគ្គសច្ច ជាកុសល ។

បុ. ចូរអធិប្បាយទុក្ខសច្ចដែលចាត់ជាកុសល ជាអកុសល  
ជាអព្យាកតៈនោះមកមើល?

វិ. ទុក្ខសច្ច ជាកុសលនោះ ដូចជាសេចក្តីទុក្ខលំបាកក្នុង  
កិច្ចការរៀនសូត្រក្តី ទុក្ខលំបាកព្រោះចំរើនសមណធម៌ក្តី ដូច  
ចក្ខុបាលត្ថេរជាដើម មានសេចក្តីទុក្ខលំបាកមែន តែអំពើនោះ  
ជាកុសល ដូច្នោះឈ្មោះថា ទុក្ខសច្ច ជាកុសល, ទុក្ខសច្ច ជា

អកុសលនោះ ដូចយ៉ាងប្រព្រឹត្តធ្វើបញ្ចវេទនាទាំង ៥ ជាដើម បានសេចក្តីលំបាកផ្សេងៗ ហើយថែមទាំងអំពើនោះជា អកុសលទៀត ដូច្នោះ ឈ្មោះថា ទុក្ខសច្ចជាអកុសល, ទុក្ខសច្ច ជាអព្យាកតនោះ ដូចជាព្រះខីណាស្រព លោកខំដើរចង្រ្កម ភាវនា បានសេចក្តីទុក្ខលំបាកផ្សេងៗ មគ្គផលអ្វីក៏មិនបាន ព្រោះលោកលះបុណ្យបានអស់ហើយ ដូច្នោះ ឈ្មោះថា ទុក្ខ- សច្ចជាអព្យាកត: ។

បុ. សមុទេយសច្ច ជាអកុសលសុទ្ធនោះដូចម្តេច ?

វិ. សមុទេយសច្ច ជាអកុសលសុទ្ធនោះ បានដល់តណ្ហា ទាំង ៣ គឺ កាមតណ្ហា សេចក្តីប្រាថ្នាក្នុងកាម ១, ភវតណ្ហា សេចក្តីប្រាថ្នាក្នុងភព បានដល់សស្សតទិដ្ឋិ ១, វិភវតណ្ហា សេចក្តីប្រាថ្នាក្នុងការប្រាសចាកភព បានដល់ឧច្ឆេទទិដ្ឋិ ១ បានជាថាសមុទេយសច្ចនេះ ជាអកុសលសុទ្ធ ។

បុ. និរោធសច្ច ជាអព្យាកតនោះ ដូចម្តេច?

វិ. និរោធសច្ចជាអព្យាកតនោះ បានដល់ព្រះនិព្វាន ទើប លោកចាត់ជាអព្យាកត ។

បុ. មគ្គសច្ច ជាកុសលនោះ ដូចម្តេច ?

វិ. មគ្គសច្ចជាកុសលនោះ បានដល់អដ្ឋង្គិកមគ្គទាំង ៨ ជា ផ្លូវសម្រាប់ដើរទៅកាន់ព្រះនិព្វាន ទើបលោកចាត់ជាកុសល ។

បុ. អរិយសច្ចទាំង ៤ នេះ បើខ្លះណាមួយ ហៅថាអរិយ- សច្ចបានឬទេ ?

វិ. អរិយសច្ចទាំង ៤ នេះ បើខ្លះណាមួយ ហៅថាអរិយ- សច្ចមិនបានទេ ប្រៀបដូចជាកង់រថយន្ត បើខ្លះកង់ណាមួយ ប្រើការមិនកើតដូច្នោះ ។

ចប់ចតុក្កៈពួក ៤

**បញ្ចកៈ ពួក ៥**

**អនន្តរិយកម្ម ៥ យ៉ាង**

- ១-មាតុយាត សម្លាប់មាតា;
- ២-បិតុយាត សម្លាប់បិតា;
- ៣-អរេហន្តយាត សម្លាប់ព្រះអរហន្ត;
- ៤-លោហិតឱ្យពុទ្ធអង្គ រហូតដល់ញ៉ាំង ព្រះលោហិតឱ្យពុទ្ធអង្គ ឬជាដាំ;

**៥-សង្ឃតេន** ញ៉ាំងសង្ឃឱ្យបែកគ្នា ។

បុ. អនន្តរិយកម្ម ប្រែដូចម្តេច ?

វិ. ប្រែថា កម្មមានទម្ងន់ប្រមាណមិនបាន ឬថាកម្មឱ្យផល ជាលំដាប់ គឺបន្ទាប់អំពីជាតិនេះទៅ ត្រូវទទួលទុក្ខទោសខាន មិនបាន អ

បុ. ចូរអធិប្បាយអនន្តរិយកម្ម ៥ យ៉ាងនោះមកមើល ?

វិ. អធិប្បាយថា មនុស្សណាដែលហ៊ានសម្លាប់មាតាបិតា របស់ខ្លួនហើយ មនុស្សនោះតែងសម្លាប់អ្នកដទៃ ក្នុងកាល ដែលខ្លួនទាស់ចិត្ត ដោយឥតកោតញញើតមិនខាន យ៉ាងនេះ ឈ្មោះថាជាអ្នកទម្លាយបំផ្លាញត្រកូលរបស់ខ្លួន ។

មនុស្សណាដែលហ៊ានសម្លាប់ព្រះអរហន្ត លោកជាអ្នក មានកាយវាចាចិត្តបរិសុទ្ធ មិនបានគិតប្រទូស្តដល់អ្នកឯណា នីមួយ ដែលជាទីគោរពរាប់អានរបស់មហាជន មនុស្សនោះ តែងសម្លាប់អ្នកដទៃដែលមានចិត្តមិនស្ងប់រម្ងាប់បាន ដោយ ឥតកោតញញើតមិនខាន យ៉ាងនេះ ឈ្មោះថា ទម្លាយបំផ្លាញ ទីគោរពរាប់អានរបស់មហាជន ។

មនុស្សណា ដែលប្រទូស្តព្រះសាស្តារបស់ខ្លួនឯងបាន ហើយ អ្នកនោះអស់លក្ខណ៍ អស់គោលខាងផ្លូវសាសនា ដូច ជាមនុស្សគិតប្រទូស្តស្តេចផែនដីរបស់ខ្លួនដូច្នោះ ភិក្ខុដែលធ្វើ សង្ឃឱ្យបែកជាពួក សូម្បីតែគណៈរបស់ខ្លួននុះបំបែកបាន ហើយ តែងគិតបំបែកគណៈដទៃទៀតមិនខាន ទុកដូចជា មនុស្សញុះញង់បំបែកសាមគ្គីធម៌របស់ខ្លួនឯង ។

កម្មទាំង ៥ យ៉ាងនេះជាបាបធ្ងន់ យាត់ស្លាត់ យាត់និព្វាន តាំងនៅក្នុងស្ថានបារាជិករបស់អ្នកកាន់ព្រះពុទ្ធសាសនា ហាម មិនឱ្យធ្វើយ៉ាងដាច់ខាត ។

**អភិណ្ឌាប្បច្ចវេក្ខណៈ ៥ យ៉ាង**

**១-ជរាធម្មោម្ពិ** អាត្មាអញមានសេចក្តីចាស់ជរាជាធម្មតា មិនកន្លងសេចក្តីចាស់ជរាបានឡើយ;

**២-ព្យាធិធម្មោម្ពិ** អាត្មាអញមានសេចក្តីឈឺចាប់ជាធម្មតា មិនកន្លងសេចក្តីឈឺចាប់បានឡើយ;

**៣-មរណធម្មោម្ពិ** អាត្មាអញមានសេចក្តីស្លាប់ជាធម្មតា មិនកន្លងសេចក្តីស្លាប់បានឡើយ;

**៤-សព្វេហិ មេ បិយេហិ** អាត្មាអញមានសេចក្តីព្រាត់  
ប្រាសចាករបស់ជាទីស្រឡាញ់ជាទីគាប់ចិត្តទាំងអស់;

**៥-កម្មស្សកោម្ហិ** អាត្មាអញមានកម្មជារបស់ខ្លួន អាត្មា  
អញធ្វើកម្មល្អនឹងបានផលល្អ ធ្វើកម្មអាក្រក់នឹងបានដល់ផល  
អាក្រក់ ។

បុ. អភិណ្ណប្បច្ចវេក្ខណៈ ប្រែដូចម្តេច?

វិ. ប្រែថា ធម៌សម្រាប់គ្រហស្ថ បញ្ចជិតគួរពិចារណា  
រឿយៗ ។

បុ. ចូរអធិប្បាយអភិណ្ណប្បច្ចវេក្ខណៈទាំង ៥ យ៉ាងនោះ  
មកមើល ?

វិ. ការពិចារណាដល់សេចក្តីចាស់ ជាហេតុឱ្យលះសេចក្តី  
ស្រវឹងក្នុងវ័យ គឺសេចក្តីសម្គាល់ថាខ្លួននៅជាកំលោះក្រមុំនៅ  
ឡើយ; ការពិចារណាដល់សេចក្តីឈឺ ជាហេតុនាំឱ្យលះ  
សេចក្តីស្រវឹងក្នុងសេចក្តីសំគាល់ថា ខ្លួនមិនមានរោគ; ការ  
ពិចារណាដល់សេចក្តីស្លាប់ ជាហេតុឱ្យលះសេចក្តីស្រវឹងក្នុង  
ជីវិត; ការពិចារណាក្នុងធម៌ទី ៤ ក៏ដើម្បីនឹងឱ្យលះសេចក្តី  
សម្គាល់ក្នុងសម្បត្តិ ដែលមានវិញ្ញាណនិងឥតវិញ្ញាណថាជា



របស់ស្ថិតស្ថេរច្រើនកាលទៅបាន; ការពិចារណាក្នុងធម៌ទី ៥ ក៏  
ដើម្បីនឹងឱ្យលះសេចក្តីអាក្រក់ ហើយប្រព្រឹត្តសេចក្តីល្អ មិន  
ជឿប្រកាន់លទ្ធិដទៃៗ ក្រៅអំពីកម្មផល; សរុបសេចក្តីទៅថា  
ការពិចារណាក្នុងធម៌ទី ៥ នេះ មានប្រយោជន៍មិនឱ្យវង្វេង  
ភ្លេចស្មារតីក្នុងការលះសេចក្តីអាក្រក់ ចេះប្រព្រឹត្តសេចក្តីល្អ  
គ្រប់យ៉ាង ។

**វេសារជ្ជករណធម៌ ៥ យ៉ាង**

- ១-សន្ទា ជឿរបស់ដែលគួរជឿ;
- ២-និល រក្សាកាយវាចាឱ្យរៀបរយល្អ;
- ៣-ពាហុសច្ច ជាអ្នកសិក្សារៀនសូត្រច្រើន;
- ៤-វិវិហារម្ត: ប្រារព្ធសេចក្តីព្យាយាម;
- ៥-បញ្ញា ដឹងរបស់ដែលគួរដឹង ។

បុ. វេសារជ្ជករណធម៌ ប្រែដូចម្តេច ?

វិ. ប្រែថា ធម៌ធ្វើឱ្យក្លាហាន ។

បុ. ចូរអធិប្បាយវេសារជ្ជករណធម៌ទាំង ៥ យ៉ាងនោះ  
មកមើល ?

វិ. សេចក្តីជឿក្នុងទីនេះ សំដៅយកសេចក្តីជឿ ដែលបាន ត្រិះរិះពិចារណាហេតុផលដោយសព្វគ្រប់ហើយ ដែលហៅថា សទ្ធាញ្ញាណសម្បយុត្ត; ការរក្សាសីលតាមភូមិរបស់ខ្លួន គឺ សីល ៥ សីល ៨ សីល ១០ សិក្ខាបទ ២២៧ ប្រភេទណា នីមួយក៏ដោយចុះ ហ្នឹកហ្នឹងហាត់ពត់កាយវាចាឱ្យរៀបរយល្អ មិនឱ្យមានទោមនស្ស ហៅថាសីល; ភាពជាអ្នកបានសិក្សា សិល្បសាស្ត្រទាំងផ្លូវលោកផ្លូវធម៌ មានសេចក្តីចេះដឹងច្រើន ហៅថា ពាហុសច្ច, ការបំពេញសេចក្តីព្យាយាម គឺតាំងសេចក្តី ព្យាយាមមិនមានឈប់ មានសេចក្តីក្លាហានមោះមុតមិនខ្លាច ឧបស័គ្គណាមួយ ដែលមាននៅក្នុងចន្លោះៗ បំណងផលគឺការ បានសម្រេចជាទីបំផុត តែគប្បីចូលចិត្តថា សេចក្តីព្យាយាម ក្នុងទីនេះ សំដៅយកការប្រព្រឹត្តិទៅក្នុងផ្លូវលោក ផ្លូវធម៌ ដែល មិនមានទោស ដែលបណ្ឌិតមិនគប្បីតិះដៀល ហៅថា វិរិយារម្ម; ការចេះដឹងសិល្បសាស្ត្រក្នុងផ្លូវលោកផ្លូវធម៌ ដែល ប្រាសចាកទោស ហៅថា បញ្ញា ។

ធម៌ទាំង ៥ នេះ រមែងមានសេចក្តីក្លាហានមិនរួញរា អង់ អាចក្នុងការចូលទៅកាន់ទីប្រជុំ មានសមត្ថភាពអាចដោះ

សេចក្តីសង្ស័យរបស់អ្នកដទៃបាន ដោយឆាប់រហ័ស ព្រោះ ហេតុនោះ ទើបលោកឱ្យឈ្មោះថា វេសារជ្ជករណធម៌ ។

**អង្គនៃភិក្ខុ ៥ យ៉ាង**

១-សង្គមក្នុងព្រះបាតិមោក្ខ គឺរៀរចាកទោសដែលទ្រង់ ហាម ធ្វើតាមច្បាប់ដែលទ្រង់អនុញ្ញាត;

២-សង្គមឥន្ទ្រិយ គឺប្រយ័ត្នភ្នែក ត្រចៀក ច្រមុះ អណ្តាត កាយ ចិត្ត មិនឱ្យសោមនស្ស ទោមនស្ស គ្រប់សង្កត់ចិត្តក្នុង វេលាដែលបានជួបប្រទះអារម្មណ៍មានរូបារម្មណ៍ជាដើម;

៣-ជាអ្នកមិននិយាយសប្បាយហេហា;

៤-នៅក្នុងសេនាសនៈស្ងាត់;

៥-មានសេចក្តីឃើញត្រូវ ។

បុ. ចូរអធិប្បាយអង្គនៃភិក្ខុទាំង ៥ យ៉ាងនោះមកមើល ?

វិ. កុលបុត្រដែលមានសទ្ធាជ្រះថ្លា ក្នុងព្រះពុទ្ធសាសនា បានលះបង់គេហដ្ឋានចូលមកឧបសម្ប័ទក្នុងធម៌វិន័យ បាន នាមថាភិក្ខុ គួរតាំងនៅក្នុងធម៌ទាំង ៥ ប្រការនេះយ៉ាងតឹងរឹង ព្រោះខ្លួនឯងជាអ្នកចូលមកកាន់ធម្មវិន័យ បើមិនសិក្សា

ប្រតិបត្តិតាមចរិយាវត្តរបស់ភិក្ខុទេ អាចប្រព្រឹត្តកន្លងវិន័យ  
មានទោសដាច់ចាកភិក្ខុភាវៈ ។

ការសង្រួមក្នុងព្រះបាតិមោក្ខ ជាហេតុឱ្យបរិសុទ្ធសីល,  
ការសង្រួមនូវឥន្ទ្រិយជាហេតុឱ្យចិត្តស្ងប់រម្ងាប់ មិនរវើរវាយ  
រាយមាយ គួរជាមនុស្សស្ងប់ស្ងៀម សមរម្យជាសមណសារូប,  
ការនៅក្នុងសេនាសនៈស្ងាត់ ជាហេតុឱ្យបានកាយវិវេក សម  
គួរដល់ការបំពេញសមណធម៌, មានសេចក្តីឃើញត្រូវជាហេតុ  
ឱ្យប្រតិបត្តិត្រង់តាមគន្លងបាន ។

កាលបើភិក្ខុប្រកបដោយធម៌ទាំង ៥ ប្រការនេះហើយ  
រមែងបានសេចក្តីសុខចម្រើនលូតលាស់ ក្នុងព្រះពុទ្ធសាសនា  
ដោយពិតប្រាកដមិនខាន ។

**អង្គនៃធម្មកថិក ៥ យ៉ាង**

**១-អនុបុព្វិកថំ កថេស្សាមិ** អាត្មាអញនឹងសំដែងតាម  
លំដាប់ មិនច្រូតកាត់ពេកឱ្យខូចសេចក្តី;

**២-បរិយាយនស្សាវិកថំ កថេស្សាមិ** អាត្មាអញនឹងសំដែង  
លើកយកហេតុផលមកអាងណែនាំឱ្យអ្នកស្តាប់ចូលចិត្ត;

**៣-អនុឧយតំ កថំ កថេស្សនិ** អាត្មាអញនឹងសំដែងតាំង  
ចិត្តមេត្តាឱ្យជាប្រយោជន៍ដល់អ្នកស្តាប់;

**៤- ន អាមិសតរោ កថំ កថេស្សនិ** អាត្មាអញនឹងមិន  
សម្តែងធម៌ ព្រោះឃើញអាមិស;

**៥-អត្តានព្វា អនុបហច្ច កថំ កថេស្សនិ** អាត្មាអញនឹង  
សម្តែងធម៌ មិនលើកខ្លួន បន្តុះបង្ហាប់អ្នកដទៃ ។

បុ. ចូរអធិប្បាយអង្គធម្មកថិកទាំង៥ យ៉ាងនោះមកមើល?

វិ. អង្គទី ១ ការសំដែងធម៌តាមលំដាប់ តាំងអំពីជាន់ទាប  
រហូតដល់ជាន់ខ្ពស់ មិនកាត់លោះឱ្យខូចខាតសេចក្តី ទោះបី  
សំដែងដោយសង្ខេបឬពិស្តារក៏ដោយ ស្រេចហើយតែឱកាស  
និងវេលាឱ្យ កុំឱ្យតែខូចខាតត្រង់សេចក្តីដែលសំខាន់ៗ ខ្វែង  
ប្រទាស់គ្នា ដោយហេតុផល ។

អង្គទី ២ ធម្មកថិកត្រូវសំដែងអាងហេតុផល ដឹកនាំចង្អុល  
បង្ហាញព្រមដោយឧបមាឧបមេយ្យ ឱ្យអ្នកស្តាប់ចូលចិត្តជាក់  
លាក់ មិនឱ្យមានសន្ទិះសង្ស័យ សម្តែងកម្មផលនិងផលនៃកម្ម  
ឱ្យអ្នកស្តាប់ឃើញច្បាស់ ដូចជាសម្លឹងឃើញវត្ថុផ្សេងៗ ជា  
របស់ក្នុងលោកនេះ ដោយភ្នែកបានដូច្នោះឯង ។

អង្គទី ៣ ធម្មកថិកត្រូវតាំងមេត្តាចិត្ត ប្រាថ្នានឹងឱ្យអ្នកស្តាប់បានទទួលប្រយោជន៍មែនៗ ដោយវិធីធ្វើទុកក្នុងចិត្តថា ធ្វើដូចម្តេចហ្ន៎! ជនពួកនេះអាចដឹងច្បាស់តាមធម៌ រួចហើយគេនឹងបានសេចក្តីសុខយ៉ាងនេះយ៉ាងនោះ ។

អង្គទី ៤ ធម្មកថិកគួរជាអ្នកធ្ងន់ក្នុងធម៌ គោរពក្នុងធម៌ បំណងប្រកាសសាសនធម៌ជាទីតាំង ដើម្បីឱ្យព្រះសទ្ធម្មផ្សាយទូលាយទៅក្នុងសាវកមណ្ឌល ដើម្បីប្រយោជន៍អនុគ្រោះ និងសេចក្តីសុខដល់ជនពួកច្រើន, មិនធ្ងន់ក្នុងលាភសក្ការៈ គឺឃើញដល់គ្រឿងអាមិស, បើបំណងលាភជាធំ កាលឃើញគ្រឿងអាមិសច្រើន ក៏នឹងសំដែងដោយពេញចិត្ត បើឃើញមានគ្រឿងអាមិសតិច ក៏នឹងសម្តែងដោយមិនពេញចិត្ត ដូចជាឈ្នួលឬគូលីធ្វើការងារល្អ តែក្នុងកាលបានថ្លៃឈ្នួលច្រើន អាការៈដូច្នោះ ខុសលក្ខណៈរបស់ធម្មកថិក ។

អង្គទី ៥ ធម្មកថិកមិនគប្បីកាន់យកការសំដែងធម៌ ដោយលើកខ្លួនឯង បន្តុះបង្ហាប់អ្នកដទៃដោយចេតនាអាក្រក់ ហើយមិនគប្បីលើកខ្លួន សង្កត់សង្កិនលោកដទៃក្នុងវិធីសំដែងធម៌ ។ ធម្មកថិកដែលតាំងនៅក្នុងធម៌ទាំងអម្បាលនេះ ចាត់ជាធម្ម-

កថិកដ៏ល្អ ជាសិរីនៃសាសនា ជាទីសរសើរនៃបណ្ឌិត  
ទាំងឡាយ ។

**ធម្មសុវ្វនានិសង្ស ៥ យ៉ាង**

**១-អស្សុតិ សុណាតិ** រមែងបានស្តាប់ធម៌ដែលមិនទាន់  
បានស្តាប់;

**២-សុតិ បរិយោទបេតិ** ធម៌ណាដែលធ្លាប់ស្តាប់ហើយ  
តែមិនទាន់ចូលចិត្ត នឹងចូលចិត្តច្បាស់ឡើង;

**៣-កង្ខំ វិហនតិ** រមែងកំចាត់បង់នូវសេចក្តីសង្ស័យបាន;

**៤-ឱដ្ឋិ ឧដ្ឋិ ករោតិ** រមែងធ្វើសេចក្តីឃើញ ឱ្យច្បាស់ត្រង់  
តាមការណ៍ពិត;

**៥-ចិត្តបស្ស បសីទតិ** ចិត្តអ្នកស្តាប់នោះរមែងជ្រះថ្លា ។

បុ. ចូរអធិប្បាយសម្មសុវ្វនានិសង្ស គឺអានិសង្សនៃការ  
ស្តាប់ធម៌ទាំង ៥ យ៉ាងនោះមកមើល ?

វិ. អ្នកស្តាប់ដែលនឹងបានទទួលនូវអានិសង្សគ្រប់ទាំង ៥  
យ៉ាងនេះ ត្រូវតាំងចិត្តស្តាប់ បញ្ជូនក្រសែចិត្តទៅតាមធម៌ មិន  
បណ្តោយចិត្តឱ្យរវើរវាយ មានសុភាសិតជាគ្រឿងដាស់តឿន  
សតិថា សុស្សសំ លភតេ បញ្ញំ ប្រែថា ការស្តាប់ដោយល្អ

រមែងបានបញ្ញា; ការតាំងចិត្តស្តាប់ដូច្នោះ រមែងសម្រេច  
ប្រយោជន៍នៃការស្តាប់ គឺបានទទួលអានិសង្សដូចពោលមក  
ហើយ ។

ម៉្យាងទៀត វាចាជាសុភាសិត រមែងបានផលដល់អ្នក  
ស្តាប់ហើយគោរព ដូចជាផ្កាឈើ ដែលមានទ្រង់ទ្រាយ  
សណ្ឋានល្អ ទាំងពណ៌សម្បុរក៏ល្អ ក្លិនក៏ក្រអូប រមែងជ្រូត  
ជ្រាបទៅក្នុងកាយរបស់អ្នកទ្រទ្រង់ដូច្នោះ ។

### ពលធម៌ ៥ យ៉ាង

- ១-សទ្ធា សេចក្តីជឿ;
  - ២-វិរិយៈ សេចក្តីព្យាយាម;
  - ៣-សតិ សេចក្តីរលឹកបាន;
  - ៤-សមាធិ សេចក្តីតាំងចិត្តខ្ជាប់;
  - ៥-បញ្ញា សេចក្តីដឹងស្គាល់ការណ៍ខុសត្រូវ ។
- បុ. ពល ប្រែដូចម្តេច?



វិ. ប្រែថា ធម៌ជាកម្លាំង គឺជាកម្លាំងក្នុងកិច្ចការរបស់ខ្លួន ។

បុ. ចូរអធិប្បាយ ពលធម៌ទាំង ៥ យ៉ាងនោះមកមើល ?

វិ. ពលធម៌ទាំង ៥ យ៉ាងនេះ ជាគ្រឿងឧបត្ថម្ភចិត្តឱ្យមាន  
កម្លាំង បុគ្គលដែលនឹងប្រកបកិច្ចការអ្វីៗ ក៏ដោយ ត្រូវមាន  
កម្លាំងកាយ កម្លាំងចិត្តប្រកបគ្នា ទើបបានសម្រេចផលតាម  
សេចក្តីប្រាថ្នារបស់ខ្លួនមិនខាន ។

ចំណែកអ្នកប្រតិបត្តិធម៌ ដែលនឹងបានសម្រេចផលបាន  
ក៏ត្រូវតែមានកម្លាំងចិត្ត គឺសេចក្តីជឿ, សេចក្តីព្យាយាម,  
សេចក្តីរលឹកបាន, សេចក្តីតាំងចិត្តខ្ជាប់ និងសេចក្តីដឹងស្គាល់  
ហេតុការណ៍ខុសត្រូវ, បានជាហៅថាពលៈនោះ ព្រោះជា  
កម្លាំងក្នុងកិច្ចការរបស់ខ្លួន ដូចជាសទ្ធាជាធំក្នុងការជឿ វិរិយៈ  
ជាធំក្នុងការព្យាយាមជាដើម ។

ម៉្យាងទៀត ធម៌ទាំងអម្បាលនេះ ទាក់ទងនៅក្នុងពោធិ-  
បក្ខិយធម៌ទាំង ៣៧ ប្រការ ដែលជាកម្លាំងធំឱ្យអ្នកបំពេញ  
កុសលបានសម្រេចសម្បត្តិជាន់ខ្ពស់ គឺលោកុត្តរធម៌ តាម  
បំណងរបស់ខ្លួនប្រាកដ ។

### នីវរណធម៌ ៥ យ៉ាង

១-កាមច្ចន្ទៈ ស្រឡាញ់ចូលចិត្តក្នុងអារម្មណ៍  
មានរូបារម្មណ៍ជាដើម ដែលជាទីគាប់ចិត្ត;

២-ព្យាចាទៈ ចងចិត្តគំគូនអ្នកដទៃ;

៣-បីនមិទ្ធៈ ដំណើរដែលចិត្តរួញច័យ និងដំណើរ  
ងងុយងោកងក់;

៤-ឧទ្ធចូកុក្កុច្ចៈ ដំណើរដែលចិត្តរាយមាយ និង  
រសាប់រសល់;

៥-វិចិត្តិកិច្ចា សេចក្តីសង្ស័យមិនចេះដាច់ស្រេច ។

បុ. នីវរណធម៌ ប្រែដូចម្តេច ?

វិ. ប្រែថា ធម៌ជាគ្រឿងរាំងរាហាមចិត្តមិនឱ្យបានសេចក្តី  
ល្អ ហៅថា នីវរណៈ ។

បុ. ចុះកាមច្ចន្ទៈចែកជាប៉ុន្មានយ៉ាង ?

វិ. កាមច្ចន្ទៈ ចែកជា ៥ យ៉ាងគឺ:

**១-បរិយេសនច្ចន្ទៈ** សេចក្តីប្រាថ្នាក្នុងការស្វែងរកនូវ  
កាមគុណ;

**២-បដិលាភច្ចន្ទៈ** សេចក្តីប្រាថ្នាក្នុងការបានចំពោះនូវ  
កាមគុណ;

**៣-បរិភោគច្ចន្ទៈ** សេចក្តីប្រាថ្នា ក្នុងការប្រើប្រាស់នូវ  
កាមគុណ;

**៤-សន្តិធានច្ចន្ទៈ** សេចក្តីប្រាថ្នាក្នុងការសន្សំកាមគុណ;

**៥-វស្សន្ទច្ចន្ទៈ** សេចក្តីប្រាថ្នាលះបង់នូវវត្ថុផ្សេងៗ  
ដើម្បី ទំនុងបម្រុងកាមគុណ ។

បុ. កាមច្ចន្ទៈ ត្រូវរម្ងាប់ដោយធម៌អ្វី ?

វិ. កាមច្ចន្ទៈ ត្រូវរម្ងាប់ដោយកាយកតាសិតកម្មដ្ឋាន និង  
អសុភកម្មដ្ឋាន ។

បុ. ព្យាបាទៈ ត្រូវរម្ងាប់ដោយធម៌អ្វី ?

វិ. ព្យាបាទៈ កើតឡើង ត្រូវរម្ងាប់ដោយការចំរើនមេត្តា ។

បុ. ចិនមិទ្ធៈ កើតឡើង ត្រូវរម្ងាប់ដោយធម៌អ្វី ?

វិ. ចិនមិទ្ធៈ កើតឡើង ត្រូវរម្ងាប់ដោយការចំរើនពុទ្ធកុណ  
គឺសេចក្តីល្អរបស់ខ្លួន ។

បុ. ឧទ្ធចក្កុច្ចៈ កើតឡើង ត្រូវរម្ងាប់ដោយធម៌អ្វី ?

វិ. ឧទ្ធចក្កុច្ចៈ កើតឡើង ត្រូវរម្ងាប់ដោយការសម្លឹងមើល កសិណ ដើម្បីធ្វើឱ្យចិត្តនៅហ្នឹង ។

បុ. វិចិកិច្ចា កើតឡើង ត្រូវរម្ងាប់ដោយធម៌អ្វី ?

វិ. វិចិកិច្ចា កើតឡើង ត្រូវរម្ងាប់ដោយការចំរើននូវធាតុ- កម្មដ្ឋាន ។

បុ. ចូរអធិប្បាយនីវរណធម៌ទាំង ៥ យ៉ាងនោះមកមើល ?

វិ. នីវរណៈទាំង ៥ នេះ សូម្បីនីវរណៈណាមួយក៏ដោយ ចុះ កាលបើគ្របសង្កត់ចិត្តបានហើយ រមែងធ្វើអោយទឹកចិត្ត កករល្អក់ ប្រើការមិនកើត, កាមច្នន្ទៈ ដូចជាទឹកថ្លាមានព្រាំ ឬមន្ទិលនៅពីលើ, ព្យាបាទ ដូចជាទឹកកំពុងពុះ, ចិនមិទ្ធ ដូចជា ទឹកមានចកឬសារាយនៅពីលើ, ឧទ្ធចក្កុច្ចៈ ដូចជាទឹករលក, វិចិកិច្ចា ដូចជាទឹកដែលគេយកដីទៅចាក់ឱ្យកករល្អក់; ទឹកជា ប្រក្រតីគេអាចឆ្លុះបញ្ចាំងមើលស្រមោលមុខឃើញ បើមន្ទិល ទាំងនោះមកគ្របសង្កត់ ធ្វើឱ្យទឹកកករល្អក់ហើយ បុគ្គលមិន អាចឆ្លុះមើលបានឡើយ យ៉ាងណា, ចំណែកនីវរណធម៌ទាំង ៥ ក៏ធ្វើទឹកចិត្តសត្វឱ្យកករល្អក់ប្រើការមិនកើតដូច្នោះដែរ ។

**ខន្ធ ៥**

កាយចិត្តនេះចែកចេញជា ៥ កង ហៅថា ខន្ធ ៥ គឺ: រូប ១, វេទនា ១, សញ្ញា ១, សង្ខារ ១, វិញ្ញាណ ១ ។

១-ធាតុ ៤ គឺ ដី, ទឹក, ភ្លើង, ខ្យល់ ប្រជុំគ្នាជាកាយនេះ ហៅថា រូប ។

២-ការកំណត់ដឹងអារម្មណ៍ជាសុខ គឺសប្បាយកាយ សប្បាយចិត្ត ឬជាទុក្ខ មិនសប្បាយកាយ មិនសប្បាយចិត្ត ឬឧបេក្ខា គឺព្រងើយកន្តើយ មិនសុខ មិនទុក្ខ ហៅថា វេទនា ។

៣-សេចក្តីកំណត់សម្គាល់ចាំបាន គឺចាំរូប, សំឡេង, ក្លិន, រស, ជោដ្ឋព្វ, ធម្មារម្មណ៍ អារម្មណ៍ដែលកើតចំពោះចិត្ត ហៅថា សញ្ញា ។

៤-ចេតសិកធម៌ គឺអារម្មណ៍ដែលកើតរលត់ជាមួយចិត្ត, ចំណែកខាងល្អ ហៅថា កុសល ខាងអាក្រក់ ហៅថាអកុសល, ខាងកណ្តាលមិនអាក្រក់មិនល្អ ហៅថា ព្យាក្រិត; រួមទាំង ៣ យ៉ាងនេះហៅថា សង្ខារ ។

៥-សេចក្តីដឹងអារម្មណ៍ ក្នុងវេលាដែលអាយតនៈខាងក្រៅមានរូបជាដើម មប៉ះអាយតនៈខាងក្នុងមានភ្នែកជាដើម ហៅថា វិញ្ញាណ ។

ខន្ធ ៥ នេះ ហៅដោយបំព្រួញថា នាមរូប ។ វេទនា, សញ្ញា, សង្ខារ, វិញ្ញាណ, រួមចូលគ្នាជានាម ឬជានាមធម៌; ឯរូបគង់នៅជារូប ឬជារូបធម៌ ។

បុ. ខន្ធ ប្រែដូចម្តេច ?

វិ. ប្រែថា កងឬគំនរ គឺកងឬគំនររូប, វេទនា, សញ្ញា, សង្ខារ និង វិញ្ញាណ ។

បុ. រូប ប្រែដូចម្តេច ?

វិ. រូប ប្រែថា ធម្មជាតិដែលវិនាសទៅដោយវិរោធិប្បច្ច័យ មានក្តៅហួសប្រមាណ ត្រជាក់ហួសប្រមាណជាដើម ។

បុ. វេទនា ប្រែដូចម្តេច ?

វិ. វេទនា ប្រែថា ធម្មជាតិសោយនូវអារម្មណ៍ជាសុខខ្លះ ជាទុក្ខខ្លះ មិនសុខមិនទុក្ខ ហៅថា ឧបេក្ខាខ្លះ ។

បុ. សញ្ញា ប្រែដូចម្តេច ?

វិ. សញ្ញា ប្រែថា សេចក្តីចាំរូប ចាំសម្លេងជាដើមបាន ។

បុ. សង្ខារ ប្រែដូចម្តេច ?

វិ. សង្ខារ ប្រែថា ធម្មជាតិពាក់តែង បានដល់ការគិតដែល កើតឡើងជាមួយនឹងចិត្ត សង្ខារក្នុងទីនេះ មានសេចក្តីបំណង ផ្សេងគ្នានឹងសង្ខារក្នុងសាមញ្ញលក្ខណៈ តែសូម្បីមានសេចក្តី ផ្សេងគ្នាក៏ដោយចុះ ក៏គង់មានលក្ខណៈស្មើគ្នា គឺមិនទៀង ជា ទុក្ខ ជាអនត្តា ដូចគ្នា ។

បុ. វិញ្ញាណ ប្រែដូចម្តេច ?

វិ. វិញ្ញាណ ប្រែថា សេចក្តីដឹង បានដល់សេចក្តីដឹងជាក់ ច្បាស់នូវអារម្មណ៍ ក្នុងកាលដែលរូបមកប៉ះពាល់នូវអាយតនៈ មានភ្នែកជាដើម ។

ចប់បញ្ចកៈ ពួក ៥

# ឆ្លុះព្វក ៦

## ការវតា ៦ យ៉ាង

- ១-ពុទ្ធការវតា គោរពព្រះពុទ្ធ;
- ២-ធម្មការវតា គោរពព្រះធម៌;
- ៣-សង្ឃការវតា គោរពព្រះសង្ឃ;
- ៤-សិក្ខាការវតា គោរពការសិក្សារៀនសូត្រ;
- ៥-អម្បមានការវតា គោរពសេចក្តីមិនប្រមាទ;
- ៦-បដិសណ្ឋារករវតា គោរពបដិសណ្ឋារ ។

បុ. ការវតា ប្រែដូចម្តេច ?

វិ. ប្រែថា សេចក្តីគោរព ។

បុ. ចូរអធិប្បាយការវតាទាំង ៦ យ៉ាងនោះមកមើល?

វិ. ការក្រាបសំពះបូជាគុណក៏ដោយ ការប្រព្រឹត្តតាមពាក្យ  
 ប្រៀនប្រដៅរបស់ព្រះអង្គក៏ដោយ រហូតដល់ការគោរព  
 បូជនីយវត្ថុ មានព្រះពុទ្ធបដិមាជាដើម ហៅថា គោរពព្រះពុទ្ធ  
 ជាម្ចាស់ ។ ការគោរពក្នុងព្រះបរិយត្តិធម៌ គឺការរៀនសូត្រក៏  
 ដោយ គោរពក្នុងការប្រតិបត្តិតាមធម្មវិន័យក៏ដោយ ហៅថា



គោរពព្រះធម៌ ។ ការគោរពព្រះសង្ឃពីរជំពូក គឺសម្មតិសង្ឃ១  
 វិសុទ្ធិសង្ឃ ១ ដោយកិច្ចទាំងឡាយមានការថ្វាយបង្គំ និងការ  
 ក្រោកទទួលជាដើម ហៅថា គោរពព្រះសង្ឃ ។ ការតាំងចិត្ត  
 សិក្សាសិល្បសាស្ត្រតាមផ្លូវលោកឬផ្លូវធម៌ ដោយយកចិត្តទុក  
 ដាក់មិនមានខ្ជិលច្រអូស ហៅថា គោរពការសិក្សារៀនសូត្រ។  
 ការតាំងសតិមានបរិបូណ៌ មិនឱ្យភ្លេចខ្លួនក្នុងការលះសេចក្តី  
 អាក្រក់ ប្រព្រឹត្តសេចក្តីល្អ ឬប្រុងប្រយ័ត្នចិត្តមិនឱ្យក្រោធខឹង  
 ជាដើម ហៅថា គោរពសេចក្តីមិនប្រមាទ ។ ការគោរព  
 អាមិសប្បដិសណ្ឋារៈ គឺការទទួលដោយអាមិសក្តី ធម្មប្បដិ-  
 សណ្ឋារៈ គឺការទទួលដោយធម៌ក្តី ហៅថា គោរព  
 បដិសណ្ឋារៈ ។

**សារាណីយធម៌ ៦ យ៉ាង**

១-មេត្តាកាយកម្ម តាំងកាយកម្មប្រកបដោយមេត្តា  
 ចំពោះភិក្ខុសាមណេរផងគ្នា ទាំងចំពោះមុខនិងកំបាំងមុខ គឺ

ជួយខ្វល់ខ្វាយក្នុងកិច្ចការៈផងគ្នាដោយកាយ មានជួយ  
ព្យាបាលក្នុងវេលាមានរោគជាដើម ដោយមេត្តា;

២-មេត្តាវចីកម្ម តាំងវចីកម្មប្រកបដោយមេត្តា ចំពោះ  
ភិក្ខុសាមណេរផងគ្នា ទាំងទីចំពោះមុខនិងកំបាំងមុខ គឺជួយ  
ខ្វល់ខ្វាយក្នុងកិច្ចការៈផងគ្នា ដោយវាចាមានប្រដៅដាស់តឿន  
ជាដើម ដោយមេត្តា;

៣-មេត្តាមនោកម្ម តាំងមនោកម្មប្រកបដោយមេត្តា  
ចំពោះភិក្ខុសាមណេរផងគ្នា ទាំងចំពោះមុខនិងកំបាំងមុខ គឺ  
គិតតែរបស់ដែលជាប្រយោជន៍ឱ្យដល់គ្នា;

៤-លាភៈ ចែកលាភដែលខ្លួនបានមកហើយដោយធម៌  
ឱ្យភិក្ខុសាមណេរផងគ្នា មិនហ្លួងហែងឬក្បិតក្បៀត  
លាក់លៀមទុកបរិភោគតែម្នាក់ឯង;

៥-សីលៈ រក្សាសីលបរិសុទ្ធិស្មើគ្នានឹងភិក្ខុសាមណេរ  
ដទៃ មិនធ្វើខ្លួនឱ្យជាទីរង្វៀស ព្រោះសីលរបស់ខ្លួន;

៦-ជិន្ន មានសេចក្តីយល់ឃើញរួមគ្នានឹងភិក្ខុសាមណេរ ដទៃ មិនវិវាទនឹងអ្នកណា ព្រោះហេតុមានសេចក្តីយល់ខុស គ្នានោះទេ ។

បុ. សារាណីយធម៌ ប្រែដូចម្តេច ?

វិ. ប្រែថា ធម៌ជាទីតាំងនៃកិរិយារលឹក គឺអ្នកដែលប្រតិបត្តិ តាមធម៌ទាំងអម្បាលនេះ រមែងបានទទួលនូវអានិសង្ស គឺជាទី ស្រឡាញ់របស់អ្នកដទៃ ជាទីគោរពរបស់អ្នកដទៃ ប្រព្រឹត្តទៅ ដើម្បីសង្គ្រោះដល់គ្នានិងគ្នា មិនវិវាទទាស់ទែងគ្នា សាមគ្គីធម៌ រមែងកើតឡើងបាន ។

**អាយតនៈខាងក្នុង ៦ យ៉ាង**

- ១-ចក្ខុ ភ្នែក;
- ២-សោតៈ ត្រចៀក;
- ៣-ឃានៈ ច្រមុះ;
- ៤-ជីវ្ហា អណ្តាត;
- ៥-កាយៈ ខ្លួនប្រាណ;
- ៦-មនោ ចិត្ត ។

បុ. អាយតនៈ ប្រែដូចម្តេច ?

វិ. ប្រែថា ធម្មជាតិជាទីមកត គឺតផល ដូចជារូបមកប៉ះ ភ្នែក រមែងកើតផលវិញ្ញាណឡើងជាដើម ។

បុ. អាយតនៈនេះ បើមិនហៅថាអាតយនៈទេ លោកហៅ ថាអ្វីទៅវិញ ? ព្រោះហេតុអ្វី ?

វិ. អាយតនៈនេះ មិនហៅថាអាយតនៈទេ លោកហៅថា ឥន្ទ្រិយវិញ ព្រោះឥន្ទ្រិយប្រែថា ធម្មជាតិជាធំក្នុងការឃើញរូប, ជាធំក្នុងការស្តាប់សម្លេងជាដើម ។

បុ. អាយតនៈទាំង ៦ នេះ បើបំព្រួញឱ្យខ្លីមកមានប៉ុន្មាន? អ្វីខ្លះ ?

វិ. បើបំព្រួញឱ្យខ្លីមកមាន ២ យ៉ាងគឺ កាយ ១, ចិត្ត ១, ឬបំព្រួញចូលក្នុងខន្ធទាំង ៥ ក៏បាន ដូចជាភ្នែក, ត្រចៀក, ច្រមុះ, អណ្តាត, កាយ ជាចំណែករូប បំព្រួញចូលក្នុងរូប, ចិត្ត បំព្រួញចុះក្នុងវិញ្ញាណ ។

**អាយតនៈខាងក្រៅ ៦ យ៉ាង**

រូប ១, សម្លេង ១, ក្លិន ១, រស ១, ជោដ្ឋព្វៈ ១, ធម្មា- រម្មណ៍ ១ ។

បុ. ចូរអធិប្បាយអាយតនៈខាងក្រៅទាំង៦ នោះមកមើល?  
 វិ. អាយតនៈដែលជាខាងក្រៅទាំង ៦ យ៉ាងមានរូប សម្លេងជាដើមជាអារម្មណ៍ ដែលត្រាច់ចរមកពីខាងក្រៅ ឬ ហៅថាអារម្មណ៍ក៏បាន ព្រោះជាធម្មជាតិដែលបង្កោនទាញចិត្ត ឱ្យប្រព្រឹត្តទៅផ្សេងៗ តាមវិស័យរបស់ខ្លួន អារម្មណ៍ទាំង អម្បាលនេះ ជាគូនឹងអាយតនៈខាងក្នុងតែមួយៗ ដូចជារូបជា វិស័យខាងភ្នែក សម្លេងជាវិស័យខាងត្រចៀកជាដើម, អារម្មណ៍ទាំងអម្បាលនេះ ជាទីពេញចិត្តរបស់អាយតនៈខាង ក្នុងក្តី មិនជាទីពេញចិត្តក្តី ក៏សម្រេចហើយតែនឹងអារម្មណ៍ នោះល្អឬមិនល្អ បើល្អក៏ពេញចិត្ត បើមិនល្អក៏មិនពេញចិត្ត ដូច្នោះឯង ។

**វិញ្ញាណ ៦ យ៉ាង**

- ១-រូប ប៉ះភ្នែក កើតសេចក្តីដឹងឡើង ហៅថា ចក្ខុវិញ្ញាណ;
- ២-សម្លេង ប៉ះត្រចៀក កើតសេចក្តីដឹងឡើង ហៅថា សោតវិញ្ញាណ;

៣-ភ្លិន ប៉ះច្រមុះ កើតសេចក្តីដឹងឡើង ហៅថា យានវិញ្ញាណ;

៤-វស ប៉ះអណ្តាត កើតសេចក្តីដឹងឡើង ហៅថា ជីវ្ហាវិញ្ញាណ;

៥-ផោដ្ឋព្វៈ ប៉ះកាយ កើតសេចក្តីដឹងឡើងហៅថា កាយវិញ្ញាណ;

៦-ធម៌កើតចំពោះចិត្ត កើតសេចក្តីដឹងឡើង ហៅថា មនោវិញ្ញាណ ។

បុ. ចូរអធិប្បាយវិញ្ញាណទាំង ៦ នោះមកមើល?

វិ. សេចក្តីដឹងដែលកើតមកពីអាយតនៈខាងក្នុង វេលាដែលជួបប្រទះនឹងអាយតនៈខាងក្រៅ ដូចភ្នែកឃើញរូប ត្រចៀកស្តាប់សម្លេងជាដើម ហៅថាវិញ្ញាណ; មានឈ្មោះហៅតាមអាយតនៈខាងក្នុងថា ចក្ខុវិញ្ញាណជាដើម, វិញ្ញាណនេះជាសេចក្តីដឹងមុនដំបូង ថាជាសុខឬជាទុក្ខ ជាបុណ្យជាបាប នោមិនទានបាន ព្រោះកើតត្រឹមតែសេចក្តីដឹងប៉ុណ្ណោះ បើជាសុខឬជាទុក្ខ ឬប្រព្រឹត្តទៅយ៉ាងណា ត្រូវមានឈ្មោះហៅបានយ៉ាងនោះតទៅទៀត ។

បុ. ដោយដួង: ប្រែដូចម្តេច ?

វិ. ដោយដួង: ប្រែថាការពាក់ត្រូវ ។

បុ. សម្មស្ស ប្រែដូចម្តេច?

វិ. សម្មស្ស ប្រែថាការពាល់ត្រូវ ។

បុ. ដោយដួង: និងសម្មស្ស ប្រែថាការពាល់ត្រូវដូចគ្នា តើសេចក្តីផ្សេងគ្នាដូចម្តេច? ចូរអធិប្បាយ !

វិ. ដោយដួង: និង សម្មស្ស សេចក្តីផ្សេងគ្នាដូច្នោះ ចំណែកដោយដួង:ការពាល់ត្រូវតាមផ្លូវកាយ, សម្មស្ស ការពាល់ត្រូវគ្រប់អាយតនៈទាំង ៦ ដូចន័យថា ចក្ខុសម្មស្សជា, សោតសម្មស្សជា ជាដើម សេចក្តីផ្សេងគ្នាដូចវិស្សជ្ជនាមកនេះ ។

### សម្មស្ស ៦ យ៉ាង

អាយតនៈខាងក្នុងមានភ្នែកជាដើម អាយតនៈខាងក្រៅមានរូបជាដើម វិញ្ញាណមានចក្ខុវិញ្ញាណជាដើម ទាំង ៣ នេះហៅថាសម្មស្ស មានឈ្មោះតាមអាយតនៈខាងក្នុង ៦ គឺ: ចក្ខុ-

សម្មស្ស, សោតសម្មស្ស, យានសម្មស្ស, ជីវ្ហាសម្មស្ស,  
កាយសម្មស្ស, មនោសម្មស្ស ។

បុ. ចូរអធិប្បាយសម្មស្សទាំង ៦ មកមើល ?

វិ. ធស្សៈ បានដល់សេចក្តីពាល់ត្រូវ ឬសេចក្តីជួបប្រទះគ្នា  
នៃធម៌ទាំង ៣ ប្រការគឺ: អាយតនៈខាងក្នុងមានភ្នែកជាដើម១  
អាយតនៈខាងក្រៅមានរូបជាដើម ១ វិញ្ញាណមានចក្ខុវិញ្ញាណ  
ជាដើម ១ ការជួបប្រទះគ្នានៃធម៌ទាំង ៣ ប្រការនេះ ចាត់ជា  
អង្គសំខាន់ ព្រោះជាបច្ច័យឱ្យកើតសុខទុក្ខ និងមិនសុខមិនទុក្ខ  
បាន ។ លោកប្រដៅឱ្យសង្រួមអាយតនៈខាងក្នុងនេះ ដើម្បីឱ្យ  
មានសតិប្រយ័ត្ន មិនបណ្តោយឱ្យចិត្តរវើរវាយទៅតាម  
អារម្មណ៍នោះៗ ដែលជាហេតុឱ្យមានសេចក្តីវិនាសខូតខាត  
ផ្សេងៗ ។

**វេទនា ៦ យ៉ាង**

សម្មស្សជាបច្ច័យឱ្យកើតវេទនា គឺជាសុខខ្លះ ជាទុក្ខខ្លះ  
មិនសុខមិនទុក្ខខ្លះ មានឈ្មោះហៅតាមអាយតនៈខាងក្នុង ៦  
គឺ: បើកើតផ្លូវភ្នែក ហៅថា ចក្ខុសម្មស្សជាវេទនា, កើតផ្លូវ



ត្រចៀក ហៅថា សោតសម្មស្សជាវេទនា, កើតផ្លូវច្រមុះ ហៅ  
ថា យានសម្មស្សជាវេទនា, កើតផ្លូវអណ្តាត ហៅថា ជីវ្ហា-  
សម្មស្សជាវេទនា, កើតផ្លូវចិត្តហៅថាមនោសម្មស្សជាវេទនា។

បុ. ចូរអធិប្បាយវេទនាទាំង ៦ នោះមកមើល?

វិ. អាយតនៈខាងក្នុង ១, អាយតនៈខាងក្រៅ ១, វិញ្ញាណ  
១, រួមធម៌ទាំង ៣ នេះ ហៅថា ផស្សៈ, ផស្សៈជាបច្ច័យឱ្យកើត  
វេទនា គឺសោយអារម្មណ៍ជាសុខខ្លះ ជាទុក្ខខ្លះ មិនមែនសុខ  
ខ្លះ មិនមែនទុក្ខខ្លះ តួយ៉ាងដូចជារូបមកប៉ះភ្នែក កើតសេចក្តី  
ដឹងឡើង ហៅថា ចក្ខុវិញ្ញាណ, ធម៌ទាំង ៣ ប្រការគឺចក្ខុ ១, រូប  
១, ចក្ខុវិញ្ញាណ ១ ហៅថា សម្មស្សឱ្យកើតវេទនា បើរូបនោះ  
ល្អគួររីករាយត្រេកអរពេញចិត្ត ការចូលចិត្តពេញចិត្តនេះឯងជា  
សុខវេទនា; បើផ្ទុយគ្នា គឺមិនចូលចិត្ត មិនពេញចិត្តជា  
ទុក្ខវេទនា, បើកណ្តាលៗ គឺព្រងើយកន្តើយមិនសោមនស្ស  
មិនទោមនស្ស ជាឧបេក្ខាវេទនា ។

## ធាតុ ៦ យ៉ាង

- ១-មង្គលធាតុ ធាតុដី;
- ២-អប្បោធាធាតុ ធាតុទឹក;
- ៣-តេជោធាធាតុ ធាតុភ្លើង;
- ៤-វាយោធាធាតុ ធាតុខ្យល់;
- ៥-អាកាសធាតុ ចន្លោះដែលមានក្នុងកាយ;
- ៦-វិញ្ញាណធាតុ សេចក្តីដឹងអ្វីៗបនា ។

បុ. ធាតុ ប្រែដូចម្តេច ?

វិ. ប្រែថា ការទ្រទ្រង់ ឬការតាំងនៅ ។

បុ. ចូរអធិប្បាយធាតុពីរខាងចុងនោះមកមើល ?

វិ. ចន្លោះដែលមានអាកាសតាំងនៅ ដូចជារន្ធត្រចៀក, រន្ធច្រមុះជាដើម ហៅថា អាកាសធាតុៗ នេះ ជាធាតុកំណត់ បានដោយពិបាកណាស់ ព្រោះជារបស់ល្អិតសុខុម តែអាចដឹង បានដោយសារតែសម្ផស្ស ហៅថា អាកាសធាតុ ។

សេចក្តីដឹងអ្វីៗបាន ដែលកើតមកអំពីការជួបជុំនៃធាតុ ទាំង ៤ ហៅថា វិញ្ញាណធាតុ ។ បុគ្គលអ្នកស្លាតប្រសប់ក្នុង

ធាតុខាងក្រៅ ដូចជាចេះនាំយកពួកធាតុផ្សេងៗ មកផ្សំគ្នា ឱ្យ កើតជាភ្លើងអគ្គិសនី, វិទ្យុ, ទូរលេខ ទូរស័ព្ទជាដើម រមែង ញ៉ាំងឥដ្ឋផលឱ្យសម្រេចជាច្រើនក្រែលែងឥតគណនាបាន ។

ចំណែកបុគ្គលដែលជាអ្នកឆ្លាតប្រសប់ ក្នុងធាតុខាងក្នុង កំណត់ដឹងតាមសភាវៈពិត រមែងបានទទួលផលដ៏ខ្ពង់ខ្ពស់ គឺ លោកុត្តរធម៌បាន ។

ចប់ឥក្ខន្ធក្នុង ៦

**សត្វកៈពួក ៧**  
**អបរិហានីយធម៌**

- បុ. អបរិហានីយធម៌ ប្រែដូចម្តេច ?
- វិ. ប្រែថា ធម៌មិនជាតាំងនៃសេចក្តីសាបសូន្យ គឺប្រព្រឹត្ត ទៅដើម្បីសេចក្តីចម្រើន ហៅថា «អបរិហានីយធម៌» ។
- បុ. ចុះអបរិហានីយធម៌នោះមានប៉ុន្មានយ៉ាង ?
- វិ. មាន ៧ យ៉ាង ។

បុ. មាន ៧ យ៉ាងនោះគឺអ្វីខ្លះ? ចូររាប់និងអធិប្បាយឱ្យសព្វគ្រប់មកមើល ?

វិ. មាន ៧ យ៉ាងនោះគឺ:

១-ឧស្សាហ៍ប្រជុំគ្នារឿយៗ;

២-កាលប្រជុំគ្នាក៏ព្រមព្រៀងគ្នាប្រជុំ កាលលើកលែងប្រជុំក៏ព្រមព្រៀងគ្នាលើក ទាំងព្រមព្រៀងគ្នាជួយធ្វើករណីយ-កិច្ចដែលសង្ឃត្រូវធ្វើផង;

៣-វត្តប្រតិបត្តិណាដែលព្រះពុទ្ធមិនទាន់បញ្ញត្តទុក មិនបញ្ញត្តឡើង ទាំងមិនបានដកវត្តប្រតិបត្តិដែលទ្រង់អនុញ្ញាតទុកហើយ សមាទានសិក្សាតាមសិក្ខាបទដែលទ្រង់បញ្ញត្តទុកហើយនោះៗ;

៤-ភិក្ខុណាជាធំ ជាប្រធានក្នុងសង្ឃ គោរពរាប់អានភិក្ខុនោះ ជឿ ស្តាប់ពាក្យរបស់លោក;

៥-មិនលុះទៅតាមអំណាចចំណង់ដែលកើតឡើង;

៦-ត្រេកអរក្នុងសេនាសនៈស្ងាត់;

៧-តាំងចិត្តគិតថា សព្វហ្មចារី គឺភិក្ខុសាមណេរជាអ្នក មានសីលមិនទាន់មកកាន់អាវាសនេះ សូមឱ្យមក, ដែលមក ហើយ សូមឱ្យនៅជាសុខសប្បាយ ។

ធម៌ ៧ យ៉ាងនេះ កាលបើបានតាំងនៅក្នុងសន្តានបុគ្គល ណា បុគ្គលនោះមិនមានសេចក្តីសាបសូន្យឡើង មានតែ សេចក្តីចម្រើនតែម្យ៉ាងប៉ុណ្ណោះ ។

### អធិប្បាយថា

ធម៌ទាំង ៧ ប្រការនេះ ព្រះមានព្រះភាគទ្រង់សំដែងដល់ ពួកក្សត្រលិច្ឆវីក្នុងក្រុងវេសាលី និងទ្រង់សម្តែងដល់ភិក្ខុជា បរិស័ទ គ្រាដែលព្រះអង្គគង់ក្នុងក្រុងរាជគ្រឹះ រួមសេចក្តីថា ធម៌ ទាំងអម្បាលនេះ សូម្បីគ្រហស្ថនិងបព្វជិត បើប្រព្រឹត្តឱ្យសម គួរដល់ភេទនិងកាលៈទេសៈ បានដូចគ្នាទាំងអស់ ។

ការឧស្សហ៍ប្រជុំគ្នាជានិច្ច ជាការចងមេត្រីចិត្តឱ្យស្និទ្ធស្នាល ជាគ្រឿងតោងទាញទឹកចិត្តដល់គ្នានិងគ្នា, ដើម្បីនឹង ប្រឹក្សាគ្នាក្នុងកិច្ចការដែលគួរធ្វើ ជាឧបាយផ្លាស់ប្តូរសេចក្តីចេះ ដឹងដល់គ្នានិងគ្នា, កាលប្រជុំក៏ព្រមព្រៀងគ្នាប្រជុំ, កាលឈប់ ក៏ព្រមព្រៀងគ្នាឈប់ ហើយព្រមព្រៀងគ្នាជួយដល់កិច្ចដែល

សមគួរ ដើម្បីឱ្យសម្រេចទៅតាមលំដាប់, មិនបញ្ញត្តិខ្លួនឯង  
 នឹងមិនដកកាត់សិក្ខាបទ ដែលព្រះអង្គទ្រង់បញ្ញត្តិទុកហើយ,  
 សមាទានសិក្សាក្នុងសិក្ខាបទដោយគោរព, រៀនលែងតែបទ  
 ណាដែលព្រះអង្គទ្រង់ហាម ធ្វើតាមបទដែលទ្រង់អនុញ្ញាត  
 ជឿ ស្តាប់ពាក្យប្រៀនប្រដៅរបស់លោក ដែលជាធំជាប្រធាន,  
 សង្កត់សង្កិនតណ្ហា (សេចក្តីចង់បាន) ដែលកើតឡើងដោយ  
 ទមវិធីនិងសញ្ញាមវិធី, ត្រេកអរក្នុងសេនាសនៈព្រៃ មិនច្របូក  
 ច្របល់ដោយពួកគណៈ តាំងចិត្តឱ្យភិក្ខុសាមណេរដែលជាអ្នក  
 មានសីលមកកាន់អាវាស កាលមកហើយសូមឱ្យនៅជាសុខ  
 សប្បាយ ។

អ្នកណាតាំងនៅក្នុងធម៌ទាំង ៧ ប្រការនេះបាន, អ្នកនោះ  
 រមែងមានសេចក្តីចម្រើនតែម៉្យាង មិនមានសេចក្តីសាបសូន្យ  
 ឡើយ ។

**អរិយធន**

- បុ. អរិយធន ប្រែដូចម្តេច ?
- វិ. ប្រែថា ទ្រព្យរបស់អរិយបុគ្គល ។
- បុ. អរិយៈ មានប្រែដូចម្តេចទៀតដែរឬ ?

វិ. ប្រែថា សត្រូវ, បុគ្គលណាកំចាត់បង់នូវសត្រូវបាន បុគ្គលនោះឈ្មោះថា <<អរិយៈ>> ព្រោះលោកកំចាត់បង់នូវ សត្រូវបាន ។

បុ. ចុះន័យខ្លះ ប្រែថា <<ប្រសើរ>> មិនខុសទៅហើយឬ?

វិ. ប្រែថា <<ប្រសើរ>> នោះមិនខុសទេ, តែប្រសើរលើរូប បុគ្គលអ្នកកំចាត់បង់នូវកិលេស; កុំប្រែថា <<អរិយៈ>> ថា <<ប្រសើរ>> លើឈ្មោះធម៌នោះមិនត្រូវទេ, តួយ៉ាងដូច អរិយសច្ច ៤ គឺ និរោធសច្ច មគ្គសច្ច គួរថាប្រសើរចុះ ព្រោះជា ត្បកុសល, ដូចយ៉ាងទុក្ខសច្ច និងសមុទយសច្ច ប្រែថាប្រសើរ ដូចម្តេចបាន? ព្រោះជាអកុសល, អរិយ មិនមែនជាគុណរបស់ សច្ចនោះទេ, ជាគុណរបស់អ្នកកំចាត់បង់នូវកិលេស ។

បុ. ចុះ ធនៈ ប្រែថា <<ទ្រព្យ>> គោតៈ ក៏ប្រែថា <<ទ្រព្យ>> បើយ៉ាងហ្នឹង តើទ្រព្យទាំងពីរនោះ មានសេចក្តីផ្សេងគ្នាដូច ម្តេច? ចូរអធិប្បាយមកមើល !

វិ. ធនៈ ប្រែថា <<ទ្រព្យ>> បានដល់មាសប្រាក់កែវកងដែល គេសម្រាប់ចាយ, គោតៈ ទ្រព្យសម្រាប់ប្រើប្រាស់បានដល់ គោ, ក្របីនិងគ្រឿងស្លៀកពាក់ជាដើម ។

បុ. ទ្រព្យនិងសម្បត្តិមានសេចក្តីផ្សេងគ្នាដូចម្តេច ?

វិ. ទ្រព្យសំដៅយកទ្រព្យបច្ចុប្បន្ន ដូចមានប្រាក់កែវកង និងស្រែចំការជាដើម, សម្បត្តិសំដៅយកសម្បត្តិបច្ចុប្បន្ន និងសម្បត្តិបរលោក ។

បុ. អរិយធនៈ មានប៉ុន្មានយ៉ាង? អ្វីខ្លះ? ចូររាប់ !

វិ. មាន ៧ យ៉ាងគឺ:

**១-សទ្ធាធនំ** ទ្រព្យគឺសទ្ធា;

**២-សីលធនំ** ទ្រព្យគឺសីល;

**៣-ហិរិធនំ** ទ្រព្យគឺសេចក្តីខ្មាសបាប;

**៤-ឱត្តប្បធនំ** ទ្រព្យគឺសេចក្តីខ្លាអំពើបាប;

**៥-សុតធនំ** ទ្រព្យគឺការបានឮ-ស្តាប់ច្រើន;

**៦-ចាគធនំ** ទ្រព្យគឺការលះបង់;

**៧-បញ្ញាធនំ** ទ្រព្យគឺបញ្ញា ។

បុ. ចូរអធិប្បាយអរិយធនៈទាំង ៧ ឱ្យពិស្តារមកមើល ?

វិ. អធិប្បាយថា: សទ្ធា ប្រែថា សេចក្តីជឿ។ នោះមានពីរយ៉ាងគឺជឿដោយបានត្រិះរិះពិចារណាហេតុផល ដោយដាក់ច្បាស់ពិតប្រាកដ ហៅថា សទ្ធាញ្ញាណសម្បយុត្ត ១, ជឿ



ដោយមិនបានត្រិះរិះពិចារណាហេតុផល ហៅថា សទ្ធា-  
ញ្ញាណវិប្បយុត្ត ១ សទ្ធាដែលជាអរិយទ្រព្យសំដៅយកសទ្ធា  
ដែលជាញ្ញាណសម្បយុត្ត មានសេចក្តីបរិសុទ្ធជាទីតាំង ។

សីលមានពីរយ៉ាងគឺ អាគារិយសីល សីលរបស់គ្រហស្ថ  
១, អនាគារិយសីល សីលរបស់បព្វជិត ១; សីល ៥ សីល ៨  
និងកម្មបថ ១០ ហៅថា អាគារិយសីល, ចតុប្បារិសុទ្ធិសីល  
ហៅថា អនាគារិយសីល ។

ហិរិ និង ឱត្តប្បៈ គប្បីមើលក្នុងពួកទុកៈ ។ ពាហុសច្ចៈ  
គប្បីមើលក្នុងពួក វេសារជ្ជករណធម៌ ។

ចាគៈ បានដល់ការលះវត្ថុជារបស់ខ្លួន ឱ្យដល់មនុស្ស  
ដែលគួរឱ្យ ដើម្បីកំចាត់បង់លោភៈនិងមច្ឆរិយៈ ។

បញ្ញាមានពីរយ៉ាងគឺៈ លោកិយប្បញ្ញា បញ្ញារបស់បុថុជ្ជន  
១ លោកុត្តរប្បញ្ញា បញ្ញារបស់ព្រះអរិយៈ ១; ផ្លូវដែលនាំឱ្យ  
កើតបញ្ញាមាន ៣ ប្រការគឺ ការស្តាប់ ហៅថា សត្តៈ ១, ការ  
គិតហៅថា ចិន្តៈ ១, ការអប់រំ ហៅថា ភាវនា ១ ។

អរិយទ្រព្យបានដល់គុណនៃសេចក្តីល្អ ដែលមានក្នុង  
សន្តាន មិនវិនាសទៅដោយអន្តរាយណាមួយ ដូចជាអ្នកដែល

ជួយឧបត្ថម្ភគាំទ្រនៅក្នុងទីតបន់ទាំងពួង ទើបលោកពោថាឈ្មោះ  
ជាងទ្រព្យខាងក្រៅ មានមាសប្រាក់ជាដើម ។

ហេតុនេះ សាធុជនទាំងឡាយ គួរតែស្វែងរកឱ្យមានក្នុង  
សន្តានកុំខាន ។

### សេចក្តីប្រៀបធៀប

ទ្រព្យសម្បត្តិក្នុងលោកនេះ បើអ្នកណាបរិបូណ៌មិនខ្វះ  
ខាត តែងមានសេចក្តីសុខក្នុងបច្ចុប្បន្ននេះ, មនុស្សដែលក្រ  
ក្សត់ទ្រព្យសម្បត្តិក្នុងបច្ចុប្បន្ននេះ តែងបានសេចក្តីទុក្ខលំបាក  
យ៉ាងណា, ចំណែកអ្នកដែលមានអរិយទ្រព្យនិងមិនមាន  
អរិយទ្រព្យ ឱ្យសេចក្តីសុខទុក្ខទៅបរលោកក៏ដូច្នោះដែរ ។

### សប្បុរិសធម៌

បុ. សប្បុរិសធម៌ ប្រែដូចម្តេច ?

វិ. ប្រែថា ធម៌របស់សប្បុរស ។

បុ. បុរិស: ក្នុងន័យដទៃច្រើនប្រែថា មនុស្សប្រុស, ចុះក្នុង  
ទីនេះបានដល់មនុស្សណា ?

វិ. ក្នុងសប្បុរិសធម៌នេះ បានសេចក្តីទូទៅទាំងប្រុសទាំងស្រី, ជនណាម្ខាងនូវបាបធម៌បាន ជននោះឈ្មោះថា «សប្បុរស» ទាំងអស់ មិនថាប្រុស មិនថាស្រី ដូចពុទ្ធភាសិតសំដែងថា:

ហិរិឱត្តប្បសម្បជ្ជា                    សុក្កធម្មសមាហិតា

សន្តោ សប្បុរិសា លោកេ        ទេវធម្មាតិ វុច្ចរេ ។

សប្បុរសទាំងឡាយ មានចិត្តស្ងប់រម្ងាប់ហើយ ប្រកបព្រមហើយដោយហិរិនិងឱត្តប្បៈ មានចិត្តដំកល់មាំក្នុងធម៌ស អ្នកប្រាជ្ញទាំងឡាយលោកពោលថា «ទេវធម៌» ក្នុងលោក ។

បុ. សប្បុរិសធម៌មានប៉ុន្មានយ៉ាង ?

វិ. មាន ៧ យ៉ាង គឺ:

១-ធម្មញ្ញតា ភាពជាអ្នកស្គាល់ហេតុ ដូចស្គាល់ថាសមុទយជាហេតុឱ្យកើតសេចក្តីទុក្ខទាំង ១២ កង, មគ្គសច្ចជាហេតុឱ្យកើតសេចក្តីសុខគឺព្រះនិព្វាន;

២-អត្តញ្ញតា ភាពជាអ្នកស្គាល់ផល ដូចស្គាល់ថា ទុក្ខសច្ច ជាផលរបស់សមុទយសច្ច និងរោធសច្ច ជាផលរបស់មគ្គសច្ច ជាដើម;

៣-អត្តញ្ញតា ភាពជាអ្នកស្គាល់ខ្លួន ថាអាត្មាអញនេះ មានជាតិត្រកូលយសស័ក្តិសម្បត្តិបរិវារ សេចក្តីចេះដឹងនិង គុណធម៌ដែលមានក្នុងខ្លួនតែប៉ុណ្ណោះ ហើយប្រព្រឹត្តខ្លួនឱ្យគួរ ដល់ឋានៈរបស់ខ្លួន មិនមានការឆ្អឹងឆ្អៃ ឬច្រឡើសបើសហ្មស ហេតុ;

៤-មត្តញ្ញតា ភាពជាអ្នកស្គាល់ប្រមាណក្នុងការស្វែងរក គ្រឿងចិញ្ចឹមជីវិតដោយផ្លូវប្រពៃ និងស្គាល់ប្រមាណក្នុងការ បរិភោគជាដើម;

៥-កាលញ្ញតា ភាពជាអ្នកស្គាល់កាលវេលាដែលគួរនឹង ប្រកបកិច្ចការនោះៗ ឱ្យទាន់ពេកវេលា;

៦-បរិសញ្ញតា ភាពជាអ្នកស្គាល់បរិស័ទក្នុងទីប្រជុំជន និងកិរិយាដែលត្រូវប្រព្រឹត្តក្នុងទីប្រជុំនោះថា ជនពួកនេះ កាល

អាត្មាអញចូលទៅរកត្រូវធ្វើកិរិយាយ៉ាងនេះ។ ត្រូវធ្វើកិរិយាយ៉ាងនោះ។ ជាដើម;

៧-បុគ្គលបរោបរញ្ញតា ភាពជាអ្នកស្គាល់បុគ្គល ដូចស្គាល់ថា អ្នកនេះជាមនុស្សល្អគួរសេពគប់, អ្នកនេះជាមនុស្សមិនល្អ មិនគួរសេពគប់ជាដើម ។

### ពោជ្ឈង្គ

បុ. ពោជ្ឈង្គ ប្រែដូចម្តេច ?

វិ. ប្រែថា អង្គនៃបញ្ញាជាគ្រឿងត្រាស់ដឹង ។

បុ. ចុះអង្គនៃបញ្ញាជាគ្រឿងត្រាស់ដឹងនោះមានប៉ុន្មាន?

វិ. មាន ៧ យ៉ាង ។

បុ. មាន ៧ យ៉ាងនោះតើអ្វីខ្លះ? ចូររាប់និងអធិប្បាយមកមើល !

វិ. មាន ៧ យ៉ាងនោះគឺ:

**១-សតិ** សេចក្តីរលឹក;

**២-ធម្មវិចយៈ** សេចក្តីពិចារណាធម៌;

៣-វិវិយៈ សេចក្តីព្យាយាម;

៤-បីតិ សេចក្តីផ្តោតចិត្ត;

៥-បស្សន្តិ សេចក្តីស្ងប់ចិត្តនិងអារម្មណ៍;

៦-សមាធិ សេចក្តីតាំងចិត្តខ្ជាប់;

៧-ឧបេក្ខា ចិត្តព្រងើយកន្តើយ ។

បើហៅតាមប្រភេទថា សតិសម្ពោជ្ឈង្គៈ ទៅដោយលំដាប់ ដល់ឧបេក្ខាសម្ពោជ្ឈង្គៈ ។

### អធិប្បាយ

កាលបើបុគ្គលបានប្រកបដោយធម៌ទាំង ៧ ប្រការនេះ ត្រឹមត្រូវហើយ ធម៌នេះនឹងឧបត្ថម្ភទំនុកបម្រុងដល់គ្នានិងគ្នា ឱ្យសម្រេចគុណប្រយោជន៍ដ៏ធំក្រៃលែង ដូចជាមានសតិ បរិបូណ៌ ហើយអាចនឹងតាំងមុខបំពេញព្យាយាម បើកាយចិត្ត ទោរទន់ ក៏ថែមកម្លាំងឱ្យដោយបីតិ បើកម្រើកលើសហួស ប្រមាណទៅ ក៏ត្រូវកាត់កម្លាំងដោយសប្បន្តិ ឱ្យគង់នៅតែល្មម ល្អ មិនបាច់ស្នូយឡើងឬសង្កត់ចុះ ជាចំណែកសមាធិហើយ ត្រូវសម្លឹងមើលដោយឧបេក្ខា ។

ចប់សត្តកៈព្ធក ៧

# អដ្ឋកថៈពួក ៨

## លោកធម៌

បុ. លោកធម៌ ប្រែដូចម្តេច ?

វិ. ប្រែថា ធម៌គ្រប់សង្កត់សត្វលោក ឬថាសត្វលោក ប្រព្រឹត្តទៅតាមធម៌នោះ ហៅថា «លោកធម៌» ។

បុ. ចុះលោកធម៌មានប៉ុន្មានយ៉ាង ?

វិ. មាន ៨ យ៉ាង ។

បុ. មាន ៨ យ៉ាងនោះគឺអ្វីខ្លះ? ចូររាប់មកមើល !

វិ. មាន ៨ យ៉ាងនោះគឺ:

**១-លាភោ** ការមានលាភ;

**២-អលាភោ** ការមិនមានលាភ;

**៣-យសោ** ការមានយស;

**៤-អយសោ** ការមិនមានយស;

**៥-និទ្ធា** ការពិះដៀល ឬបន្តុះបង្ហាច់;

**៦-មសំសា** ការសរសើរ;

**៧-សុខំ** សេចក្តីសុខ;

៨-ទុក្ខំ សេចក្តីទុក្ខ ។

បុ. ព្រះអង្គទ្រង់សម្តែងអំពីបុញ្ញកិរិយាវត្ថុជាហេតុឱ្យកើតលាភមានយស មានគេសរសើរនិងឱ្យកើតសេចក្តីសុខ, ចុះហេតុអ្វីបានជាចាត់ជាលោកធម៌ទៅវិញ? ចូរអធិប្បាយអំពីលោកធម៌ទាំង ៨ ឱ្យសព្វគ្រប់មកមើល !

វិ. បានជាចាត់ជាលោកធម៌នោះ ព្រោះសត្វលោកកាលណាបើមានលាភកើតឡើងច្រើន ចិត្តនោះក៏ប៉ោងឡើងខុសប្រក្រតី, កាលបើខាងលាភចិត្តនោះក៏ថយចុះ, សមដូចពុទ្ធភាសិតសំដែងថា:

លាភេន ឧន្ទតោ, អលាភេន ឱនតោ កាលបើមានលាភចិត្តនោះក៏ភ្លើតភ្លើនហ៊ុំហារមើលងាយគេឯង ដោយអាងខ្លួនមានបុណ្យស័ក្តិ សូម្បីតែញាតិរបស់ខ្លួនក៏មើលងាយដែរ កាលបើខូចបុណ្យស័ក្តិ ចិត្តនោះក៏ជ្រុបចុះសុបសៅអៀនខ្មាសគេ, កាលបើគេត្អូះតិះដៀល ចិត្តនោះក៏ខាងនឹងពាក្យដំណិះដំណៀលនោះ កាលបើគេសរសើរ ចិត្តនោះក៏ជោរឡើង, កាលបើសេចក្តីសុខកើតឡើង ក៏ភ្លេចទុក្ខអស់, កាលណាបើទុក្ខកើតឡើង ក៏កើតសេចក្តីសោយសោក ។



បុ. ចុះលោកធម៌ទាំង ៨ ប្រការនេះ កើតឡើងហើយត្រូវ ពិចារណាដូចម្តេចខ្លះ? ចូរតបមកមើល!

វិ. លោកធម៌ទាំង ៨ ប្រការនេះ ណានីមួយកើតឡើង ហើយ គួរពិចារណាថា: របស់នេះកើតឡើងដល់អាត្មាអញ ហើយ តែថាជារបស់មិនទៀង ជាទុក្ខ មានសេចក្តីប្រែប្រួលជា ធម្មតា គួរឱ្យដឹងពិតតាមធម្មតា កុំឱ្យមកគ្របសង្កត់ចិត្តរបស់ យើងបាន គឺកុំត្រេកអរក្នុងអារម្មណ៍ដែលជាទីប្រាថ្នា កុំ ទោមនស្សក្នុងអារម្មណ៍ដែលជាទីមិនប្រាថ្នា ។

បុ. លោកធម៌ទាំង ៨ នេះ បើបំព្រួញឱ្យខ្លីចុះមកមាន ប៉ុន្មាន?

វិ. បើបំព្រួញឱ្យខ្លីចុះមកមានពីរយ៉ាង ។

បុ. ពីរនោះគឺអ្វីខ្លះ?

វិ. ពីរយ៉ាងនោះគឺ: ឥដ្ឋារម្មណ៍ ១, អនិដ្ឋារម្មណ៍ ១ ។

បុ. ចុះលោកធម៌ណាចាត់ចូលក្នុងឥដ្ឋារម្មណ៍? ណាចាត់ ចូលក្នុងអនិដ្ឋារម្មណ៍?

វិ. លោក, យស, បស័សៈ, សុខ ចាត់ចូលក្នុងឥដ្ឋារម្មណ៍  
ប្រែថា អារម្មណ៍ជាទីប្រាថ្នា; អលោក, អយស, និន្ទា, ទុក្ខ ចាត់  
ចូលក្នុងអនិដ្ឋារម្មណ៍ ប្រែថា អារម្មណ៍មិនជាទីប្រាថ្នា ។  
អធិប្បាយ

មនុស្សយើងគ្រប់គ្នារួមទាំងព្រះអរិយៈផង ក៏ត្រូវជួបប្រទះ  
លោកធម៌នេះដូចគ្នា, បើបុគ្គលដែលដឹងតាមសេចក្តីពិត  
លោកធម៌ក៏គ្រប់សង្កត់ចិត្តមិនសូវបាន, ចំណែកព្រះអរិយៈ  
លោកមិនញាប់ញ័រដោយលោកធម៌ ដូចជាភ្នំជារិការៈនៃថ្មតាន់  
រមែងមិនញាប់ញ័រដោយខ្យល់ដូច្នោះ ។

**សក្ខណៈវិនិច្ឆ័យធម៌វិនិច្ឆ័យ**

បុ. ព្រះធម៌ព្រះវិនិច្ឆ័យរបស់ព្រះសម្មាសម្ពុទ្ធជាម្ចាស់ ដែល  
ឱ្យដឹងថា ធម៌ពិត វិនិច្ឆ័យពិតនោះ អាស្រ័យនឹងធម៌ណាយកមក  
វិនិច្ឆ័យឱ្យដឹងថា នេះជាធម៌ពិត នេះជាធម៌មិនពិតទៅបាន?  
ឧបមាដូចជាមុខប្រឡាក់វត្ថុសខ្មៅ, មានកញ្ចក់សម្រាប់ឆ្លុះ  
បញ្ចាំងឱ្យឃើញស្នាមប្រឡាក់ត្រង់នេះ ត្រង់នោះទៅបាន ចុះ  
ចំណែកធម៌វិនិច្ឆ័យ មានធម៌ណាសម្រាប់ឆ្លុះបញ្ចាំងឱ្យដឹងខុស

ត្រូវដែរឬទេ? បើមានតើមានប៉ុន្មាន? ចូររាប់ឱ្យសព្វគ្រប់  
មកមើល!

វិ. មាន, ហៅថា លក្ខណៈវិនិច្ឆ័យធម៌វិន័យ ៨ យ៉ាងគឺ:

១-ធម៌ណាប្រព្រឹត្តទៅដើម្បីសេចក្តីតម្រេក;

២-ធម៌ណាប្រព្រឹត្តទៅដើម្បីសេចក្តីទុក្ខ;

៣-ធម៌ណាប្រព្រឹត្តទៅសន្សំកងកិលេស;

៤-ធម៌ណាប្រព្រឹត្តទៅដើម្បីសេចក្តីប្រាថ្នាធំ;

៥-ធម៌ណាប្រព្រឹត្តទៅដើម្បីមិនសន្តោស ដោយរបស់  
ដែលមាននៅ គឺមានរបស់នេះហើយ ចង់បានរបស់នោះទៀត  
មិនចេះល្មម;

៦-ធម៌ណាប្រព្រឹត្តទៅដើម្បីច្រឡំច្រឡំដោយពួកគណៈ

៧-ធម៌ណាប្រព្រឹត្តដើម្បីខ្ជិលច្រអូស;

៨-ធម៌ណាប្រព្រឹត្តទៅដើម្បីចិញ្ចឹមក្រ ។

ធម៌ទាំងអម្បាលនេះ គប្បីដឹងថា មិនមែនជាធម៌ មិនមែន  
ជាវិន័យ មិនមែនជាសាសនា, ពាក្យប្រៀនប្រដៅរបស់ព្រះ  
សាស្តាឡើយ ។

ធម៌ណាប្រព្រឹត្តខុសគ្នានឹងលក្ខណៈ ៨ ប្រការ ដូចពោល  
មកហើយគឺ:

១-ធម៌ណាប្រព្រឹត្តទៅដើម្បីប្រាសចាកតម្រេក;

២-ប្រព្រឹត្តទៅដើម្បីប្រាសចាកទុក្ខ;

៣-ប្រព្រឹត្តទៅដើម្បីមិនសន្សំកងកិលេស;

៤-ប្រព្រឹត្តទៅដើម្បីប្រាថ្នាតិច;

៥-ប្រព្រឹត្តទៅដើម្បីសេចក្តីត្រេកអរ ដោយរបស់ដែលមាន  
នៅ;

៦-ប្រព្រឹត្តទៅដើម្បីស្ងាត់ចាកពួកគណៈ;

៧-ប្រព្រឹត្តទៅដើម្បីតាំងសេចក្តីព្យាយាម;

៨-ប្រព្រឹត្តទៅដើម្បីគេចិញ្ចឹមងាយ ។

ធម៌ទាំងអម្បាលនេះ គប្បីដឹងថា ជាធម៌ ជាវិន័យ ជាពាក្យ  
ប្រៀនប្រដៅរបស់ព្រះសាស្តា ។

ព្រះឱវាទានុសាសនី របស់ព្រះអរហំសម្មាសម្ពុទ្ធជាម្ចាស់  
មានច្រើនជាអនេកប្បការ តែគង់រួមមកហៅថា ធម៌និងវិន័យ,  
ព្រះពុទ្ធសាសនាកន្លងមកយូរយារហើយ រមែងមានធម៌វិន័យ  
ប្លមចូលមកជ្រៀតបៀតជ្រែកនៅក្នុងពាក្យប្រៀនប្រដៅ របស់

ព្រះអង្គផងមិនខាន, កាលដែលព្រះអង្គសំដែងលក្ខណៈ  
វិនិច្ឆ័យធម៌វិន័យទុក ក៏ដោយសារតែព្រះអង្គមានពុទ្ធបំណង  
ចង់ឱ្យអ្នកប្រតិបត្តិប្រកាន់ទុកជាលក្ខណៈ ជាគោលនៃការ  
បំពេញវត្តប្រតិបត្តិ ទើបនឹងបានសម្រេចផលដែលខ្លួនប្រាថ្នា  
បើមិនដូច្នោះទេ អ្នកប្រតិបត្តិនោះ អាចនឹងប្រតិបត្តិវង្វេងក្នុង  
ផ្លូវខុស មានផលជាទុក្ខ ខុសចាកសេចក្តីបំណងដើមមិនខាន,  
បានជាព្រះអង្គទ្រង់សំដែងហេតុទាំង ៨ នេះទុកមក ។

**បក្កបាលអង្គ ៨**

**១-សម្មាទិដ្ឋិ** បញ្ញាឃើញប្រពៃគឺឃើញអវិសច្ច ៤;

**២-សម្មាសន្តប្បៈ** ការត្រិះរិះប្រពៃ គឺត្រិះរិះដើម្បីនឹងចេញ  
ចាកកាម ១, ត្រិះរិះក្នុងការមិនព្យាបាទ ១, ត្រិះរិះក្នុងការមិន  
បៀតបៀន ១;

**៣-សម្មាវាចា** វាចាប្រពៃ គឺរៀនចាកវចីទុច្ចរិត ៤;

**៤-សម្មាភម្មន្តៈ** ធ្វើការងារប្រពៃ គឺរៀនចាកទុច្ចរិត ៣;

**៥-សម្មាអនិចៈ** ការចិញ្ចឹមជីវិតប្រពៃ គឺរៀនចាកការ  
ចិញ្ចឹមជីវិតក្នុងផ្លូវខុស:

**៦-សម្មាសមាធិ:** ការព្យាយាមប្រពៃ គឺព្យាយាមក្នុងទិស ៤ ស្ថាន;

**៧-សម្មាសតិ** ការរលឹកប្រពៃ គឺរឭកក្នុងសតិប្បដ្ឋាន ៤;

**៨-សម្មាសមាធិ** ការតាំងចិត្តប្រពៃ គឺចំរើនឈានទាំង៤។

បុ. អដ្ឋង្គិកមគ្គទាំង ៨ នេះ បើចាត់ចូលក្នុងកម្មទាំងបី តើ អង្គណាចូលក្នុងកម្មណា ?

វិ. សម្មាកម្មន្ត្រៈ, សម្មាអាជីវៈ ទាំងពីរនេះចាត់ចូលក្នុង កាយកម្ម; សម្មាវាចា ចាត់ចូលក្នុងវចីកម្ម, សម្មាទិដ្ឋិ, សម្មា-សង្កប្បៈ, សម្មាវាយាមៈ, សម្មាសតិ, សម្មាសមាធិ ទាំង ៥ នេះចាត់ចូលក្នុងមនោកម្ម ។

បុ. អដ្ឋង្គិកមគ្គទាំង៨ នេះ បើចាត់ចូលក្នុងវិជ្ជា និងចរណៈ តើអង្គណាចាត់ចូលក្នុងវិជ្ជា? អង្គណាចាត់ចូលក្នុងចរណៈ?

វិ. សម្មាទិដ្ឋិ, សម្មាសង្កប្បៈ ចាត់ចូលក្នុងវិជ្ជា; សម្មាវាចា, សម្មាកម្មន្ត្រៈ, សម្មាអាជីវៈ, សម្មាវាយាមៈ, សម្មាសតិ, សម្មា-សមាធិ ទាំង ៦ នេះ ចាត់ចូលក្នុងចរណៈ ។

បុ. ចុះបើចាត់ចូលក្នុងខន្ធទាំង ៣ វិញ តើអង្គណាចាត់ ចូលក្នុងខន្ធលា? ចូរបរិយាយ!

វិ. សម្មាវាចា, សម្មាកម្មន្តៈ, សម្មាអាជីវៈ ទាំង ៣ នេះចាត់  
ចូលក្នុងសីលក្ខន្ធន៍; សម្មាវាយាមៈ, សម្មាសតិ, សម្មាសមាធិ  
ទាំង ៣ នេះចាត់ចូលក្នុងសមាធិក្ខន្ធន៍; សម្មាទិដ្ឋិ, សម្មាសង្កប្បៈ  
ទាំង ២ នេះចាត់ចូលក្នុងបញ្ញាខន្ធន៍ ។

បើចាត់ចូលក្នុងត្រៃសិក្ខាវិញ ក៏ដូចខន្ធទាំង ៣ នេះដែរ ។

បុ. ចុះ មគ្គ ប្រែដូចម្តេចទៅ?

វិ. ប្រែថា ផ្លូវ ។

បុ. ផ្លូវនោះដូចម្តេច? ចូរអធិប្បាយ!

វិ. ផ្លូវដែលបុគ្គលនឹងធ្វើដំណើរដោយវិចីចត្ត ក្នុងការ  
ប្រតបត្តិធម៌ ដើម្បីដល់នូវទីបំផុតនៃទុក្ខ គឺព្រះនិព្វាន ។

បុ. មគ្គៈ ប្រែបានតែប៉ុណ្ណឹង ឬមានប្រែទៅទៀតដែរ?  
ចូរមកមើល !

វិ. មានប្រែតទៅទៀត, ដូចបទវិគ្រោះថាៈ កិលេសេ  
មាតី,តិ មគ្គោ ប្រែថា សភាវៈណាសម្លាប់នូវកិលេសទាំង-  
ឡាយ សភាវៈនោះឈ្មោះថា <<មគ្គ>> បានដល់មគ្គទាំង ៤  
មានសោតាបត្តិមគ្គជាដើម ។

ចប់អដ្ឋកថៈព្យក ៨

# នវកៈព្វក ៩

មលៈ ៩ យ៉ាង

១-កោធនៈ សេចក្តីក្រោធិ៍;

២-មត្តៈ លុបគុណគេ;

៣-ឥស្សន្ទ ឬស្យាគេ, ច្រណែនគេ;

៤-មច្ឆរិយៈ សេចក្តីកំណាញ់;

៥-មាយា បិទោសទុក;

៦-សាថេយ្យៈ អ្នកអំនួត;

៧-មុសា និយាយកុហក;

៨-ទិដ្ឋិ យល់ឃើញខុស ។

បុ. មលៈ ប្រែដូចម្តេច ?

វិ. ប្រែថា សេចក្តីសៅហ្មងនៃចិត្ត ដែលកើតព្រោះ សង្គិលេសធម៌ ៩ ប្រការនេះ គ្របសង្កត់រុំស្រោប, សូម្បីគិត នឹងធ្វើអ្វី ក៏មិនស្រឡះច្បាស់លាស់ ។

បុ. គ្រឿងមន្ទិលទាំងពួង បើប្រឡាក់មានវត្ថុសម្រាប់លាង ដូចជាសំពត់ប្រឡាក់មានសាប៊ូសម្រាប់ដុសជាដើម, ចុះដូច



ចិត្តប្រឡាក់នូវមន្ទិលទាំង ៩ នេះ តើមានធម៌ណាសម្រាប់ដុស  
លាងដែរឬទេ?

វិ. មន្ទិលទាំង ៩ នេះកើតឡើង មានធម៌សំរាប់កំចាត់ដូច  
តទៅនេះ គឺសេចក្តីក្រោធកើតឡើង គប្បីកំចាត់ដោយករុណា,  
សេចក្តីលុបគុណគេកើតឡើង គប្បីកំចាត់ដោយកតញ្ញូ  
កតវេទិតាធម៌, ឫស្សាកើតឡើងគប្បីកំចាត់ដោយការចម្រើន  
មុទិតាចិត្ត, សេចក្តីកំណាញ់កើតឡើង គប្បីកំចាត់ដោយទានៈ  
និងចាគៈ, មាយាកើតឡើង គប្បីកំចាត់ដោយការមិនមាន  
ពុតត្បុត គឺសច្ចៈសេចក្តីពិត, អ្នកអាងកើតឡើង គប្បីកំចាត់  
ដោយអត្តញ្ញតា, និយាយកុហកកើតឡើង គប្បីកំចាត់ដោយ  
វិចីសច្ចៈ, សេចក្តីប្រាថ្នាលាភកើតឡើង គប្បីកំចាត់ដោយ  
សន្តោស, សេចក្តីឃើញខុសកើតឡើង គប្បីកំចាត់ដោយ  
សម្មាទិដ្ឋិសេចក្តីឃើញត្រូវ ។

ចប់នវកថ្តក ៩

**ទសកៈពួក ១០**

**អកុសលកម្មបថ ១០**

ចាត់ជាកាយកម្ម (គឺធ្វើដោយកាយ) ៣ យ៉ាង

១-**ធាណតិធាត** ធ្វើសត្វមានជីវិតឱ្យធ្លាក់កន្លងគឺសម្លាប់សត្វ;

២-**អទិន្នានន** កាន់យករបស់ដែលម្ចាស់របស់គេមិនបានឱ្យ;

៣-**កាមេសុមិច្ឆាចារៈ** ប្រព្រឹត្តខុសក្នុងកាមទាំងឡាយ;

ចាត់ជាវចីកម្ម (គឺធ្វើដោយវាចា) ៤ យ៉ាង

៤-**មុសាវាទ** និយាយកុហក;

៥-**មិសុណាវាចា** និយាយពាក្យញុះញង់;

៦-**ឆរុសវាចា** និយាយពាក្យចាក់ដោតគេ;

៧-**សម្មប្បលាបៈ** និយាយពាក្យរោយរាយឥតប្រយោជន៍;

ចាត់ជាមនោកម្ម (គឺធ្វើដោយចិត្ត) ៣ យ៉ាង

៨-**អតិជ្ឈ** លោភចង់បានរបស់គេ;

៩-**ព្យាធាន** ប្រទូស្តរ៉ាយគេ;

១០-**មិច្ឆាទិដ្ឋិ** ឃើញខុសចាកគន្លងធម៌ ។

អកុសលកម្មបថ ១០ យ៉ាងនេះ ជាផ្លូវមិនគួរដើរឡើយ ។

បុ. ចូរអធិប្បាយ អកុសលកម្មបថ និងទុច្ចរិត ផ្សេងគ្នា ឬដូចគ្នា ?

វិ. ផ្សេងគ្នា ដូចតទៅនេះ ៖

អកុសលកម្មបថ និងទុច្ចរិត ដូចគ្នាដោយលក្ខណៈ តែ ផ្សេងគ្នាដោយសេចក្តីបំណង, អកុសលកម្មបថ បំណងផល នៃសេចក្តីប្រព្រឹត្តថា បុគ្គលដែលប្រព្រឹត្តនឹងទៅកាន់ទុគ្គតិ, ចំណែកទុច្ចរិត បំណងយកសេចក្តីប្រព្រឹត្តិអាក្រក់ថា ជាហេតុ ឱ្យបានទទួលផលអាក្រក់ ។

អ្នកដែលប្រព្រឹត្តអកុសលកម្មបថ ១០ ប្រការនេះ ឬសូម្បី តែខ្លះៗក្តី មានជីវិតរស់នៅក្នុងលោកនេះ ក៏បានទទួលផល អាក្រក់ផ្សេងៗ មានសូន្យលាភសូន្យយស ខូចឈ្មោះសម្លេង នឹងត្រូវគុកច្រវាក់ជាដើម, ដល់សូន្យអស់ជីវិតទៅហើយ កម្ម ១០ ប្រការនេះ រមែងនាំទៅកាន់ទុគ្គតិ មាននរកជាដើម មិនខាន ។

**កុសលកម្មបថ ១០**

ចាត់ជាកាយកម្ម ៣ យ៉ាង

**១-បាណាតិបាតា វេរេមណី** វៀរចាកការធ្វើជីវិតសត្វឱ្យ  
ធ្លាក់ចុះកន្លង;

**២-អទិន្ធានា វេរេមណី** វៀរចាកការកាន់យករបស់  
ដែលម្ចាស់របស់គេមិនបានឱ្យ;

**៣-កាមេសុ មិច្ឆាចារា វេរេមណី** វៀរចាកការប្រព្រឹត្តិ  
ខុសក្នុងកាមទាំងឡាយ ។

ចាត់ជារថីកម្ម ៤ យ៉ាង

**៤-មុសាវាទា វេរេមណី** វៀរចាកនិយាយពាក្យកុហក;

**៥-មិសុណាយ វាចាយ វេរេមណី** វៀរចាកនិយាយ  
ពាយក្យញ្ចុះញង់;

**៦-ធុរុសាយ វាចាយ វេរេមណី** វៀរចាកនិយាយពាក្យ  
ចាកដោត;

**៧-សម្មប្បលាទា វេរេមណី** វៀរចាកនិយាយពាក្យ  
រោយរាយតតប្រយោជន៍ ។

ចាត់ជាមនោកម្ម ៣ យ៉ាង

៨-អនតិជ្ឈា មិនលោភចង់បានរបស់គេ;

៩-អព្យាធានៈ មិនប្រទូស្តរ៉ាយគេ;

១០-សម្មាទិដ្ឋិ ឃើញត្រូវតាមគន្លងធម៌ ។

កម្ម ១០ យ៉ាងនេះជាផ្លូវបុណ្យគួរដើរ, ក្នុងកុសលកម្មបថ ១០ ប្រការនេះ, អ្នកសិក្សាគប្បីសិក្សា គប្បីជ្រាប ដោយន័យ ដែលផ្ទុយគ្នានឹងអកុសលកម្មបថដែលបានពោលមកហើយ ។

បុ. កម្មៈ ប្រែដូចម្តេច ?

វិ. ប្រែថា អំពើដែលបុគ្គលគប្បីធ្វើ ។

បុ. ចំណែកអកុសលកម្មបថ ដែលធ្វើគឺសម្លាប់សត្វ, លួច ទ្រព្យគេជាដើមចុះ គួរថាអំពើដែលបុគ្គលគប្បីធ្វើ, ចុះដូចជា កុសលកម្មបថ គឺឈប់សម្លាប់សត្វ, ឈប់លួចទ្រព្យគេជាដើម, ហេតុដូចម្តេច ក៏ប្រែថាធ្វើដែរ? តើធ្វើដូចម្តេច? ចូរសំដែង ហេតុផល!

វិ. កុសលកម្មបថ ក៏ជាអំពើដែលបុគ្គលគួរធ្វើ ពិតមែនតែ ឈប់សម្លាប់សត្វ ប៉ុន្តែធ្វើដោយចេតនាដែលរៀន, បើទេទេៗ

ហើយមិនរៀរ ក៏មិនឈ្មោះថាកុសលកម្មបថបាន ដូចមានន័យ  
ថា:

កាយទុច្ចរិតំ បហាយ កាយសុចរិតំ ភាវេតិ  
លះកាយទុច្ចរិត ចម្រើនកាយសុចរិត, ទើបបានឈ្មោះថា  
កុសលកម្មបថបាន, បានជាប្រែថាធ្វើៗ ត្រង់ចម្រើនសុចរិតឱ្យ  
កើតឡើងគ្រប់ទ្វារទាំង ៣ (២) ។

**បុញ្ញកិរិយាវត្ថុ ១០ យ៉ាង**

- ១-ទានមយៈ បុណ្យសម្រេចដោយការបរិច្ចាគទាន;
- ២-សីលមយៈ បុណ្យសម្រេចដោយការរក្សាសីល;
- ៣-ការាមយៈ បុណ្យសម្រេចដោយការចំរើនការវនា;
- ៤-អបចាយនមយៈ បុណ្យសម្រេចដោយការប្រព្រឹត្តិ  
បន្ទន់ខ្លួនដល់លោកអ្នកធំ;

<sup>2</sup> កម្មបថទាំងពីរចំណែកនេះ, ចូលមើលក្នុងប្រស្នាគិហិប្បតិបត្តិឯនោះ ទើបមានសេចក្តីពិស្តារ ។

៥-វេយ្យាវច្ឆមយៈ បុណ្យសម្រេចដោយការជួយខ្លួន  
ខ្លាយក្នុងកិច្ចដែលត្រូវ;

៦-បត្តិទានមយៈ បុណ្យសម្រេចដោយការឱ្យចំណែក  
បុណ្យ;

៧-បត្តានុមោទនាមយៈ បុណ្យសម្រេចដោយការ  
អនុមោទនាចំណែកបុណ្យ;

៨-ធម្មស្សវនមយៈ បុណ្យសម្រេចដោយការស្តាប់ធម៌;

៩-ធម្មទេសនាមយៈ បុណ្យសម្រេចដោយការសំដែងធម៌;

១០-ទិដ្ឋុដុកម្មៈ ការធ្វើសេចក្តីឃើញឱ្យត្រង់ ។

បុ. បុញ្ញកិរិយាវត្ថុទាំង ១០ បើបំព្រួញឱ្យខ្លីចុះមក មាន  
ប៉ុន្មាន ?

វិ. បើបំព្រួញឱ្យខ្លីចុះមក មាន ៣ យ៉ាង ។

បុ. មាន ៣ យ៉ាងនោះគឺអ្វីខ្លះ? ចូររាប់មកមើល !

វិ. មាន ៣ យ៉ាងនោះគឺ: ទានមយៈ១, សីលមយៈ ១,  
ការវនាមយៈ ១ ។

បុ. ចុះបុញ្ញកិរិយាវត្ថុ ៧ ដែលនៅនោះ, ណាសង្គ្រោះចូល  
ក្នុងទាន? ណាសង្គ្រោះចូលក្នុងសីល, ណាសង្គ្រោះចូលក្នុង  
ការវនា?

វិ. បត្តិទានមយៈ ១, បត្តានុមោទនាមយៈ ១ ទាំងពីរនេះ  
សង្គ្រោះចូលក្នុងទានមយៈ; អបចាយនមយៈ ១, វេយ្យាវច្ច-  
មយៈ ១ ទាំងពីរនេះ សង្គ្រោះចូលក្នុងសីលមយៈ; ធម្មស្សវន-  
មយៈ ១, ធម្មទេសនាមយៈ ១, ទុដ្ឋុជុកម្មៈ ១ ទាំង ៣ នេះ  
សង្គ្រោះចូលក្នុងការវនាមយៈ ។

បុ. បុញ្ញកិរិយាវត្ថុទាំង ១០ បើចែកដោយពិស្តារទៅទៀត  
តើមានប៉ុន្មាន?

វិ. បើចែកដោយពិស្តារទៅទៀតមាន ៨០ ។

បុ. មាន ៨០ នោះ តើចែកដូចម្តេច?

វិ. ចែកដូច្នោះគឺ: យកមហាកុសល ៨ ក្នុងអភិធម្មមកគុណ  
នឹងបុញ្ញកិរិយាវត្ថុ ១០ ត្រូវជា ៨០ ។



**ធម៌ដែលបញ្ចូលិតគួរពិចារណារឿយៗ ១០ យ៉ាង**

១-វេរឆ្មាយម្ហិ អដ្ឋបកតោ អាត្មាអញមានភេទ  
ផ្សេងចាកគ្រហស្ថហើយ អាការកិរិយាណារបស់សមណៈ  
អាត្មាអញ ត្រូវធ្វើអាការកិរិយានោះ;

២-បរហ្មជិតន្ទា មេ ដីរិកា ការចិញ្ចឹមជីវិតរបស់  
អាត្មាអញ អាស្រ័យដោយអ្នកដទៃ អាត្មាអញគួរធ្វើខ្លួនឱ្យ  
គេចិញ្ចឹមងាយ;

៣-អញ្ញោ មេ អាភហ្សោ ករណីយោ អាការ-  
កិរិយា កាយ, វាចា យ៉ាងដទៃៗ ដែលអាត្មាអញនឹងត្រូវធ្វើ  
ឱ្យល្អប្រពៃឡើងទៅជាងនេះ នៅមានទៀត មិនមែនអស់  
ត្រឹមប៉ុណ្ណោះទេ;

៤-កត្វិ នុខោ មេ អត្តា សីលតោ ន ឧបវេទតិ  
ខ្លួនអាត្មាអញ តិះដៀលខ្លួនរបស់អាត្មាអញ ដោយសីលបាន  
ឬទេ?;

៥-កត្វិ នុខោ មំ អនុវិច្ឆ វិញ្ញូ សព្វហ្មចារី  
សីលតោ ន ឧបវេទ្តិ ពួកសព្វហ្មចារី អ្នកដឹងទាំងឡាយ

ពិចារណាហើយ មិនតិះដៀលអាត្មាអញព្រោះសីល (មិន  
បរិបូណ៌) បានដែរឬទេ?

៦-សព្វេហិ មេ បិយេហិ មនាមេហិ នាណកាវោ  
វិនាកាវោ អាត្មាអញ នឹងត្រូវព្រាត់ប្រាសចាករបស់ជាទី  
ស្រឡាញ់ពេញចិត្តទាំងអស់;

៧-កម្មស្ស កោម្ហិ អាត្មាអញមានកម្មជារបស់ខ្លួន  
ធ្វើល្អ នឹងបានល្អ ធ្វើអាក្រក់នឹងបានអាក្រក់;

៨-កថម្ហតស្ស មេ រត្តិនិវា វិតិបតន្តិ ថ្ងៃនិងយប់  
កន្លងទៅៗ ឥឡូវនេះ អាត្មាអញបានធ្វើអ្វីខ្លះ?;

៩-កច្ចិ នុខោហំ សុញ្ញាតារ អភិរមាមិ  
អាត្មាអញត្រេកអរក្នុងទីស្ងាត់ដែរឬទេ?;

១០-អត្ថិ នុ ខោ មេ ឧត្តរិមនុស្សធម្មោ គុណ-  
វិសេសរបស់អាត្មាអញនៅមានឬទេ? បើពួកសព្វហ្មចារឹមក  
សួរក្នុងបច្ច័មកាល តើអាត្មាអញនឹងមិនអៀនខ្មាសទេឬ? ។

បុ. ធម៌ ១០ ប្រការនេះ បើបព្វជិតពិចារណា មាន  
ប្រយោជន៍ដូចម្តេចខ្លះ? ចូរអធិប្បាយ!

វិ. អធិប្បាយថា: ការពិចារណាធម៌ ១០ ប្រការនេះ ក៏ដើម្បីនឹងឱ្យរំពឹងដល់ភេទអាជីវចរិយា មារយាទ ស្ថានទីនិងគុណវិសេស ការរំពឹងដោយអាការៈដូច្នោះ ជាឧបាយជាគ្រឿងដាស់តឿនចិត្តឱ្យប្រព្រឹត្តល្អ, ប្រតិបត្តិត្រឹមត្រូវ ប្រកបដោយសេចក្តីព្យាយាមជាគ្រឿងអប់រំចិត្តឱ្យស្ងប់ស្ងាត់ ឱ្យខ្វល់ខ្វាយបណ្តុះចំណេះវិជ្ជាប្រាជ្ញា រួមសេចក្តីទៅថា ជាប្រយោជន៍ឱ្យបានសម្រេចផលដែលជាលោកិយៈ និងលោកុត្តរៈ ។

បុ. ធម៌ទាំង ១០ យ៉ាងនេះ គួរតែពិចារណាតែបញ្ចជិតឬ? ឬគ្រហស្ថ?

វិ. គ្រហស្ថក៏គួរពិចារណាបានខ្លះដែរ ។

បុ. គួរពិចារណាបានខ្លះនោះតើ ខ ណាខ្លះ ចូរប្រាប់ឱ្យសព្វគ្រប់មកមើល!

វិ. ធម៌ដែលត្រូវពិចារណាបាននោះ គឺតាំងពីទី ៤ ដល់ទី ៩ ទាំង ៦ នេះ គ្រហស្ថគួរពិចារណារឿយៗ បានដូចបញ្ចជិតដែរ ។

## នាថករណធម៌

បុ. នាថករណធម៌ ប្រែដូចម្តេច?

វិ. ប្រែថា ធម៌ធ្វើនូវទីពឹង ។

បុ. នាថករណធម៌នោះ តើមានប៉ុន្មានយ៉ាង? ចូររាប់ឱ្យសព្វគ្រប់មកមើល!

វិ. មាន ១០ យ៉ាងគឺ:

**១-សីលៈ** រក្សាកាយវាចាឱ្យរៀបរយ;

**២-ពាហុសច្ចៈ** ភាពជាអ្នកបានឮបានស្តាប់ច្រើន;

**៣-កល្យាណមិត្តភាព** ភាពជាអ្នកមានមិត្តល្អ;

**៤-សោវចស្ស្តភាព** ភាពជាអ្នកប្រដៅងាយ;

**៥-កិករណិយេសុ ទុក្ខភាព** ភាពជាអ្នករងឯងជួយយកចិត្តទុកដាក់ក្នុងកិច្ចផ្សះផ្សាសំភក្តី-សាមណេរផងគ្នា;

**៦-ធម្មភាសភាព** សេចក្តីប្រាថ្នាក្នុងធម៌ដែលត្រូវ;

**៧-វិវិយៈ** ព្យាយាមដើម្បីនឹងលះបង់សេចក្តីអាក្រក់ប្រព្រឹត្តសេចក្តីល្អ;

**៨-សន្តោសៈ** ត្រេកអរដោយសំពត់ស្លៀកដណ្តប់ អាហារ  
ទីដេកនិងទីអង្គុយ តាមបានតាមមាន មិនមានការឆ្អឹងឆ្អែ;

**៩-សតិ** ចាំការដែលធ្វើនិងការដែលនិយាយ សូម្បីយូរៗ  
បាន;

១០-បញ្ញា ដឹងក្នុងកងសង្ខារតាមសេចក្តីពិត ។

បុ. ចូរអធិប្បាយនាថករណធម៌ទាំង ១០ នោះមកមើល?

វិ. អធិប្បាយថាៈ ព្រះពុទ្ធភាសិតថាៈ អ្នកទាំងឡាយ ចូរ  
មានធម៌ជាទីពឹងចុះ កុំឱ្យមានរបស់ដទៃក្រៅពីធម៌ ជាទីពឹង  
ឡើយ, អ្នកដែលមិនមានទីពឹងរមែងនៅលំបាក ដូចជាមនុស្ស  
ដែលមិនមានទីពឹងក្នុងបច្ចុប្បន្ននេះ រមែងមានសេចក្តីទុក្ខ  
លំបាកយ៉ាងណា, ចំណែកមនុស្សដែលមិនមានធម៌ជាទីពឹង  
ក៏តែងមានសេចក្តីទុក្ខលំបាកក្នុងបរលោកដូច្នោះដែរ ដូច្នោះ  
ព្រោះមានព្រះពុទ្ធបំណង ដើម្បីឱ្យបំពេញនាថករណធម៌ទាំង  
១០ ប្រការនេះ អ្នកដែលបំពេញនាថករណធម៌ដោយបរិបូណ៌  
ឬត្រឹមតែឯកទេសក៏ដោយ ធម៌ទាំងអម្បាលនេះ ក៏ជាទីពឹង  
ដល់បុគ្គលនោះ តាមសមគួរដល់សេចក្តីប្រតិបត្តិតាំងអំពីជាន់  
ទាបរហូតដល់ជាន់ខ្ពស់ គឺលោកុត្តរធម៌ ។

### កថាវត្ថុ

បុ. កថាវត្ថុ ប្រែដូចម្តេច?

វិ. ប្រែថា ពាក្យដែលគួរពោល គួរនិយាយ ។

បុ. កថាវត្ថុនោះ មានប៉ុន្មានយ៉ាង? ចូររាប់ឱ្យសព្វគ្រប់ មកមើល !

វិ. មាន ១០ យ៉ាងគឺ:

**១-អមិច្ឆកថា** ពាក្យពោលដឹកនាំឱ្យមានសេចក្តីប្រាថ្នាតិច;

**២-សន្តុដ្ឋិកថា** ពាក្យពោលដឹកនាំឱ្យមានសន្តោស ត្រេកអរដោយបច្ច័យ តាមបានតាមមាន;

**៣-មនិវេកកថា** ពាក្យពោលដឹកនាំឱ្យស្ងាត់កាយស្ងាត់ចិត្ត;

**៤-អសំសគ្គកថា** ពាក្យពោលដឹកនាំមិនឱ្យច្របូកច្របល់;

**៥-វិវិយារម្ភកថា** ពាក្យពោលដឹកនាំឱ្យប្រារព្ធសេចក្តី ព្យាយាម;

**៦-សីលកថា** ពាក្យពោលដឹកនាំឱ្យតាំងនៅក្នុងសីល;

**៧-សហធិកថា** ពាក្យពោលដឹកនាំឱ្យធ្វើចិត្តឱ្យនឹង;

**៨-មញ្ញកថា** ពាក្យពោលដឹកនាំឱ្យកើតបញ្ញា;

**៩-វិបត្តិកថា** ពាក្យពោលដឹកនាំឱ្យធ្វើចិត្តឱ្យផុតចាក  
កិលេស;

**១០-វិបុត្តិញ្ញាណទស្សនកថា** ពាក្យពោលដឹកនាំឱ្យកើត  
សេចក្តីឃើញសភាវៈដែលចិត្តផុតចាកកិលេស ។

បុ. ចូរអាងហេតុផលនៃកថាវត្ថុទាំង ១០ យ៉ាងនោះមក  
មើល?

វិ. កថាវត្ថុទាំង ១០ យ៉ាងនេះអាងព្រះបុណ្ណមន្តានិបុត្តត្ថេរ  
តាមប្រវត្តិពោលថា: លោកជាទីស្រឡាញ់ ជាទីគោរពរបស់  
បរិស័ទនិងប្រជុំជន ក៏តែលោកប្រកបដោយធម៌ទាំង ១០  
ប្រការនេះ ហើយបង្រៀនប្រៀនប្រដៅបរិស័ទឱ្យតាំងនៅក្នុង  
ធម៌ទាំងនោះៗ ផង ។

កាលបើយើងពិចារណាកថាវត្ថុ ១០ ប្រការនេះតែ១ខៗ  
ហើយក៏នឹងឃើញបានសុទ្ធតែផលយ៉ាងវិសេសវិសាល ឱ្យ  
កើតប្រយោជន៍ខ្លួន និងប្រយោជន៍អ្នកដទៃទាំងពីរចំណែក,  
ព្រោះហេតុនេះ ទើបឈ្មោះថា កថាវត្ថុ គឺពាក្យដែលគួរ  
និយាយដូចពោលមកហើយ ។

### អនុស្សតិ

បុ. អនុស្សតិ ប្រែដូចម្តេច?

វិ. ប្រែថា រព្វកនូវអារម្មណ៍ដែលគួរនឹក ។

បុ. អារម្មណ៍ដែលគួរនឹកនោះមានប៉ុន្មានយ៉ាង? ចូររាប់មកមើល!

វិ. មាន ១០ យ៉ាងគឺ:

១-**ពុទ្ធានុស្សតិ** រព្វកដល់គុណព្រះពុទ្ធជាម្ចាស់;

២-**ធម្មានុស្សតិ** រព្វកដល់គុណរបស់ព្រះធម៌;

៣-**សង្ឃានុស្សតិ** រព្វកដល់គុណរបស់ព្រះសង្ឃ;

៤-**សីលានុស្សតិ** រព្វកដល់សីលរបស់ខ្លួន;

៥-**ចាគានុស្សតិ** រព្វកដល់ទានដែលខ្លួនបានបរិច្ចគហើយ;

៦-**ទេវតានុស្សតិ** រព្វកដល់គុណធម៌ដែលធ្វើមនុស្សឱ្យកើតជាទេវតា;

៧-**មរណានុស្សតិ** រព្វកដល់សេចក្តីស្លាប់ដែលនឹងមានមកដល់ខ្លួន;



**៨-កាយគតានុស្សតិ** រព្វកទ្ធិទៅក្នុងកាយ ឱ្យឃើញថា មិនល្អ ស្មោកគ្រោក គួរខ្ពើមរអើម;

**៩-អនាធានុស្សតិ** តាំងសតិកំណត់ខ្យល់ដកដង្ហើមចូល ចេញ;

**១០-ឧបសមាទានុស្សតិ** រព្វកដល់គុណព្រះនិព្វាន ដែល ជាទីរម្ងាប់កិលេស និងទុក្ខ ។

បុ. ហេតុដូចម្តេចបានជារព្វកគុណរបស់ព្រះពុទ្ធច្ប នោះ មានគុណដូចម្តេច ?

វិ. បានជារព្វកគុណព្រះពុទ្ធនោះ, ព្រោះព្រះពុទ្ធប្រៀន ប្រដៅ សម្តែងធម៌ទេសនាប្រោសសត្វឱ្យបានសេចក្តីសុខ ក្នុង លោកនេះ និងលោកខាងមុខ និងព្រះនិព្វានជាទីបំផុត ។

បុ. ព្រះពុទ្ធមានគុណទៅលើសត្វលោកទាំងអស់ ឬនៅ សល់ខ្លះដែរ?

បុ. ព្រះពុទ្ធមានគុណ គឺផ្សាយព្រហ្មវិហារធម៌ចំពោះសព្វ សត្វទាំងអស់ឥតវេសមុខ, សត្វណាមានឧបនិស្ស័យ រមែង បានសម្រេចប្រយោជន៍ជាតិនេះ និងជាតិខាងមុខ និង

ប្រយោជន៍ព្រះនិព្វាន, សត្វណាតតឧបនិស្ស័យ ក៏ខានបាន សម្រេចប្រយោជន៍ទាំង ៣ នោះទៅ ។

បុ. ព្រះពុទ្ធប្រោសបានតែមនុស្សដែលមានឧបនិស្ស័យ ទេឬ?

វិ. ប្រោសបានតែមនុស្សដែលមានឧបនិស្ស័យទេ, ដូច មានក្នុងព្រះនាម «បុរិសទម្មសារថិ» នោះស្រាប់ ។

បុ. បើព្រះពុទ្ធប្រោសបានតែមនុស្សដែលមានឧបនិស្ស័យ មនុស្សតតឧបនិស្ស័យប្រោសមិនបាន, ចុះហេតុដូចម្តេចបាន ជាថាមានគុណ? បើប្រោសបានមនុស្សដែលមានឧបនិស្ស័យ ស្រាប់ ?

វិ. បានជាថាមានគុណនោះ ទុកជាមានឧបនិស្ស័យស្រាប់ ក៏ឧបនិស្ស័យនោះកើតដោយសារព្រះពុទ្ធ ព្រះពុទ្ធចាប់កសាង ជាពុទ្ធកូមិមក សត្វមានឧបនិស្ស័យនោះ ក៏តាំងសេចក្តីប្រាថ្នា ឱ្យជួបនឹងព្រះពុទ្ធ, ដូចព្រះពុទ្ធបរមគ្រូយើងនេះ លោកតាំង ប្រាថ្នាពុទ្ធកូមិបញ្ញាធិក ទ្រង់ព្រះនាមថា សមណគោតមតរៀង មក ហើយសត្វណាដែលកើតខាងក្រោយ កសាងទានសីល

ក៏តាំងប្រាថ្នាថា ឱ្យជួបព្រះសមណគោតម ព្រោះព្រះពុទ្ធជា ប្រមុខរបស់សត្វទាំងអស់ បានជាថាមានគុណ ។

បុ. ព្រះពុទ្ធមានគុណ សំដែងធម៌ប្រោសសត្វ និងព្រះ សង្ឃលោកប្រតិបត្តិធម៌វិន័យ ហើយលោកប្រៀនប្រដៅសត្វ ឱ្យប្រតិបត្តិតាមធម៌វិន័យ គួរថាមានគុណចុះ, ព្រះធម៌មាន គុណដូចម្តេច បើមានគុណទៅលើព្រះពុទ្ធ និងព្រះសង្ឃ ឯនោះហើយ គួរតែថាព្រះធម៌នេះឥតគុណ, ប្រៀបឧបមាដូច អ្នកដំណើរតាមទៅអត់បាយ ដើរទៅជួបអ្នកស្រុកគេឱ្យបាយ ទទួលទាននិងឱ្យផ្ទះដេក តើមានគុណទៅលើបាយ ឬក៏មាន គុណអ្នកដែលឱ្យ ? ត្រង់នេះថាមានគុណទៅលើអ្នកផ្ទះយ៉ាងណា ចំណែកព្រះពុទ្ធនិងព្រះសង្ឃគួរថាមានគុណ ព្រោះទុក ដូចជាអ្នកម្ចាស់បាយនិងម្ចាស់ផ្ទះ; ចុះចំណែកព្រះធម៌នេះ ហេតុដូចម្តេចក៏ថាមានគុណដែរ ? បើមានគុណតើគុណនោះ ដូចម្តេច? ចូរអធិប្បាយឱ្យពិស្តារមកមើល !

វិ. ព្រះធម៌មានគុណដល់សត្វលោកទាំងអស់ពិតប្រាកដ ត្រង់នេះប្រៀបដូចម្ចាស់នោះមិនសមទេ, ប្រៀបដូច្នោះទើប សម ដូចរឿងតទៅនេះ មនុស្សកំសត់ម្នាក់ដើរតាមផ្លូវទៅ

លំបាករកទីពឹងគ្មាន ដើរទៅជួបនឹងបុរសម្នាក់នៅដើមផ្លូវ គេ  
មានមេត្តាអាណិតអាសូរ គេចង្អុលប្រាប់ផ្ទះថា នៅទិសខាង  
ត្បូងមានសេដ្ឋីម្នាក់ គេមានចិត្តមេត្តាសង្គ្រោះអ្នកកំសត់ទុគ៌ត  
ណាស់ អ្នកក្រខ្យត់ណាដែលទៅនៅជាមួយនឹងគេហើយ តែង  
បានសេចក្តីសុខ ចម្រើនរាល់ៗ រូប ហេតុនេះ អ្នកឯងចូរទៅឱ្យ  
បានឆាប់ទៅ! បុរសនោះបានស្តាប់ហើយក៏ប្រញាប់រលះរលាំង  
ទៅ បានឃើញផ្ទះសេដ្ឋីនោះមែន ក៏គោរពប្រតិបត្តិតាមខ្លួនជា  
អ្នកកំសត់ទុគ៌ត សុំនៅជ្រកកោនដោយសារសេដ្ឋីនោះៗ ក៏  
ព្រមឱ្យនៅតាមសុំ ខ្លួនក៏យកចិត្តទុកដាក់ក្នុងកិច្ចការរស់ប្រ  
សេដ្ឋីនោះឥតធ្វេសប្រហែស សេដ្ឋីក៏ពេញចិត្តនឹងគំនិត  
មារយាទទើបគិតថា បុរសនេះមានប្រកាមារយាទល្អណាស់  
គួរអញ្ជើងឱ្យកូនធ្វើជាភរិយា អាចនឹងរក្សាទ្រព្យមត់ករបស់  
អញបាន គិតដូច្នោះហើយក៏ហៅបុរសនោះមកផ្សំផ្គុំនឹងធីតា  
របស់ខ្លួនឱ្យទៅជាស្វាមីភរិយា លុះអំណើះពីសេដ្ឋីនោះទៅ  
បុរសនោះក៏បានឡើងជាសេដ្ឋី រឿងនេះយ៉ាងណា ព្រះពុទ្ធដូច  
ជាអ្នកប្រាប់ផ្លូវ ដូចពុទ្ធភាសិតថា អក្ខតារោ តថាគតា ព្រះ  
តថាគតទាំងឡាយអ្នកប្រាប់ផ្លូវ ដូចជាបុរសអ្នកប្រាប់ផ្លូវ

ចំណែកព្រះធម៌ដូចជាសេដ្ឋីអ្នកទំនុកបម្រុងឱ្យបានមានឡើង  
រឿងនេះក៏មានឧបមេយ្យដូច្នោះដែរ, បានជាថាព្រះធម៌នេះ  
មានគុណដល់សត្វ ។ ប្រៀបម្យ៉ាងទៀត ឧបមាដូចគ្រូពេទ្យ  
និងថ្នាំ ចំណែកព្រះធម៌ដូចថ្នាំ ចំណែកព្រះសង្ឃដូចជាអ្នក  
ថែរក្សាជម្ងឺ ដូចពុទ្ធភាសិតថា **ពុទ្ធន្នា បហារេច្ឆោ** ព្រះពុទ្ធដូច  
ជាគ្រូពេទ្យយ៉ាងធំ **ធម្មោ ឱសថោ** ព្រះធម៌ជាឱសថយ៉ាង  
វិសេស **សង្ឃោ បុណ្ណាក្ខត្តោ** ព្រះសង្ឃជាស្រែបុណ្យ ផ្សំហេតុ  
ទាំងអស់ ទើបជម្ងឺនោះជាទៅបាន បានជាថាព្រះពុទ្ធ-ធម៌-  
សង្ឃ មានគុណដល់សត្វលោក ។

បុ. ចូរអធិប្បាយអនុស្សតិទាំង ១០ នោះមកមើល ?

វិ. អធិប្បាយថា ការរលឹកដល់ព្រះពុទ្ធគុណ **អរហំ** ជាដើម  
ហៅថា រព្វកដល់គុណព្រះពុទ្ធជាម្ចាស់, រព្វកបទថា **ស្វាគ្វាតោ**  
ជាដើម ហៅថា រព្វកដល់គុណព្រះធម៌, រព្វកបទថា  
**សុប្បដិបន្តោ** ជាដើម ហៅថា រព្វកដល់គុណព្រះសង្ឃ, រព្វក  
សីលដែលខ្លួនរក្សា ហៅថា **សីលានុស្សតិ**, រព្វកទានដែលខ្លួន  
បានបំពេញហើយ ហៅថា **ចានានុស្សតិ**, រព្វកដល់ធម៌ដែលធ្វើ

ខ្លួនឱ្យទៅជាទេវតា ហៅថា **ទេវតានុស្សតិ**, រព្វកដល់សេចក្តីស្លាប់ ដែលនឹងមានមកដល់ខ្លួន ដោយឧបាយវិធីផ្សេងៗ ហៅថា **បរណានុស្សតិ**, រព្វកក្នុងកាយរបស់ខ្លួននិងអ្នកដទៃ ឱ្យឃើញថាជារបស់មិនស្អាត គួរខ្ពើមរអើម ស្មោកគ្រោក ហៅថា **កាយគតានុស្សតិ**, តាំងសតិដំកល់ខ្យល់ដកដង្ហើមចេញចូល ឱ្យដឹងវែងឬខ្លី គ្រោតគ្រោតឬល្អិត ទាល់តែស្ងប់រម្ងាប់ ហៅថា **វេទនានុស្សតិ**, រព្វកដល់គុណព្រះនិព្វានដែលជាទីរម្ងាប់កិលេសនិងទុក្ខ ជាបរមសុខដោយចំណែកមួយ ហៅថា **ឧបសម្ពានុស្សតិ** ។

អនុស្សតិទាំង ១០ ប្រការនេះ ជាកុសលយ៉ាងខ្ពស់ ចាត់ចូលក្នុងចំណែកវិបស្សនាធុរៈ សូមអ្នកដែលបំពេញនៅមិនទាន់បានសម្រេចមគ្គផល ក៏ឈ្មោះថា មានឧបនិស្ស័យជាប់នឹងខ្លួន ទៅក្នុងភពខាងមុខ បានឈ្មោះថាបំពេញកុសលចំណែកសមថភាវនា ។

ចប់ទសកៈព្វក ១០

# បតិណ្ណកៈពួករាត្រាយ

## ឧបក្កិលេស

បុ. ឧបក្កិលេស ប្រែដូចម្តេច?

វិ. ប្រែថា វត្ថុជាគ្រឿងសៅហ្មងនៃចិត្ត ឈ្មោះថា ឧបក្កិលេស ។

បុ. ឧបក្កិលេសនោះមានប៉ុន្មានយ៉ាង ?

វិ. មាន ១៦ យ៉ាង ។

បុ. មាន ១៦ យ៉ាងនោះគឺអ្វីខ្លះ? ចូររាប់!

វិ. មាន ១៦ យ៉ាងនោះគឺ:

១-អភិជ្ឈាវិសមលោភៈ លោភមិនត្រឹមត្រូវស្មើ គឺ សម្លឹងចង់តែបាន;

២-ទោសៈ ប្រទូសវាយ;

៣-កោធនៈ សេចក្តីក្រោធ;

៤-ឧបដាហៈ ចង់ក្រោធទុក;

៥-មត្តៈ លុបគុណគេ;

៦-បលាស: វាយពួកស្មើ គឺលើកខ្លួនផ្ទុំមលោកអ្នកមាន  
វាសនា;

៧-ឥស្សរា ឬស្សា, ច្រណែនគេ;

៨-មច្ឆរិយ: សេចក្តីកំណាញ់;

៩-មាយា: បិទទោសទុក;

១០-សាថេយ្យ: អ្នកអំនួត;

១១-ចម្ក: រឹងថ្មឹង ក្រអឺតក្រទម;

១២-សារម្ក: ប្រណាំងវាសនា;

១៣-មាណ: ប្រកាន់ ឬអាង;

១៤-អតិមាណ: មើលងាយគេ;

១៥-មទ: ស្រវឹង;

១៦-បមាទ: ប្រហែសធ្វេស ។

បុ. អភិជ្ឈាវិសមលោភ: លោភមិនត្រឹមត្រូវ សំឡឹងចង់  
បាននោះតើដូចម្តេច ? ចូរអធិប្បាយ !



វិ. អធិប្បាយថា លោកចង់បានរបស់គេ ដោយហេតុណាមួយ ឥតទិញឥតដូរ គឺត្រូវបានដោយឧបាយផ្សេងៗ ដោយអនេសនៈ ២១ ឬបាបធម៌ ៥ ណាមួយ នេះបើកខាងបញ្ចជិត, ចំណែកខាងគ្រហស្ថវិញ ដោយឧបាយគិតនឹងលួចឬបន្លំ បំបាត់ដោយភ្នែកជញ្ជឹង និងគម្រាមឱ្យគេខ្លាច ដើម្បីឱ្យគេឱ្យរបស់មកខ្លួន ដូច្នោះឈ្មោះថា អភិជ្ឈាវិសមលោភៈ ។

បុ. ទោសៈ, កោធនៈ, ឧបនាហៈ, ថែមព្យាបាទៈ និងកោបៈ មកទៀតទាំង ៥ នេះ មានសេចក្តីអធិប្បាយផ្សេងគ្នាដូចម្តេច? ចូរអធិប្បាយ !

វិ. ធម៌ទាំង ៥ នេះ មានសេចក្តីផ្សេងគ្នាដូច្នោះ ៖ ទោសៈ នេះ ប្រែថា ប្រទូស្តរាយគេ ឱ្យវិនាសជីវិតឬសម្បត្តិរបស់គេ ខឹងក្តី ឥតខឹងក្តី ហៅថា ទោសៈ, កោធនៈ សេចក្តីខឹងចំៗ ចំពោះដល់សត្វនិងសង្ខារ មានជេរប្រទេចជាដើម; ឧបនាហៈ ខឹងហើយខ្ជាប់សេចក្តីក្រោធទុក ងំដូចរងើកភ្លើងដែលគេកប់ទុក បើខឹងនឹងអ្នកណាៗ ហើយកាត់កាល់លែងរាប់រក; ព្យាបាទៈ នោះខឹងហើយរករឿងហេតុចំពោះមនុស្សដែលជាបច្ចាមិត្ត ជាគូសត្រូវនឹងខ្លួន ដើម្បីនឹងរករឿងទៅថ្ងៃមុខទៀត,

កោប: គ្រាន់តែខឹងបន្តិចបន្តួចហើយក៏បាត់ទៅវិញ ។ សេចក្តីផ្សេងគ្នាដូចវិស្សជ្ជនាមកនេះ ។

បុ. មក្ខ: លុបគុណគេ និង អកតញ្ញ តើសេចក្តីផ្សេងគ្នាឬដូចគ្នា?

វិ. សេចក្តីផ្សេងគ្នាដូច្នោះ, មក្ខ: លុបគុណគេ ដឹងថាគេមានគុណដែរ តែកើតសេចក្តីខឹងឡើង យកទោសដែលគេខុសលើខ្លួនបន្តិចបន្តួចនោះ មកត្រដាងលុបគុណគេ ថាគេគ្មានគុណវិញ, អកតញ្ញ មិនដឹងគុណខុបការៈរបស់បុព្វការីដែលគេធ្វើដល់ខ្លួនធ្វើហើៗ ទៅ ដូចជាមនុស្សជំពាក់បំណុលគេហើយមិនគិតគូរសងគេ, ចំណែកបុគ្គលជាអកតញ្ញទុកជាគេឱ្យផែនដីសោយរាជ្យ ក៏នៅតែរករឿងដល់គេទៀត, ឃើញគេសុទ្ធតែខុសទាំងអស់ត្រូវតែម្នាក់ឯង ។

បុ. បលាសៈ, វាយប្រកស្មើនោះ តើវាយប្រកដូចម្តេច ?

វិ. វាយប្រកស្មើនោះដូច្នោះ បើខ្លួនល្ងង់ជួបនឹងអ្នកចេះនិយាយហាក់ដូចជាខ្លួននោះចេះស្មើនឹងគេ, ខ្លួនក្រទ្រព្យសម្បត្តិ និយាយហាក់ដូចជាខ្លួនមានទ្រព្យសម្បត្តិច្រើនប្រហែលនឹងគេ, បើគ្មានយសស័ក្តិអង្គុយក្តី និយាយក្តី ក្នុងទី

ប្រជុំគេរៀបទទួលអ្នកមានបណ្តាស័ក្តិ ខ្លួនទៅអង្គុយក្នុងទីនោះ ហាក់ដូចជាខ្លួនមានស័ក្តិស្មើនឹងគេដែរ ដូច្នោះឈ្មោះថា បលាសៈ ។

បុ. ឥស្សា ឬស្សាគេនោះ តើដូចម្តេច ?

វិ. ឬស្សាគេនោះដូច្នោះ បើឃើញគេមានទ្រព្យសម្បត្តិ មាន យសស័ក្តិ បានសេចក្តីសុខ-ចម្រើន មិនចង់ឱ្យគេបានយស- ស័ក្តិ សេចក្តីសុខ-ចម្រើនទេ, ចង់ឱ្យគេទាបថោកជាងខ្លួន ទើប ពេញចិត្ត ។

បុ. មច្ឆរិយៈ សេចក្តីកំណាញ់នោះ ព្រះអង្គសំដែងចំពោះ អ្នកមាន ឬអ្នកក្រ ?

វិ. សេចក្តីកំណាញ់នេះ ព្រះអង្គសម្តែងចំពោះអ្នកមាន ទ្រព្យសម្បត្តិ គួរនឹងចែកចាយឱ្យដល់អ្នកកំសត់ទុគ៌តដែលគួរ ឱ្យបាន, ដូចលោកចែកមច្ឆរិយៈទៅជា ៥ យ៉ាងគឺ:

**១-អាវាសមច្ឆរិយៈ** កំណាញ់ទីអាវាស គឺបានដល់អាវាស គ្រប់គ្រាន់គួរនឹងឱ្យបាន តែមិនឱ្យវិញ ហ្នឹងហែងទុកនៅតែ ម្នាក់ឯង;

**២-លាភបដិវេទនៈ** កំណាញ់លាភដែលកើតឡើងក្នុង មណ្ឌលសង្ឃ គួរនឹងចាត់ចែងតាមលំដាប់លោកចាស់វែង ខ្លី វែង ឬលាភដែលបានមកលាក់ទុក មិនឱ្យភិក្ខុសាមណេរ ដែលនៅជាមួយផង;

**៣-ភូមិបដិវេទនៈ** កំណាញ់ត្រកូល គឺត្រកូលណាដែលគេ រាប់អានខ្លួន មិនឱ្យភិក្ខុសាមណេរណាទៅរាប់អានជាមួយផង;

**៤-វណ្ណបដិវេទនៈ** កំណាញ់សេចក្តីសរសើរ, បើឃើញគេ សរសើរលោកណា មិនបានទេ, បានតែសរសើរខ្លួន ទើប ពេញចិត្ត;

**៥-ធម្មបដិវេទនៈ** កំណាញ់ធម៌ ចេះដឹងធម៌អាថ៌ មិនប្រាប់ គេទេ ក្រែងគេចេះស្មើនឹងខ្លួន ឬលាក់គម្ពីរក្បួនខ្នាតទុកមិនឱ្យ គេរៀនសូត្រ ។ កំណាញ់ទាំង ៥ យ៉ាងនេះ ច្រើនមានលើ បព្វជិតជាងគ្រហស្ថ ។

បុ. មាយា បិទទោសទុកនោះ តើបិទទោសអ្វីខ្លះ ?

វិ. បើភេទបព្វជិតត្រូវអាបត្តិ ៧ កងណានីមួយ ហើយបិទ ទុកអាបត្តិណាដែលគួរសឹកចេញជាយរវាស ក៏មិនសឹកចេញ, អាបត្តិណាដែលគួរចូលបរិវាស ក៏មិនចូលបរិវាស, អាបត្តិណា

ដែលគួរសំដែងចំពោះមុខសង្ឃ ឬគណៈបុគ្គលក៏មិនសម្តែង, ចំណែកខាងគ្រូហស្ត ទោសដែលប្រព្រឹត្តកន្លងខុសទាំងប៉ុន្មាន លាក់ទុកមិនប្រាប់ដល់គេឯង សំដែងតែសេចក្តីល្អឡើង ថា ខ្លួនត្រឹមត្រូវ បានជាមុននឹងចូលទៅកាន់ពុទ្ធសាសនានោះ លោកឱ្យសម្តែងទោស គឺខមចទោសជាមុន ទើបថ្វាយខ្លួនជា ឧបាសកឧបាសិកាបាន ឬដូចពួកនិគ្រន្ធតិរិយខាងក្រៅពុទ្ធសាសនា បើចូលក្នុងពុទ្ធសាសនា ឱ្យចូលបរិវាសជាមុនសិន ទើបចូលក្នុងព្រះពុទ្ធសាសនាបាន ដូច្នោះឈ្មោះថា មាយា ។

បុ. សាថេយ្យៈ អ្នកអំនួតនោះ តើដូចម្តេច ?

វិ. អ្នកនោះ គឺទ្រព្យសម្បត្តិចំណេះវិជ្ជា ដែលមានតិច ចេះ តិច ថាមានច្រើន ចេះច្រើន ឬថាល្អជាងគេ ដើម្បីឱ្យគេ សរសើរ ។

បុ. ចម្កៈ រឹងថ្នឹងនោះដូចម្តេច ?

វិ. រឹងថ្នឹងនោះ គឺមិនចំណុះចុះចូលពីណា ដូចជាសសរផ្ទះ។

បុ. សារម្កៈ ប្រណាំងវាសនានោះ តើប្រណាំងដូចម្តេច ?

វិ. ខ្លួនមានវាសនាតិច ហើយប្រណាំងប្រជែងនឹងអ្នក ដែលមានទ្រព្យសម្បត្តិ មានបុណ្យស័ក្តិច្រើន, ម៉្លោះហើយ ការ

ប្រណាំងប្រជែងនោះ មិនឱ្យសម្រេចទៅតាមវត្ថុបំណងខ្លួន នោះទេ នាំឱ្យខូចប្រយោជន៍ទៅវិញ ដូចពាក្យបុរាណគតិថា «ឃើញជំរិះជុះ កុំជុះតាមជំរិះ» ។

បុ. មានៈ, ប្រកាន់ខ្លួន, ឧបាទានៈ ក៏ប្រកាន់ខ្លួនដែរ តើ ប្រកាន់ទាំងពីរនេះ មានសេចក្តីផ្សេងគ្នាដូចម្តេច ?

វិ. មានសេចក្តីផ្សេងគ្នាដូច្នោះ ចំណែកមានៈ ប្រកាន់ខាង ក្រៅថា ខ្លួនគ្រាន់បើជាងគេ ឬអាងបុណ្យស័ក្តិទ្រព្យសម្បត្តិ ជាដើម <sup>(៣)</sup>, ចំណែកឧបាទានៈ ប្រកាន់ខាងក្នុង គឺប្រកាន់ បញ្ចុបាទានក្នុងទាំង ៥ ។

បុ. អតិមានៈ មើលងាយគេនោះតើដូចម្តេច ?

វិ. មើលងាយនោះដូច្នោះ គឺខ្លួនជាមនុស្សមាត់ឥតគ្រប ទៅ កណ្តាលជំនុំគេ ចេះតែថាឱ្យគេ បន្តុះបង្ហាប់គេ ឱ្យគេបាន សេចក្តីអាប្រមុខ ឬស្មានថាគេមិនកើតស្មើនឹងខ្លួន ។

បុ. មទៈ ស្រវឹងនោះដូចម្តេច ? ស្រវឹងស្រា ឬស្រវឹងអ្វី?

វិ. ស្រវឹងនោះមានច្រើន, តែក្នុងទីនេះលោកសំដៅយកតែ ស្រវឹង ៣ យ៉ាងគឺៈ វាយមទៅ ស្រវឹងថាខ្លួននៅក្មេង,

<sup>3</sup> មានៈ ចេះចូរមើលក្នុងពួកធម៌ ៩ ក្នុងធម្មវិភាគជាន់ទោនោះ ទើបមានសេចក្តីពិស្តារ ។

អរោគ្យមទោ ស្រវឹងថាខ្លួនមិនមានរោគ, ជីវិតមទោ ស្រវឹងថា  
ខ្លួនមានអាយុវែងមិនទាន់ស្លាប់; ស្រវឹងស្រាក៏ជាស្រវឹងដែរ តែ  
លោកមិនរាប់ចូលក្នុងឧបក្កិលេសធម៌ទេ លោកចាត់ចូលក្នុង  
បញ្ញវេរា ខាងដើមរួចហើយ ។

បុ. បមាទៈ ការប្រហែសធ្វេសនោះដូចម្តេច ?

វិ. ការប្រហែសធ្វេសនោះ បានដល់ការប្រហែសធ្វេសគ្រប់  
យ៉ាង គ្រប់បែបទាំងអស់ លោកចាត់ជាកំពូលនៃអកុសលធម៌  
មានន័យដូចលោភៈ ទោសៈ មោហៈ ទាំង ៣ នេះ ជាប្រស  
អកុសល មានបមាទៈជាប្រសកែវរបស់ប្រសទាំង៣នេះទៀត  
ដូចន័យថាៈ បមាទមូលកា សេចក្តីប្រមាទជាប្រសគល់របស់  
អកុសលមូលទាំង ៣ ។

ចប់បកិណ្ណកៈព្វករាត័រាយ



# ប្រស្នាប្រជុំកងធម៌

## នមត្ត រតនត្ថយស្ស

វេលានេះ សូមពណ៌នានូវប្រស្នាប្រជុំកងធម៌ ភាគទី ២ ថ្នាក់ត្រី ដូចមានសេចក្តីតទៅនេះ ៖

បុត្រា **សាសនា** ប្រែថា ដូចម្តេច ?

វិស្សជ្ជនា **សាសនា** ប្រែថា ពាក្យប្រៀនប្រដៅ ។

បុ. សាសនា មានប៉ុន្មានយ៉ាង? គឺអ្វីខ្លះ?

វិ. សាសនា មាន ២ យ៉ាង គឺ: ពាហិរសាសនា ១, ពុទ្ធសាសនា ១ ។

បុ. សាសនាទាំងពីរនេះ មានសេចក្តីអធិប្បាយដូចម្តេច ?

វិ. សាសនាទាំងពីរនេះមានសេចក្តីអធិប្បាយដូច្នោះ ពាហិរ-សាសនា បានដល់សាសនាខាងក្រៅអំពីពុទ្ធសាសនាទាំងប៉ុន្មាន មានព្រាហ្មណសាសនាជាដើម; ពុទ្ធសាសនាបានដល់សាសនា របស់ព្រះសម្មាសម្ពុទ្ធជាបរមគ្រូ ។

បុ. ពុទ្ធសាសនា សាសនរបស់ព្រះពុទ្ធនោះ បើចែកដោយ សង្ខេបមានប៉ុន្មានយ៉ាង? គឺអ្វីខ្លះ?



វិ. ពុទ្ធសាសនា សាសនារបស់ព្រះពុទ្ធនោះ បើចែកដោយសង្ខេបមាន ៣ យ៉ាងគឺ:

**១-សព្វបាយស្ស អករណំ** មិនឱ្យធ្វើអំពើបាបទាំងពួង គឺវៀរ ចាកទុច្ចរិតប្រព្រឹត្តអាក្រក់ដោយកាយ វាចា ចិត្ត;

**២-កុសលស្សបសម្បទា** ញ៉ាំងកុសលឱ្យដល់ព្រម គឺឱ្យប្រកបសុចរិតប្រព្រឹត្តល្អដោយកាយ វាចា ចិត្ត;

**៣-សចិក្កបរិយោទបនំ** ជម្រះចិត្តរបស់ខ្លួនឱ្យផ្លូវផង់ចាកគ្រឿងសៅហ្មង មានលោភៈ ទោសៈ មោហៈ ជាដើម ។

បុ. ពុទ្ធសាសនាមានត្រឹមតែប៉ុណ្ណឹងទេ ឬមានចែកទៅទៀតដែរ? បើមានចែកតើមានប៉ុន្មានយ៉ាង? គឺអ្វីខ្លះ?

វិ. ពុទ្ធសាសនាមិនមែនមានត្រឹមតែប៉ុណ្ណឹងទេ នៅមានចែកទៅ ៣ យ៉ាងទៀតគឺ:

**១-យថាបរាធសាសនា** ពាក្យប្រៀនប្រដៅតាមសមគួរដល់ទោសកំហុសសត្វ បានដល់វិន័យបិដក;

**២-យថានុលោមសាសនា** ពាក្យប្រៀនប្រដៅអនុលោមតាមសមគួរដល់អធ្យាស្រ័យ, វិស័យ និងចរិយារបស់សត្វ បានដល់សុត្តន្តបិដក;

**៣-យថាធម្មសាសនា** ពាក្យប្រៀនប្រដៅដ៏សមគួរដល់ធម៌ ខ្ពស់ បានដល់មគ្គនិងផល បានដល់អភិធម្មបិដក ។

**សាសនានៅមាន ៣ យ៉ាងទៀតគឺ**

**១-បរិយត្តិសាសនា** ពាក្យប្រៀនប្រដៅឱ្យទន្ទេញរៀនសូត្រ ក្នុងបិដកទាំង ៣;

**២-បដិបត្តិសាសនា** ពាក្យប្រៀនប្រដៅឱ្យប្រតិបត្តិតាម សមគួរដល់ធម៌ ចំណែកគ្រហស្ថមានទានសីលជាដើម, ចំណែក បព្វជិតមានសីលនិងសមាធិជាដើម និងកិច្ចវត្ថុផ្សេងៗ;

**៣-បដិវេទនសាសនា** ពាក្យប្រៀនប្រដៅឱ្យត្រាស់ដឹងនូវ មគ្គ និងផល ។

បុ. បរិយត្តិ បើចែកតាមប្រភេទមានប៉ុន្មាន? គឺអ្វីខ្លះ?

វិ. បរិយត្តិ បើចែកតាមប្រភេទមាន ៣ យ៉ាងគឺ:

**១-អលក្កទ្ធិបរិយត្តិ** រៀនដើម្បីលាភក្នុងបច្ចុប្បន្ន;

**២-និស្សរណបរិយត្តិ** រៀនដើម្បីរលាស់ចេញចាកទុក្ខ;

**៣-តណ្ហាគារិកបរិយត្តិ** រៀនដើម្បីរក្សានូវវង្សបរិយត្តិ ។

បុ. ប្រភេទនៃបរិយត្តិទាំង ៣ នេះ មានសេចក្តីអធិប្បាយ ដូចម្តេចខ្លះ?

វិ. មានសេចក្តីអធិប្បាយថា៖ បរិយត្តិមានឧបមាដូចជាពស់ មានពិស គឺបរិយត្តិដែលបុគ្គលរៀនមិនល្អ មានរៀនប្រាថ្នាតែ លាភ និងគ្រាន់តែប្រណាំងប្រជែងដណ្តើមយកសុខ ក្នុងបច្ចុប្បន្ន គ្រាន់តែដោះពាក្យតំណិះដំណេរលំដាប់ដើមប៉ុណ្ណោះ រៀនហើយ មិនពិចារណានូវសេចក្តីនៃធម៌នោះៗ មិនពិនិត្យឱ្យជាក់ច្បាស់ ឱ្យ បានគុណវិសេសដែលត្រូវបាន ត្រឡប់ជាបានសេចក្តីទុក្ខវិញ ព្រោះតែរៀនមិនល្អ ដូចបុរសឃើញពស់ហើយលូកដៃទៅចាប់ ត្រង់កន្ទុយ ពស់វាងាកបែរមកចឹកវិញ ជួនកាលត្រូវកដៃជាដើម បុរសនោះរមែងដល់មរណៈ បើពុំនោះសោតទេដល់នូវសេចក្តី ទុក្ខស្ទើរតែស្លាប់ ព្រោះហេតុអ្វី? ព្រោះតែខ្លួនចាប់មិនល្អ ពស់វា ចឹកយ៉ាងណាមិញ, មោឃបុរសក្នុងសាសនានេះ ដែលរៀនធម៌ មិនល្អក៏ដូច្នោះ បរិយត្តិបែបនេះ ឈ្មោះថា អលក្ខទ្ធិបរិយត្តិ ។ បរិយត្តិដែលបុគ្គលរៀនប្រាថ្នានឹងបំពេញនូវខន្ធ មានសីលក្ខន្ធ ជាដើម ដើម្បីនឹងរលាស់ខ្លួនឱ្យផុតពីវដ្តទុក្ខ បរិយត្តិបែបនេះ ឈ្មោះថា និស្សរណបរិយត្តិ ។ បរិយត្តិដែលព្រះខីណាស្រពលោក រៀនដើម្បីនឹងរក្សាទុកនូវវង្សព្រះពុទ្ធសាសនាប៉ុណ្ណោះ បរិយត្តិ បែបនេះ ឈ្មោះថា ភណ្ឌាគារិកបរិយត្តិ ។

**ធុរសាសនា**

បុ. ធុរៈ ប្រែថា ដូចម្តេច ?

វិ. ធុរៈ ប្រែថា ទ្រទ្រង់ ។

បុ. ធុរៈក្នុងសាសនាប៉ុន្មានយ៉ាង? គឺអ្វីខ្លះ?

វិ. ធុរៈ ក្នុងសាសនាមាន ២ យ៉ាងគឺ៖ គន្ថធុរៈ ១, វិបស្សនាធុរៈ ១ ។

បុ. គន្ថធុរៈនោះ តើទ្រទ្រង់ដូចម្តេច ?

វិ. គន្ថធុរៈនោះ គឺទ្រទ្រង់នូវគម្ពីរ គឺរៀនសូត្រក្នុងបិដកទាំង ៣ ហើយប្រតិបត្តិតាមការដែលរៀនសូត្រនោះ ។

បុ. វិបស្សនាធុរៈ នោះទ្រទ្រង់ដូចម្តេច ?

វិ. វិបស្សនាធុរៈនោះ លោកនៅក្នុងទីសេនាសនៈដ៏ស្ងាត់ ហើយចម្រើននូវសមថកម្មដ្ឋាន និង វិបស្សនាកម្មដ្ឋាន ។

**លំអសាសនា**

បុ. លំអសាសនាមានប៉ុន្មានយ៉ាង? គឺអ្វីខ្លះ?

វិ. លំអសាសនាមាន ៣ យ៉ាងគឺ៖

១-អាទិកល្យាណេ លំអខាងដើមបានដល់សីល;

២-មជ្ឈេកល្យាណេ លំអកណ្តាលបានដល់សមាធិ;

៣-បរិយោសានកល្យាណេ លំអខាងចុងបំផុតបានដល់  
បញ្ញា ។

**អង្គសាសនា**

បុ. អង្គរបស់សាសនាមានប៉ុន្មានយ៉ាង? គឺអ្វីខ្លះ?

វិ. អង្គរបស់សាសនាមាន ៩ យ៉ាងគឺ: **សុត្តៈ ១, កេយ្យៈ ១, វេយ្យាករណៈ ១, ភាថា ១, ខ្នានៈ ១, ឥតិវុត្តកៈ ១, ជាតក ១, អព្ពតធម្មៈ ១, វេទន្តៈ ១** ។

បុ. ចុះអង្គទាំង ៩ នេះ បានសេចក្តីយ៉ាងណាខ្លះ?

វិ. អង្គទាំង ៩ នេះ បានសេចក្តីយ៉ាងនេះថា សុត្តៈ បានដល់ ឧភពោរិកង្គ និទ្ទេស ខន្ធកៈ និងបរិវារៈជាដើមផង បានដល់ពួក សុត្រក្នុងសុត្តនិបាតមានមង្គលសូត្រ រតនសូត្រ នាលកសូត្រ តវដ្ឋកជាដើមផង និងបានដល់ពុទ្ធវិចនៈដទៃ ដែលមានឈ្មោះថា សុត្តន្តផង ។ កេយ្យៈ បានដល់សូត្រដែលប្រកបដល់គាថា ទាំងអស់ និងសគាថាទាំងអស់ ក្នុងសំយុត្តនិកាយ ។ វេយ្យាករណៈ បានដល់អភិធម្មបិដក និងសូត្រដែលមិនលាយ ដោយគាថា ហើយនិងពុទ្ធវិចនៈដទៃ ដែលមិនសង្គ្រោះចូលក្នុង អង្គទាំង ៨ នេះផង ។ ភាថា បានដល់ធម្មបទថេរគាថា

ថេរីតាថា ដែលជាគាថាសុទ្ធមិនមានឈ្មោះថាសូត្រ ។ ឧទានៈ  
 បានដល់សូត្រទាំង ៨២ ដែលប្រកបដោយគាថា អាស្រ័យ  
 សោមនស្សញ្ញាណ ។ **ឥតិវុត្តកៈ** លោកសង្គ្រោះយកសូត្រ  
 ១១០ ដែលពួកសាវ័កសំដែងដល់ព្រះពុទ្ធដីកាថា <វុត្តញ្ញាតំ  
 ភគវា> អាងដល់ព្រះពុទ្ធដីកានេះ ដែលព្រះមានជោគទ្រង់  
 ត្រាស់សម្តែងហើយដូច្នោះជាដើម ។ **ជាតក** គឺរឿងរ៉ាវដែល  
 ព្រះអង្គសំដែងស្រាវជ្រាវអំពីអតីតៈ សំដៅយកជាតក ៥៥០ មាន  
 អបណ្ណកជាតកជាដើម ។ **អព្ភតធម្មៈ** បានដល់ព្រះសូត្រ  
 ទាំងអស់ ដែលប្រកបដោយអច្ឆរិយព្ភតធម៌ គឺធម៌ដែលព្រះ  
 សំដែងមានពាក្យថា មិនដែលកើត ឥឡូវនេះកើតឡើងហើយ  
 គួរអស្ចារ្យស្មើចំពេក បានដល់សូត្រមានបាលីថា ចត្តាហេមេ  
 ភិក្ខុវេ អច្ឆរិយា អព្ភតធម្មា អានន្ទ ម្ចាស់ភិក្ខុទាំងឡាយ  
 ធម៌មិនដែលកើតហើយកើតឡើងបាន គួរអស្ចារ្យ ៤ ប្រការនេះ  
 រមែងមានក្នុងអានន្ទ> ដូច្នោះជាដើម ។ **វេទល្លៈ** គឺសូត្រដែល  
 គេសួរបានចេះដឹង មានសេចក្តីរីករាយ ហៅថា វេទល្ល ។  
 អង្គសាសនាមាន ៩ យ៉ាងដូចពណ៌នាមកនេះ ។

### ព្រះពុទ្ធសាសនារុករឿង និង សាបសូន្យ

បុ. ព្រះពុទ្ធសាសនាដែលរុងរឿងដោយហេតុប៉ុន្មានយ៉ាង?  
គឺអ្វីខ្លះ?

វិ. ព្រះពុទ្ធសាសនាដែលរុងរឿងដោយហេតុ ៥ យ៉ាងគឺ:

១-សក្កិច្ចំ ធម្មំ សុណាន្តិ បរិស័ទស្តាប់ធម៌យកចិត្ត  
ទុកដាក់ដោយគោរព;

២-សក្កិច្ចំ ធម្មំ បរិយាបុណាន្តិ បរិស័ទរៀនសូត្រធម៌  
យកចិត្តទុកដាក់ដោយគោរព;

៣-សក្កិច្ចំ ធម្មំ ធារេន្តិ បរិស័ទទ្រទ្រង់ធម៌ទុក  
ដោយគោរព;

៤-សក្កិច្ចំ ធម្មានំ ធម្មានំ ឧបបរិក្ខន្តិ បរិស័ទចូល  
ទៅជិតរំពឹងនូវអត្តនៃធម៌នោះៗ ដោយគោរព;

៥-សក្កិច្ចំ ធម្មានំ បដិបទ្ឋន្តិ បរិស័ទប្រតិបត្តិតាម  
ធម៌នោះៗ ដោយគោរព ។

បុ. សាសនាទាំងអស់នេះ អ្វីជាដើមសាសនា, អ្វីជាកណ្តាល  
សាសនា, អ្វីជាខាងចុងសាសនា ?

វិ. សាសនាទាំងអស់នេះ ខាងដើមសាសនា បានដល់សរណ-  
គមន៍ ៣, កណ្តាលសាសនាគឺសីល ៥ សុចរិត ១០, ខាងចុង  
សាសនា គឺអរិយសច្ច ៤ ។

បុ. ហេតុដូចម្តេចបានជាចាត់សរណគមន៍ជាខាងដើម ?

វិ. បានជាចាត់ទុកសរណគមន៍ជាខាងដើមនោះ ព្រោះទីពឹង  
ព្រះពុទ្ធព្រះធម៌ព្រះសង្ឃជាមុន ដូចយ៉ាងគ្រហស្ថដែលកាន់  
សាសនា ត្រូវថ្វាយខ្លួនចំពោះព្រះរតនត្រ័យ ទើបពេញជា  
ឧបាសកឧបាសិកា ចំណែកបព្វជិតក៏គង់ប្រិតប្រៀនដោយសរណ-  
គមន៍ខាងដើម ទើបពេញជាសាមណេរ បានជាចាត់ថាសរណ-  
គមន៍ជាខាងដើមនៃសាសនា ។

បុ. ហេតុដូចម្តេចបានជាចាត់សីលនិងសុចរិតជាកណ្តាល?

វិ. បានជាចាត់សីលនិងសុចរិតជាកណ្តាលនោះ ព្រោះថាបើ  
ដល់សរណគមន៍ហើយ ទើបប្រព្រឹត្តល្អទៅបាន បានជាចាត់សីល  
និងសុចរិតនោះជាកណ្តាល ។

បុ. ហេតុដូចម្តេចបានជាចាត់អរិយសច្ចជាខាងចុង ?

វិ. បានជាចាត់អរិយសច្ចទុកជាខាងចុងនោះ ព្រោះបុគ្គល  
ណាដែលបានឃើញសច្ចទាំង ៤ ដោយជាក់ច្បាស់ហើយ អស់កិច្ច



អ្វីនឹងសិក្សាទៅទៀតហើយ បានជាលោកចាត់អរិយសច្ចនេះជាសោឡសកិច្ច ។

បុ. អរិយសច្ច ៤ នោះ ចាត់ជាសោឡសកិច្ចដូចម្តេច?

វិ. អរិយសច្ច ៤ នោះ ចាត់ជាសោឡសកិច្ចដំបូងគឺ៖ ទុក្ខសច្ច ជាបរិញ្ញាកិច្ច ជាកិច្ចគឺព្រះយោគាវចរ គប្បីកំណត់ដឹងនូវទុក្ខ, សមុទសច្ចជាបហានកិច្ច ជាកិច្ចគឺព្រះយោគាវចរគប្បីលះបង់, និរោធសច្ច ជាសច្ចិកាតព្វកិច្ច ជាកិច្ចគឺព្រះយោគាវចរគប្បីធ្វើឱ្យជាក់ច្បាស់ មគ្គសច្ចជាភារេតព្វកិច្ច ជាកិច្ចគឺព្រះយោគាវចរគប្បីចម្រើន ។ ក្នុងកិច្ចទាំង ៤ នេះ ចែកតាមគ្គទាំង ៤ មគ្គមួយៗ មាន ៤ៗ បួនៗ ដង ត្រូវជា ១៦ ។

បុ. សាសនា ពាក្យប្រៀនប្រដៅក្នុងបិដកទាំង ៣ នេះ សុទ្ធតែព្រះពុទ្ធប្រដៅ ឬមានអ្នកដទៃទៀតប្រៀនប្រដៅដែរ?

វិ. សាសនាទាំងអស់នេះ គេប្រដៅបានគ្រប់គ្នា ដូចសីលក៏មានគេប្រដៅបាន សមាធិគង់មានពួកព្រាហ្មណ៍ប្រដៅកើត, ធម៌ឯងទៀតគង់មានគេប្រដៅកើតដូចគ្នា ។

បុ. ចុះព្រះពុទ្ធវិសេសជាងគេត្រង់ណា?

វិ. ព្រះពុទ្ធដែលវិសេសជាងគេនោះ គឺព្រះអង្គត្រាស់ដឹងនូវអរិយសច្ច៍ទាំង ៤ ហើយប្រដៅពុទ្ធបរិស័ទឱ្យត្រាស់ដឹងតាម ។

បុ. សាសនានិងសាបសូន្យទៅដោយហេតុប៉ុន្មានយ៉ាង?

វិ. សាសនានិងសាបសូន្យទៅដោយហេតុ ៥ យ៉ាង គឺ:

**១-ន សក្កច្ឆំ ធម្មំ សុណន្តិ** បរិស័ទមិនស្តាប់ធម៌ដោយយកចិត្តទុកដាក់;

**២-ន សក្កច្ឆំ ធម្មំ បរិយាបុណន្តិ** បរិស័ទមិនរៀនសូត្រធម៌ដោយគោរព;

**៣-ន សក្កច្ឆំ ធម្មំ ធារេន្តិ** បរិស័ទមិនទ្រទ្រង់ធម៌ទុកដោយគោរព;

**៤-ន សក្កច្ឆំ ធាតានំ ធម្មានំ ឧបបរិក្ខន្តិ** បរិស័ទមិនចូលទៅជិតរំពឹងនូវអត្ថនៃធម៌នោះៗ ដោយគោរព;

**៥-ន សក្កច្ឆំ ធម្មំ បដិបដ្ឋន្តិ** បរិស័ទមិនប្រតិបត្តិតាមធម៌នោះៗ ដោយគោរព ។

បុត្តា-វិស្សជ្ជនាមកក្នុងសាសនានេះចប់ដោយសង្ខេបតែប៉ុណ្ណោះ ។

**ទាន និង ចាតៈ**

បុ. **ទាន** និង **ចាតៈ** ទាំងពីរនេះ មានសេចក្តីផ្សេងគ្នា ឬដូចគ្នា?

វិ. ទាន និង ចាតៈ មានសេចក្តីផ្សេងគ្នាខ្លះ ត្រូវគ្នាខ្លះ ។

បុ. ចុះផ្សេងគ្នាត្រង់ណា? ដូចគ្នាតើត្រង់ណា?

វិ. ដែលផ្សេងគ្នានោះ ផ្សេងគ្នាត្រង់ចាតៈចែកជាពីរយ៉ាងគឺ៖  
អាមិសហតៈ លះបង់អាមិស, កិលេសចាតៈ លះបង់  
កិលេស; ដែលត្រូវគ្នានោះ គឺអាមិសចាត់ចូលក្នុងទានដូចគ្នា ទាន  
ក៏គង់ឱ្យអាមិស, ចាតៈក៏លះបង់អាមិស ទានក៏គង់មានចាតៈ-  
ចេតនានៅខាងក្នុងដែរ បានទៅជាទានកើត ឯទាននេះប្រកប  
ដោយបដិគ្គាហៈអ្នកទទួលទៀត ចំណែកចាតៈបើគ្មានអ្នកទទួល  
គង់លះកើត ដូចយ៉ាងកិលេសចាតៈ លះកិលេសមានអ្នកណា  
ទទួល ។

បុ. បូជា និង ទានផ្សេងគ្នា ឬដូចគ្នា ?

វិ. ផ្សេងគ្នាតែបាលី ឯសេចក្តីដូចគ្នា ប៉ុន្តែឱ្យតាមជាន់បុគ្គល  
អ្នកទទួល បើបូជាចំពោះព្រះពុទ្ធព្រះធម៌ព្រះសង្ឃ មានចិត្ត  
ជ្រះថ្លា ឬគ្រូឧបជ្ឈាយាចារ្យ មាតាបិតាដែលមានគុណលើខ្លួន

បូជានេះជាអសាធារណៈ មិនទូទៅដល់បុគ្គលដទៃ បើចាត់ជា ទានហៅថា បូជាទាន, ចំណែកទានទេនោះ ឱ្យទូទៅមិនមាន រឿងបុគ្គលណា ទានចែកជា ២ គឺ សង្គហទាន ឱ្យដោយសង្គ្រោះ ដល់អ្នកកំសត់ទុគ្គិត ហៅថា សង្គហទាន ឱ្យដល់អ្នកមានគុណធម៌ ខ្ពង់ខ្ពស់ ហៅថា បូជាទាន ។

បុ. ចុះទានចែកជា ២ ជាបាដិបុគ្គលិកទាន និងសង្ឃគតា- ទក្ខិណាទាន ព្រះពុទ្ធច្រង់សរសើរថា៖ សង្ឃគតាទក្ខិណាទាន ប្រសើរជាងបាដិបុគ្គលិកទាន សូម្បីថ្វាយដល់ព្រះពុទ្ធបានបុណ្យ មិនដល់សង្ឃគតាទក្ខិណាទាន ចុះហេតុអ្វីបានជាសង្ឃគតា- ទក្ខិណាទាន មិនដែលឱ្យផលជាទិដ្ឋធម្មវេទនីយ៍សោះ ហាក់ដូច ជាបាដិបុគ្គលិកទានបានផលច្រើនជាង?

វិ. សង្ឃគតាទក្ខិណាទាន នៅតែមានបុណ្យច្រើនជាង ឱ្យ តាំងពីថ្ងៃធ្វើទៅទល់នឹងបានព្រះនិព្វានទើបអស់ ចំណែកទិដ្ឋធម្ម- វេទនីយ៍នោះ ឱ្យតែក្នុងមួយជាតិនេះទេ មិនជូនទៅជាតិមុខ ទៀតឡើយ ប្រៀបដូចជាអ្នកធ្វើស្រែធ្វើស្រូវស្រាល ៣ ខែឆាប់ បាន តែមិនសូវបានផលច្រើន អ្នកធ្វើស្រូវធ្ងន់ពិតមែនតែយូរ

ប៉ុន្តែមានផលច្រើនជាង, ទិដ្ឋធម្មវេទនិយ ដូចជាស្រូវស្រាស, សង្ឃតតាទក្ខិណាទាន ដូចជាធ្វើស្រូវធ្ងន់ ។

បុ. ទាននេះប្រកបដោយធម៌ប៉ុន្មានយ៉ាងទើបបានបុណ្យ? គេឱ្យទានដទៃៗ ក្រៅសាសនាគង់គេឱ្យកើតដែរ ក៏មិនចាត់ថា បានបុណ្យផង?

វិ. ទានប្រកបដោយធម៌ ៤ យ៉ាងគឺ សទ្ធា ១, ហិរិ ១, ចាគចេតនា ១, វិរតិ ១, ទើបបានបុណ្យ, គេឱ្យទានដទៃៗ ក្រៅ សាសនា បានជាចាត់ថាមិនបានបុណ្យ ព្រោះមិនប្រកបដោយធម៌ ៤ យ៉ាងនេះ ។

បុ. ចំណែកអាមិសទាន មានចែកជា ២ ជា ៣ តាមលំដាប់ ទៅ ចុះធម្មទានមានចែកយ៉ាងហ្នឹងដែរ ឬគ្មានទេ?

វិ. ធម្មទានមានចែកជា ២ យ៉ាងដែរគឺ ជាលោកិយធម្មទាន ១, ជាលោកុត្តរធម្មទាន ឬជាសិក្ខិមត្តធម្មទាន ១ ពាក្យទាំង ២ ម៉ាត់នេះជាវេរិចនៈនិងក្តា ។

បុ. ចុះលោកិយធម្មទាននោះ សំដែងធម៌ដូចម្តេច?

វិ. លោកិយធម្មទាននោះ សំដែងថា <<ធម៌នេះជាកុសល ធម៌ នេះជាអកុសល ធម៌នេះជាបុណ្យ ធម៌នេះជាបាប ធម៌នេះប្រកប

ដោយទោស ធម៌នេះមិនប្រកបដោយទោស ធម៌នេះជាសុចរិត»  
ជាដើម ។

**ទានដែលចែកជា ២ នោះ គឺចែកដោយអំណាចបដិគ្គាហកៈ  
អ្នកទទួលជាសង្ឃខ្លះ ជាបុគ្គលខ្លះ ។**

បុ. ចែកជាពីរទៀត ជាសង្គហទាន និងបូជាទានដោយ  
ហេតុអ្វី?

វិ. ចែកដោយអំណាចបុគ្គលថែកទាបនិងបុគ្គលជាន់ខ្ពស់  
បុគ្គលថែកទាបឱ្យដោយមេត្តាចិត្ត បុគ្គលជាន់ខ្ពស់ឱ្យដោយចិត្ត  
ជ្រះថ្លាចំពោះគុណធម៌របស់លោក ។

បុ. ទានដែលចែកជាបីយ៉ាងគឺ៖ ទាសទាន ១, សហាយ-  
ទាន ១, សាមិទាន ១ ដោយហេតុអ្វី ?

វិ. ទានទាំង ៣ នេះ ចែកដោយអំណាចទេយ្យធម៌ថែក  
ទាប, កណ្តាល និងជាន់ខ្ពស់ ។

បុ. ឱ្យទេយ្យធម៌ដូចម្តេចឈ្មោះថាជាទាសទាន?

វិ. ឱ្យទេយ្យធម៌ថែកទាបជាទាន របស់ណាមួយៗលាក់ទុក  
ដូចជាឱ្យរបស់ទៅខ្ញុំកំដរស៊ី ការឱ្យដូច្នោះ កិលេសអាចគ្របសង្កត់  
បាន ជាខ្ញុំតណ្ហា ។

បុ. ឱ្យទេយ្យធម៌ដូចម្តេចដែលជាសហាយទាន?

វិ. ទេយ្យធម៌ណាដែលខ្លួនស្រឡាញ់ ប្រើប្រាស់បែបណា ក៏ ឱ្យរបស់បែបនោះ ។

បុ. សាមិទាននោះឱ្យទេយ្យធម៌ដូចម្តេច?

វិ. សាមិទាននោះឱ្យរបស់ខ្ពង់ខ្ពស់ថ្លៃថ្នា លើសរបស់ប្រើ- ប្រាស់របស់ខ្លួន ឬរបស់ដែលមានបន្តិចបន្តួច ស្តីអត់មាត់ឯង ហើយផ្តាច់ឱ្យទៅជាទាន ក៏ចាត់ថាសាមិទានដែរ ។

អានិសង្សទានថាបានភោគសម្បទ អានិសង្សសីលថា បាន រូបល្អ មានអាយុវែង ហេតុដូចម្តេចបានជាអានិសង្សទានទាំង ៥ អានិសង្សទី ១ ថា បិយោ ប្រែថា ជាទីស្រឡាញ់ទៅវិញ មិនឮ ថាបានភោគសម្បទ, អានិសង្សសីលទាំង ៥ អានិសង្សទី ១ ថា ភោគក្ខន្ធន៍ អធិគច្ឆតិ ប្រែថា បាននូវគំនរទ្រព្យ មិនឮថាបានអាយុ វែង គួរឆ្ងល់ណាស់អានិសង្សទាំង ២ នេះ? ចូរអធិប្បាយមក មើល!

វិ. ទានថាបានភោគសម្បទនោះនៅតែបាន សីលដែលថា បានអាយុវែងក៏នៅតែបាន នោះគេនិយាយសំដៅទៅជាតិមុខ ទេតើ ក្នុងបច្ចុប្បន្ននេះ ទានត្រូវបានគេស្រឡាញ់ ដូចអានិសង្សទី

១ ថា បិយោ នោះមែនហើយ កុំសូមឱ្យឡើយដល់មនុស្ស សូមឱ្យ  
តែសត្វតិរច្ឆានតែឱ្យវាស៊ីហើយ ក៏វាស្រឡាញ់ដែរ ចំណែកសីល  
ត្រូវបានភោគសម្បទក្នុងបច្ចុប្បន្ននេះ ថាអ្នករក្សាសីល តែងរក្សា  
គំនិតមារយាទល្អ លះបង់នូវអបាយមុខ ទ្រព្យសម្បត្តិដែលរក  
បានមកក៏ចេះតែចម្រើនឡើងៗ បានជាចាត់ថាឱ្យមានទ្រព្យ  
សម្បត្តិក្នុងបច្ចុប្បន្ននេះ ដូចអានិសង្សទី១ថា ភោគកូន្នំ អធិគច្ឆតិ  
នោះមែនដែរ ។

បុ. ហេតុដូចម្តេចបានជាភារវនាមានកម្លាំងជាងសីល ជាង  
ទាន?

វិ. បានជាភារវនាមានកម្លាំងជាងនោះ ព្រោះភារវនាមាន  
កម្លាំងឱ្យដល់នូវព្រះនិព្វានឆាប់ សីលសម្រាប់បិទបាំងនូវអបាយ  
បាន ទានបិទនូវអបាយមិនបានទេ គ្រាន់តែមានទ្រព្យប៉ុណ្ណោះ  
ដូចពុទ្ធភាសិតថាៈ ទានេន ជនិតំ ជនំ, សីលេន ជនិតំ រូបំ,  
ភារវនា ពលេនេវ និព្វានភមិលហុកំ ប្រែថា អ្នកណាឱ្យ  
ទានកើតជាតិមុខមានទ្រព្យ, អ្នកណារក្សាសីលកើតជាតិមុខ មាន  
រូបល្អ-អាយុវែង, អ្នកណាចំរើនភារវនា មានកម្លាំងដល់ព្រះនិព្វាន  
ឆាប់; បានជាថា ភារវនានេះមានកម្លាំងជាងសីលជាងទាន ។



បុ. បើដូច្នោះឧស្សាហ៍ធ្វើតែការវិនាតែម្យ៉ាងទៅបានហើយឬ កុំចាំបាច់រក្សាសីល កុំចាំបាច់ធ្វើទានធ្វើអ្វី ព្រោះការវិនាប្រសើរ ជាងទាននិងសីលទៅហើយ?

វិ. មិនបានទេ ត្រូវតែធ្វើទាំង ៣ ពិតមែនតែការវិនាឱ្យដល់ នូវព្រះនិព្វានឆាប់ក៏មែនហើយ តែថាគង់អាស្រ័យសីលទានដែរ ទើបទៅព្រះនិព្វានបាន ធ្វើទានដើម្បីឱ្យមានទ្រព្យទៅជាតិមុខ ចិត្តក៏ល្អមិនខ្វះខាត ធម្មតាអ្នកក្រីក្រចិត្តមិនល្អទេ មកអំពីការខ្វះ ខាតជានិច្ច រក្សាសីលមិនទៅកាន់អបាយ និងបានកសាងសន្សំ កុលសឱ្យបានច្រើន ធម្មតាសត្វដែលទៅកើតក្នុងអបាយ មាន ពេលឯណានឹងសន្សំកុសលកើត ទានសីលទាំងពីរជានិច្ចដល់ ការវិនា ទានសីលនេះជានិស្ស័យនិងបាននូវមគ្គ ៣ ជាងខាង ក្រោម ចំណែកការវិនាបាននូវមគ្គខាងលើ បានជាថាធ្វើតែមួយៗ ពុំបាន លុះតែធ្វើទាំង ៣ ទើបសម្រេចដល់ព្រះនិព្វានបាន ។

បុ. ទានលះអ្វី? សីលលះអ្វី? ការវិនាលះអ្វី?

វិ. ទានលះបង់នូវសេចក្តីលោភះ, សីលលះបង់នូវទោសះ, ការវិនាលះបង់នូវមោហះ ។

បុ. ទាន សីល ភារីនា និង សីល សមាធិ បញ្ញា ផ្សេងគ្នា ដូចម្តេច បានជាម្តងថា ទាន សីល ភារីនា ម្តងថាសីល សមាធិ បញ្ញា ?

វិ. ធម៌ទាំងនេះផ្សេងគ្នាដោយរូបបុគ្គល ចំណែកទាន សីល ភារីនា ព្រះទ្រង់សម្តែងចំពោះគ្រហស្ថ អ្នកនៅគ្រប់គ្រងផ្ទះ ឯសីល សមាធិ បញ្ញា ព្រះទ្រង់សំដែងចំពោះបព្វជិត ព្រោះ បព្វជិតត្រូវធ្វើតែសីល សមាធិ បញ្ញា ឱ្យបរិសុទ្ធ គ្មានកិច្ចអ្វីនឹងធ្វើ ទានឡើយ គ្រាន់តែជាបដិគ្គាហកៈអ្នកទទួលទានប៉ុណ្ណោះ ។

បុ. លោភៈ ទោសៈ មោហៈ និង រាគៈ ទោសៈ មោហៈ ផ្សេងគ្នាដូចម្តេច?

វិ. ផ្សេងគ្នាខ្លះ ដូចគ្នាខ្លះ រាគៈ និងលោភៈ ផ្សេងគ្នា, ទោសៈ និងមោហៈ ដូចគ្នា តែព្រះអង្គទ្រង់សំដែងចំពោះបុគ្គល, លោភៈ ទោសៈ មោហៈ ចំពោះយរាវាស, រាគៈ ទោសៈ មោហៈ ចំពោះ បព្វជិត ។

បុ. លោភៈ និង រាគៈ ផ្សេងគ្នាដូចម្តេច ?

វិ. ផ្សេងគ្នាដូច្នោះ លោភៈ គឺលោភចង់បានរបស់បុគ្គលដទៃ មកជារបស់ខ្លួន តែប្រពន្ធនៅមាន ឥតមានហាមឃាត់ឡើយ តែ

កុំឱ្យប៉ះពាល់ទៅលើប្រពន្ធកូនរបស់គេ ចំណែករាគៈ រឿរទាំងអស់ ចំពោះមេម៉ែនធម្ម បានជាថាធម៌នេះសម្រាប់រឿរបង់ដោយដាច់ខាត ។

បុ. សីល សមាធិ បញ្ញា លះបង់អ្វីខ្លះ ?

វិ. សីលលះបង់ទោសៈ សមាធិលះបង់រាគៈ បញ្ញាលះបង់មោហៈ ។

បុ. សីលមានហើយជាហេតុឱ្យចំរើនដល់សមាធិៗ មានហើយជាហេតុឱ្យចម្រើនដល់បញ្ញាៗ មានហើយជាហេតុឱ្យចំរើនដល់វិមុត្តិ ធម៌នេះពិនិត្យទៅឃើញថា វិមុត្តិបានមកអំពីបញ្ញាៗ បានមកអំពីសមាធិៗ បានមកកើតមកអំពីសីល ចុះដូចយ៉ាងរឿងខ្លះដែលមិនទានបានរក្សាសីល ស្រាប់តែបានអរហត្តតែម្តង ដូចយ៉ាងអង្គុលិមាល, អរិយឧបាសក មិនដែលបានទៅសមាទានសីលវត្តណាម្តង បើដូច្នោះរឿងនេះមិនខុសទៅហើយឬ?

វិ. រឿងនេះមិនខុសទេនៅតែត្រូវពិត បើទុកជាបានអរហត្តក៏គង់កើតពីសីល សមាធិ ជាលំដាប់ដែរ សីលកើតព្រមជាមួយនឹងអរិយមគ្គ ហៅថា សមុច្ឆេទវិវតិចេតនា ។

បុ. សីល និង សុចរិត សេចក្តីផ្សេងគ្នាដូចម្តេច បានជាមាន សីលហើយដាក់សុចរិតទៀត ?

វិ. សីល និង សុចរិត ផ្សេងគ្នាដូច្នោះ សីលមានចែកដោយ ឡែកៗ មានចែកជាសីល ៥ សីល ៨ សីលជាលំដាប់តទៅ សីល ប៉ុណ្ណោះ មិនទាន់អស់ពួកអកុសលធម៌ផ្សេងៗ ចំណែកសុចរិតជា តែសុចរិតប៉ុណ្ណោះ ក៏ចប់ពួកកុសលធម៌ទាំងអស់ ដែលប្រព្រឹត្ត ដោយកាយវាចាចិត្តទាំងប៉ុន្មាន ប្រៀបដូចគ្រឿងផ្ទះកាលដែល នៅរាយនៅឡើយ គេហៅថា ផ្ទោង បង្កង់ ដែរណែងជាដើម ដូចជាកុសលធម៌ផ្សេងៗ ដែលរួបរួមទៅហៅថាផ្ទះតែមួយម៉ាត់ ក៏ដូចពាក្យថាសុចរិតតែមួយម៉ាត់ ក៏ចប់ពួកកុសលធម៌ទាំងអស់ ដូច្នោះដែរ ។

បុ. លោភៈ និង មច្ឆរិយៈ ផ្សេងគ្នាដូចម្តេច ?

វិ. លោភៈ និង មច្ឆរិយៈផ្សេងគ្នាដូច្នោះ លោភៈ ចិត្តជាប់ ជំពាក់ក្នុងអារម្មណ៍ទាំង ៥ មានរូបារម្មណ៍ជាដើម ហើយចិត្ត ឈ្លានពានចង់បានរបស់អ្នកដទៃ មកជាប្រយោជន៍ខ្លួន លោភៈ នេះជាតួចិត្តផងជាតួចេតសិកផង ចំណែកមច្ឆរិយៈ តែងលាក់

ល្បឿនទ្រព្យសម្បត្តិទុកមិនឱ្យអ្នកដទៃឃើញ មធ្យមវិយៈនេះជាតួ  
ចេតសិកតែម្យ៉ាង ។

បុ. ទោសោ និង ទោមនស្ស ផ្សេងគ្នាឬដូចគ្នា ?

វិ. ទោសោ និង ទោមនស្ស មានសេចក្តីផ្សេងគ្នា ចំណែក  
ទោសោប្រទូស្តរាយដល់សត្វនិងសង្ខារ ដែលមិនជាទីគាប់ចិត្ត  
ទោសោនេះជាតួអកុសលសុទ្ធ ចំណែកទោមនស្សជាកុសលខ្លះ  
ជាអកុសលខ្លះ ជាកុសលនោះ គឺតូចចិត្តនឹងការថោកទាបជាងគេ  
ព្រោះមកពីបុណ្យតិចពីបុព្វជាតិមក ហើយខំប្រឹងប្រែងធ្វើការ  
កុសលតទៅទៀត ឬដូចព្រះយោគាវចរខំចម្រើនឈានសមាបត្តិ  
ក៏នឹកតូចចិត្ត ខំប្រឹងប្រែងទាល់តែបានសម្រេចដូចសេចក្តីប្រាថ្នា;  
ឯទោមនស្សជាអកុសលនោះគឺ កើតបដិយៈថ្នាំងថ្នាក់ក្នុង  
អារម្មណ៍ផ្សេងៗ ។

បុ. មោហៈ និង មិច្ឆាទិដ្ឋិ ជាតួមួយ ឬផ្សេងគ្នា ?

វិ. មោហៈ និងមិច្ឆាទិដ្ឋិនេះជាតួផ្សេងគ្នា មោហៈរំលងក្នុង  
អារម្មណ៍ មោហៈនេះចេញទៅជា វិចិកិត្តា, ឧទ្ធច្ចៈ, ចំណែក  
មិច្ឆាទិដ្ឋិមិនរំលងទេ តែគំនិតយល់ខុស មិច្ឆាទិដ្ឋិនេះចែកចេញ

ទៅជា ៣ យ៉ាងគឺ: អភិវិយទិដ្ឋិ ១, នត្តិកទិដ្ឋិ ១, អហេតុកទិដ្ឋិ ១, ចេញមុខផ្សេងគ្នាដូចពណ៌នាមកនេះ ។

បុ. អមោហ: និង សម្មាទិដ្ឋិ ដូចគ្នា ឬផ្សេងគ្នា?

វិ. អមោហ: និងសម្មាទិដ្ឋិ ផ្សេងគ្នា, អមោហ:គ្រាន់មិន រំលង សម្មាទិដ្ឋិជាតួបញ្ញា ។

បុ. យោនិសោមនសិការ: និងបញ្ញា មានលក្ខណៈផ្សេងគ្នា ដូចម្តេច?

វិ. យោនិសោមនសិការ: និងបញ្ញាមានលក្ខណៈផ្សេងគ្នា ដូច្នោះគឺ យោនោសោមនសិការ: កំណត់ទុករបស់ដែលចេះចាំ ទាំងប៉ុន្មាន មិនឱ្យភ្លេចទៅវិញ បញ្ញាសម្រាប់អារកាត់នូវសេចក្តី ផ្សេងៗ, យោនិសោមនសិការ: ប្រៀបដូចជាដៃដែលចាប់ស្រូវ ប្រមូលមក បញ្ញាដូចកណ្តៀវសម្រាប់កាត់ស្រូវឱ្យដាច់ ។

បុ. សិប្ប: និង វិជ្ជា ផ្សេងគ្នាដូចម្តេច ?

វិ. សិប្ប: និង វិជ្ជា ផ្សេងគ្នាដូច្នោះ របស់អ្វីដែលឈ្លាស ដោយហត្ថកម្មឈ្លោះថា សិប្ប: ឯវិជ្ជាបានដល់ផ្លូវបញ្ញាដែលចាក់ ផ្តុះនូវមគ្គនិងផលដូច្នោះ ឈ្លោះថា វិជ្ជា ។

បុ. បញ្ញា និង វិជ្ជា មានលក្ខណៈផ្សេងគ្នាដូចម្តេច ?

វិ. បញ្ញា និងវិជ្ជា មានលក្ខណៈផ្សេងគ្នាដូច្នោះ បញ្ញា ការ ពិចារណាដឹងសព្វមិនភាន់ច្រឡំ ឯវិជ្ជាការចាំស្មាត់នូវមគ្គនិងផល បញ្ញាប្រៀបដូចភ្នែកគ្រាន់តែឃើញ ឯវិជ្ជាប្រៀបដូចអណ្តាដឹង រសផ្សេងៗ មានរសសាបប្រែជាដើម ។

បុ. លោភៈ និង តណ្ហា ផ្សេងគ្នា ឬដូចគ្នា?

វិ. លោភៈ និងតណ្ហា ផ្សេងគ្នាខ្លះ ដូចគ្នាខ្លះ លោភៈ ចិត្តជាប់ ជំពាក់ក្នុងកាមគុណ ៥ ហើយចេញទៅជាទិដ្ឋិទាំង ២ គឺៈ សស្សតទិដ្ឋិ និងឧច្ឆេទទិដ្ឋិ, តណ្ហាក៏ប្រកបដោយកាមគុណ ៥ និង ទិដ្ឋិទាំងពីរដែរ តែតណ្ហាជាអ្នករាវរកអារម្មណ៍ផ្សេងៗ លោភៈ ជាអ្នកទុកដាក់នូវអារម្មណ៍ ឬប្រកាន់នូវអារម្មណ៍ តណ្ហាដូចជាដៃ ចោរដែលរាវរករបស់ លោភៈដូចជារបស់ដែលបានមកហើយ មិនលែងទៅវិញ ។

បុ. វិន័យ និងសីល ផ្សេងគ្នា ឬដូចគ្នា?

វិ. វិន័យ និងសីលផ្សេងគ្នា គឺ វិន័យសម្រាប់នាំបង់នូវទោស គឺទូន្មាននូវកាយ វាចា, សីលបានដល់ចេតនាសម្រាប់រៀនតាម សិក្ខាបទនោះៗ អ្នកដែលឈប់ធ្វើអំពើបាបទាំងប៉ុន្មាន ហើយ នៅស្ងៀមក៏មិនទាន់ចាត់ថាបានបុណ្យនៅឡើយ លុះណាតែរក្សា

សីលទៀតទើបបានបុណ្យ ហេតុនេះហើយបានជាព្រះសម្មាសម្ពុទ្ធច្រង់  
សំដែងថា៖ សព្វបាបស្ស អករណំ =ហាមមិនឱ្យធ្វើនូវអំពើបាប  
ទាំងពួង, កុសលស្សបសម្មទា=ទ្រង់ត្រឡប់ឱ្យបំពេញនូវកុសល  
ថែមទៀត, វិន័យដូចជារបង សីលដូចជាដំណាំនៅក្នុងរបង ។

បុ. ឬសអកុសលធម៌មាន ៣ គឺ លោភៈ ទោសៈ មោហៈ  
ហេតុអ្វីក៏បានជាសំដែងថា បមាទៈ ជាកំពូលអកុសលថែមទៀត  
មិនលើសហេតុទៅហើយឬ? បើហេតុអកុសលមានតែត្រឹម ៣  
ទេ ?

វិ. មិនលើសទេ ហេតុទាំង ៣ នេះចេញអំពីបមាទៈជាមូល  
សមដូចពុទ្ធភាសិតសំដែងថា សមាទមូលតា សមាទៈនេះជាឫស  
គល់របស់លោភៈ ទោសៈ មោហៈ ។

បុ. ព្រះនិព្វានថាអស់បុណ្យបាបហើយ ហេតុអ្វីក៏បានជា  
សម្តែងថា និស្ស័យទាំង ៣ ទើបបានព្រះនិព្វាន ទានឱ្យមាន  
ទ្រព្យសម្បត្តិ, សីលឱ្យមានអាយុវែង, ភាវនាឱ្យកើតបញ្ញា, រវល់  
តែសោយសម្បត្តិនិងអាយុវែង ហាក់ដូចជានាំឱ្យឆ្ងាយពីព្រះ  
និព្វានទៅវិញ?



វិ. មិនឆ្ងាយពីព្រះនិព្វានទេ នាំឱ្យកាន់តែជិតឡើង ព្រោះ ទានឱ្យមានទ្រព្យ លុះមានទ្រព្យនោះច្រើនហើយ នាំឱ្យនឿយ ណាយក៏ងាយនឹងលះបង់ ឯសីលមានអាយុវែងនាំឱ្យស្លាប់កើតៗ ការស្លាប់កើតនេះនាំឱ្យធុញទ្រាន់ ងាយនឹងលះបង់រូបកាយ ចោល ហេតុនេះបានជាដាក់ភារវនា ១ ខាងចុង សម្រាប់កាប់ផ្កា នូវសត្រូវ ឧបមាដូចអ្នកដំណើរដើរទៅកាន់ផ្លូវឆ្ងាយ តោងមាន ស្បៀងឃានជំនិះ និងគ្រឿងអាវុធនៅផង ទើបដល់ស្រុកឆ្ងាយ បាន, ទានទុកដូចជាស្បៀង សីលទុកដូចជាឃានជំនិះ ភារវនាទុក ដូចជាអាវុធសម្រាប់ប្រហារនូវសត្រូវគឺកិលេស ព្រះនិព្វានទុកដូច ជាស្រុកឆ្ងាយ ។

បុ. ព្រះពុទ្ធហេតុអ្វីក៏មិនត្រាស់ដឹងឱ្យច្រើនអង្គតែម្តង ក្នុង លោកទៅ ចាំត្រាស់មួយអង្គម្តងៗ ?

វិ. ត្រាស់ច្រើនអង្គមិនបានទេ នាំឱ្យក្រឡាប់ចក្រវាឡ ព្រោះ តេជះព្រះពុទ្ធខ្លាំង ឧបមាដូចទូកតូចមួយចំណុះមនុស្សបានតែ ម្នាក់ តែលើសទៅមុខជានឹងលិច ហេតុនេះហើយបានជាព្រះពុទ្ធ មិនត្រាស់ច្រើនអង្គតែម្តង ។

បុ. បានអរហត្តផលចំពោះតែបព្វជិតទេ ឬគ្រហស្ថក៏បានខ្លះដែរ ?

វិ. មិនបានចំពោះតែបព្វជិតទេ គ្រហស្ថក៏បានខ្លះដែរដូចជា សន្តតិមហាមាត្យ ពាហិយបុរស និងព្រះបាទសិរីសុទ្ធោទនៈជា ពុទ្ធបិតាជាដើម ។

បុ. បើគ្រហស្ថគេបានព្រះអរហត្តដែរ ចុះចាំបួសធ្វើអ្វីនាំឱ្យ លំបាកប្រតិបត្តិតឹងតែង?

វិ. ពិតមែនតែបានដូចគ្នា ប៉ុន្តែអ្នកបួសងាយបានជាង ព្រោះ មិនមានការកង្វល់ផ្សេងៗ បើបានអរហត្តហើយនឹងទ្រទ្រង់គុណ អរហត្តនោះអស់មួយជីវិតបាន ចំណែកគ្រហស្ថពិតមែនតែបាន ប៉ុន្តែចិត្តគ្នាណាស់ តែបានហើយត្រូវបួសទើបទ្រទ្រង់នូវគុណ អរហត្តបាន បើនៅជាគ្រហស្ថ បានយ៉ាងយូរត្រឹម ៧ ថ្ងៃ បរិនិព្វាន ។

បុ. គ្រហស្ថគេបានសោតា សកទាគាមី អនាគាមី គុណធម៌ ខ្ពស់ជាងបព្វជិតជាបុថុជ្ជន ចុះលោកណាគោរពលោកណា គ្រហស្ថគោរពបព្វជិត ឬបព្វជិតគោរពគ្រហស្ថ ?

វិ. គ្រហស្ថទោះបីបានសោតា សកទាគាមី អនាគាមី ក៏  
ដោយ ត្រូវតែគោរពបញ្ចូជិតជាបុគ្គល ។

បុ. ហេតុអ្វីបានជាគ្រហស្ថគោរពបញ្ចូជិត បើគ្រហស្ថគេបាន  
គុណធម៌ខ្ពស់ជាង ?

វិ. បានជាគ្រហស្ថត្រូវគោរពបញ្ចូជិត ព្រោះបញ្ចូជិតជាឧត្តម-  
ភេទ លោកមាកិច្ចវត្តប្រតិបត្តិធម៌ច្រើន ហើយព្រះសង្ឃនេះចាត់  
ជាបុញ្ញកេត្ត ភេទគ្រហស្ថចាត់ជាបុញ្ញកេត្តមិនបានទេ បានជា  
គ្រហស្ថគោរពព្រះសង្ឃៗ ចាត់ជាសរណគមន៍ផង ។

បុ. ចុះព្រះសង្ឃ ដែលថ្វាយបង្គំចំពោះព្រះសង្ឃដែលបាន  
សោតាបត្តិមគ្គ, សកទាគាមិមគ្គជាលំដាប់ទៅ ព្រះសង្ឃថ្វាយបង្គំ  
ដូច្នោះមិនត្រូវលើគ្រហស្ថទៅហើយ ព្រោះគ្រហស្ថគេបានសោតា  
បត្តិមគ្គ សកទាគាមិមគ្គដែរ?

វិ. ព្រះសង្ឃថ្វាយបង្គំចំពោះព្រះសង្ឃគុណនោះ មិនចំពោះ  
ភេទគ្រហស្ថទេ ចំពោះតែភេទព្រះសង្ឃដូចគ្នា, ព្រះសង្ឃណា  
ថ្វាយបង្គំគ្រហស្ថត្រូវអាបត្តិទុក្ខដ ក្នុងសង្ឃគុណនេះចំពោះតែ  
គុណព្រះសង្ឃទេ ។

បុ. បាប និង អកុសលផ្សេងគ្នា ឬដូចគ្នា?

វិ. ផ្សេងគ្នាតែព្យញ្ជនៈ តែសេចក្តីដូចគ្នា បាបប៉ែកខាងព្រះសូត្រ, អកុសលសំដៅយកចិត្ត ប៉ែកខាងអភិធម្ម ។

បុ. បុណ្យ និងកុសលផ្សេងគ្នា ឬដូចគ្នា?

វិ. បុណ្យនិងកុសលនោះផ្សេងគ្នា ចំណែកបុណ្យសំដៅខាងក្នុងត្រង់ស្អាតចិត្ត មានបុញ្ញកិរិយាវត្ថុ ១០ ជាដើម នេះជាលោកិយគ្មានចែកជាលោកត្តរទេ ច្រើនតែផ្លូវព្រះសូត្រ ឯកុសលសំដៅយកចិត្តដែលឆ្កៀវឆ្កាស់ ឯចិត្តនោះចែកចេញទៅមាន ៤ គឺ កាមាវចរកុសល ១, រូបាវចរកុសល ១, អរូបាវចរកុសល ១, លោកុត្តរកុសល ១ ប្លែកគ្នាត្រង់កុសលមានលោកត្តរ កុសលនេះច្រើននិយាយតាមផ្លូវអភិធម្ម ។

បុ. ចុះអានិសង្ស និងផលជាតូមួយ ឬផ្សេងគ្នា?

វិ. អានិសង្សនិងផលជាតូមួយខ្លះ ផ្សេងគ្នាខ្លះ អានិសង្សជាលោកិយតែម្យ៉ាង ចំណែកផលជាលោកិយខ្លះ លោកុត្តរខ្លះ បានជាចាត់ថាសាមញ្ញផល ៤ នេះជាលោកុត្តរៈ ឯអានិសង្សនោះគ្មានលោកុត្តរៈទេ ។

បុ. បមាទៈ និង និយតមិច្ឆាទិដ្ឋិ បមាទៈជាកំពូលអកុសល, និយតមិច្ឆាទិដ្ឋិ ថាទោសធ្ងន់បំផុត ទាំងពីរនេះណាទោសធ្ងន់ជាង ណា?

វិ. បមាទៈ និង និយតមិច្ឆាទិដ្ឋិនោះផ្សេងគ្នា គឺ: និយតមិច្ឆា- ទិដ្ឋិ ញ៉ាំងឱ្យទៅកើតក្នុងលោកុត្តរនរក ចំណែកបមាទៈគ្រាន់តែ ប្រហែសបន្តិចបន្តួចរហូតដល់និយតមិច្ឆាទិដ្ឋិ ។

បុ. វិន័យ ពីរម៉ឺន ១ ពាន់ព្រះធម្មកូន្ន, ព្រះសូត្រពីរម៉ឺន ១ ពាន់ព្រះធម្មកូន្ន, អភិធម្មបួនម៉ឺនពីរពាន់ព្រះធម្មកូន្ន ទាំងបីនេះ ក្នុងមួយៗ បើបង្រួញឱ្យខ្លីមកនៅត្រឹមពាក្យប៉ុន្មានម៉ាត់, ហើយ មានសេចក្តីផ្សេងគ្នាដូចម្តេចខ្លះ ទើបនឹងដឹងថា នេះជាវិន័យ នេះជាព្រះសូត្រ នេះជាអភិធម្ម ?

វិ. វិន័យរួមឱ្យខ្លីមកនៅត្រឹមតែពាក្យ ២ ម៉ាត់ គឺ: បញ្ញត្តិ ១, អនុញ្ញាតិ ១; ព្រះសូត្ររួមឱ្យខ្លីមកនៅត្រឹមពាក្យពីរម៉ាត់ គឺ: សំដែងអំពីទោស ១, អំពីអានិសង្ស ១ ហើយប្រារព្ធបុគ្គលជាទី តាំង; អភិធម្មបើរួបរួមពាក្យឱ្យខ្លីមកនៅតែត្រឹម ៤ ម៉ាត់គឺ ចិត្ត ១, ចេតសិក ១, រូប ១, និព្វាន ១; វិន័យ ព្រះសូត្រ និងអភិធម្ម មានសេចក្តីផ្សេងគ្នាដូចវិស្សជ្ជនាមកនេះ ។

បុ. វិន័យជ្រៅដោយអ្វី? ព្រះសូត្រជ្រៅដោយអ្វី?  
អភិធម្មជ្រៅដោយអ្វី?

វិ. វិនយោ កិច្ចគម្ពីរោ «វិន័យជ្រៅដោយកិច្ច», សត្តន្តោ  
អត្តគម្ពីរោ «ព្រះសូត្រជ្រៅដោយអត្ត», អភិធម្មោ សភាវគម្ពីរោ  
«អភិធម្មជ្រៅដោយសភាវៈ» ។

បុ. វិន័យដែលជ្រៅដោយកិច្ចនោះ តើជ្រៅដូចម្តេច?

វិ. វិន័យដែលជ្រៅដោយកិច្ចនោះ គឺជ្រោះដោយសារធ្វើ  
លុះតែលោកណាឆ្លាតផ្លូវព្រះវិន័យសព្វគ្រប់ ទើបប្រតិបត្តិទៅ  
បាន ។ ដូចជាព្រះទ្រង់ហាមអំពីពីជគាម ភូតគាម យ៉ាងផ្លែ  
ត្របែក ផ្លែទទឹម សណ្តែកបណ្តុះជាដើម ជាវត្ថុដែលសមណៈមិន  
គួរទំពាបវិភោគ ទើបគេឆ្លាតខាងវិន័យធ្វើឧបកិច្ចតែ ១ ឬ ២  
ក៏គង់ឆាន់បាន, សុរាក៏ទ្រង់ហាមជាដាច់ខាត សូម្បីតែដេកលក់  
ក៏ដោយ ឱ្យតែកន្លងបំពង់កហើយក៏គង់ត្រូវអាបត្តិ តែបើសម្ម  
ឬត្រីស្មារជាបសំឡាប ទ្រង់អនុញ្ញាតឱ្យដាក់សុរាបាន ដើម្បីកុំឱ្យ  
ឆ្កាប តែត្រូវដាក់លែឱ្យល្មមកុំឱ្យធំក្លិនសុរា កិច្ចរបស់វិន័យតោឱ្យ  
ដឹងពុទ្ធបំណង ពុទ្ធប្បញ្ញត្តិ និងពុទ្ធានុញ្ញាតិ ប្រព្រឹត្តទៅដោយ

ត្រឹមត្រូវបាន ព្រោះហេតុនោះបានជាលោកសំដែងថា ព្រះវិន័យ ជ្រៅដោយកិច្ច ។

បុ. ត្រង់ដែលថាព្រះសូត្រជ្រៅដោយអត្ថនោះ តើដូចម្តេច?

វិ. ព្រះសូត្រជ្រៅដោយអត្ថនោះ គឺជ្រៅដោយសេចក្តី អធិប្បាយពន្យល់ឱ្យងាយដល់អ្នកស្តាប់ ព្រោះព្រះសូត្រនេះត្រូវ មានបុគ្គលជាទីតាំង បានជាលោកសំដែងថា ជ្រៅដោយមត៌ ។

បុ. ចុះអភិធម្មដែលជ្រៅដោយសភាវៈៗ នោះដូចម្តេច?

វិ. ដែលថាជ្រៅដោយសភាវៈនោះ ច្រើននិយាយទៅលើ របស់ដែលឥតរូបដោយច្រើន ដូចយ៉ាងចិត្ត, ចេតសិក, រូប, និព្វាន ។

បុ. ចុះព្រហ្មវិហាររបស់មាតាបិតាទាំង ៤ នេះ កើតព្រមគ្នា ឬកើតតាមលំដាប់?

វិ. ព្រហ្មវិហាររបស់មាតាបិតាទាំង ៤ នេះ កើតតាមលំដាប់ ខុសគ្នា គឺមេត្តាកើតតាំងពីកូនមកចាប់បដិសន្ធិជាលំដាប់តទៅ, ឯករុណាកើតចំពោះកូនមានទុក្ខមានធុរៈមួយពេលៗ ចង់ឱ្យកូន បានសុខ ចិត្តក៏ធ្ងន់ជាងមេត្តា, មុទិតាចិត្តទោរទន់ទៅកាន់កូនឥត មានប្រកាន់ទោសកំហុសដល់កូបប្រុស-ស្រី ដែលទាស់ខុសឆ្គង

ដោយកាយ វាចា, ឧបេក្ខាចិត្តកើតឡើងក៏ព្រងើយកន្តើយ ស្ទើរៗ ក្នុងពេលដែលកូនមានស្វាមី-ភរិយា បើទាស់ទែងនឹងគ្នា ក៏មាតា បិតាមិនកាន់ណាជាងណា នៅជាកណ្តាលៗ ផ្សេងគ្នាដូចវិស្សជ្ជនា មកនេះ ។

បុ. ព្រហ្មវិហាររបស់មាតាបិតា និងព្រហ្មវិហារក្នុងកម្មដ្ឋាន ដូចគ្នា ឬផ្សេងគ្នា?

វិ. ផ្សេងគ្នា ព្រហ្មវិហាររបស់មាតាបិតាផ្សាយបានចំពោះតែ បុត្រធីតារបស់ខ្លួនប៉ុណ្ណោះ; ឯព្រហ្មវិហារក្នុងកម្មដ្ឋាន ត្រូវផ្សាយ មេត្តានិងករុណាទៅលើសត្វគ្រប់ទិស រៀបរយតែសត្វនិងសង្ខារដែល ជាទីស្រឡាញ់ មានលក្ខណៈដូចវិស្សជ្ជនាមកនេះ ។

បុ. ព្រហ្មវិហារធម៌ ៤ នេះ មេត្តា កំចាត់បង់អកុសលណា? ករុណា កំចាត់បង់អកុសលណា?

វិ. មេត្តា កំចាត់បង់ព្យាបាទៈ, ករុណា កំចាត់បង់វិហិង្សា, មុទិតា កំចាត់បង់អរតី<sup>(4)</sup>, ឧបេក្ខា កំចាត់បង់រាគៈ ។

បុ. សង្ខារមានច្រើនពួក សង្ខារក្នុងខន្ធ ៥ មួយពួក, សង្ខារ ក្នុងបដិច្ចសមុប្បាទមួយពួក, សង្ខារធម៌មួយពួក, សត្វនិងសង្ខារ មួយពួក, ឧបាទិន្នកសង្ខារ និង អនុបាទិន្នកសង្ខារមួយពួក,

<sup>4</sup> អរតី គឺសេចក្តីមិនត្រេកអរ គឺទោសោ ។



សង្ខារលោកមួយពួក, សង្ខារទាំងអស់នេះ មានសេចក្តីផ្សេងគ្នា ដូចម្តេច បានជាច្រើនដល់ម៉្លោះ?

វិ. សង្ខារទាំងអស់នេះ មានសេចក្តីផ្សេងគ្នាដូច្នោះ សង្ខារ ដែលមានក្នុងខន្ធ ៥ នោះ បានដល់ចេតសិក ៥០ លើកវេទនា និងសញ្ញាចេញ; សង្ខារក្នុងបដិច្ចសមុប្បាទនោះ បានដល់សង្ខារ- បុណ្យបាបដែលចែកចេញជា ៣ គឺ: បុញ្ញាភិសង្ខារ ១, អនេញ្ញា- ភិសង្ខារ ១, សង្ខារធម៌នោះសំដៅយកបច្ច័យប្រជុំតាក់តែងសត្វ ឱ្យកើតក្នុងភព ៣ សង្ខារនេះរួមប្រមូលពួកធម៌ទាំងអស់ ដែលជា លោកិយធម៌ ប្រៀបប្រដូចជាផ្ទះ ហៅថាតែផ្ទះមួយម៉ាត់ចប់ គ្រឿងផ្ទះទាំងអស់; ឯសត្វនិងសង្ខារ សត្វបានដល់កូននិងប្រពន្ធ សង្ខារបានដល់គ្រឿងប្រើប្រាស់; ឧបាទិន្ទកសង្ខារ សង្ខារដែល មានវិញ្ញាណចូលទៅជិតអែបនែប បានដល់មនុស្សនិងទេវតា ជាដើម អនុបាទិន្ទកសង្ខារ បានដល់សង្ខារដែលគ្មានវិញ្ញាណចូល ទៅជិតកាន់យក; ឯសង្ខារលោកនោះ បានដល់នាមនិងរូប និង ទេវតា ធាតុ កាយតនៈជាដើម សង្ខារមានសេចក្តីផ្សេងៗ គ្នា ដូច វិស្សជ្ជនាមកនេះ បានជាថាមានច្រើនពួក ។

បុ. លោក, សត្វ, មនុស្ស, សេចក្តីផ្សេងគ្នាដូចម្តេច?

វិ. សេចក្តីផ្សេងគ្នាដូច្នោះ លោកចែកទៅជា សង្ខារលោក, សត្វលោក, ឱកាសលោក; ចំណែកសត្វរាប់តាំងអំពីនរក, ប្រេត, តិរច្ឆាន, ព្រហ្ម, មនុស្សចំពោះតែមនុស្សស្ថានកណ្តាលមិនទូទៅ ដល់របស់ដទៃឡើយ ។

បុ. ធ្វើទានព្រះអង្គទ្រង់សំដែងថា ធ្វើចំពោះដល់ភិក្ខុសង្ឃ ទើបបានបុណ្យច្រើន ឱ្យដល់ពួកដទៃ មានឱ្យដល់ពួកនិគ្រន្ត- តិរិយ័ជាដើម បានបុណ្យតិច ឬមិនបានបុណ្យក៏មាន ព្រះអង្គ ប្រកបដោយសេចក្តីករុណា ហេតុអ្វីក៏ឱ្យដល់អ្នកដទៃថាមិនសូវ បានបុណ្យ បើចំពោះសាវ័ករបស់ព្រះអង្គទើបបានបុណ្យច្រើន ហាក់ដូចជាព្រះអង្គហ្នងហែងចង់ឱ្យតែគេធ្វើទាន ចំពោះសាវ័ក របស់ព្រះអង្គ ព្រះសង្ឃឱ្យបុណ្យដល់គេអ្នកឱ្យឬ ?

វិ. ព្រះអង្គមិនហ្នងហែងចង់ឱ្យគេធ្វើទាន ចំពោះតែសាវ័ក របស់ព្រះអង្គទេ ទ្រង់ប្រកបដោយសេចក្តីករុណាចំពោះសត្វ ទាំងអស់ ដែលថាធ្វើទានចំពោះព្រះសង្ឃបានបុណ្យច្រើននោះ ព្រោះព្រះសង្ឃមានធម៌សម្រាប់សង្គ្រោះដល់ទាយក ៦ យ៉ាងគឺ:

**១-ធាធា និវារធី** ហាមឃាត់ទាយកមិនឱ្យធ្វើបាប;

**២-កល្យាណេន** និវេសេន្តិ ញ៉ាំងទាយកឱ្យដំកល់នៅក្នុង  
កុសលធម៌;

**៣-កល្យាណេន មនសា អនុកម្មន្តិ** អនុគ្រោះទាយក  
ដោយចិត្តដ៏ល្អ;

**៤-សុតិ អនុសាវេន្តិ** ញ៉ាំងទាយកឱ្យស្វាធាយធម៌ដែល  
ធ្លាប់ស្តាប់ធ្លាប់ឮ ហើយឱ្យរឹងរិតតែចាំឡើង:

**៥-អសុតិ អនុសាវេន្តិ** ញ៉ាំងទាយកឱ្យស្វាធាយធម៌  
ដែល មិនធ្លាប់បានស្តាប់ បានឮ;

**៦-មគ្គស្ស អាចិត្តន្តិ** ប្រាប់ទាយកឱ្យដឹងថាផ្លូវនោះទៅ  
កាន់ស្ថានសួគ៌ ផ្លូវនេះទៅកាន់ព្រះនិព្វាន ។

មានកិច្ចសម្រាប់សង្គ្រោះដល់ទាយក ៦ យ៉ាងនេះហើយ  
បានជាព្រះអង្គទ្រង់សរសើរថា បានបុណ្យច្រើនព្រោះព្រះសង្ឃ  
ជាអ្នកកាន់សាសនាផ្ទាល់ដៃ ។ ធ្វើដល់ពួកដទៃដោយមេត្តាចិត្ត  
មានបានបុណ្យខ្លះ បើធ្វើដោយឃើញថា ពួកនិគ្រន្តតិរិយ័ថាជា  
ទក្ខិណេយ្យបុគ្គលមិនបានបុណ្យទេ ព្រោះជាប់ដោយមិច្ឆាទិដ្ឋិ  
សម្គាល់ខុស ដោយមានហាមក្នុងវិបត្តិឧបាសកទី ៥ ថា

**ឧត្តិណេយ្យំ គវេសេតិ** ឧបាសកស្វែងរកទក្ខិណេយ្យបុគ្គលខាង  
ក្រៅព្រះពុទ្ធសាសនាចាត់ជាវិបត្តិ ។

បុ. ឧទ្ទិសផលឱ្យទៅអ្នកដែលកាន់លោកខាងមុខ បានតែ  
ប្រេត ៣ ពួក មានបរទត្តុបជីវីប្រេជាដើម ក្រៅអំពីនោះមាន  
មនុស្សនិងទេវតាជាដើមថាមិនបាន ចុះដែលធ្វើបុណ្យឧទ្ទិស  
ផលឱ្យទៅមានសូត្រ យំ កិញ្ចិ... ជាដើម ប្រយោជន៍អ្វីបើបាន  
ទេ?

វិ. ក្នុងសោណំជានិស្សត្រ សំដែងថាបានត្រឹមតែប្រេត ៣ ពួក  
នេះមែន ប៉ុន្តែចំពោះតែអាហារនិងគ្រឿងស្លៀកប៉ុណ្ណោះ ដូច  
យ៉ាងពួកប្រេតដែលអត់អាហារ គ្មានគ្រឿងស្លៀកពាក់ ធ្វើ  
អាហារប្រគេនដល់ភិក្ខុសង្ឃហើយឧទ្ទិសទៅបាន ធ្វើចិវរប្រគេន  
ដល់សង្ឃហើយឧទ្ទិសផលឱ្យទៅ ប្រេតទាំងនោះទទួលបាន  
ទាំងអស់; ឧទ្ទិសទៅឱ្យពួកទេវតា មនុស្ស និងសត្វតិរច្ឆានមិន  
បានទេ ព្រោះអាហារនិងគ្រឿងស្លៀកពាក់ខុសគ្នា ដែលឧទ្ទិស  
ទៅដល់ទេវតា មនុស្ស និងសត្វតិរច្ឆានបាននោះ ចំពោះផល  
សាធារណ៍មិនចំពោះរូបវត្ថុ ។

បុ. ឧទ្ទិសផលទៅឱ្យសត្វនរកបានដែរឬ ?

វិ. ឧទ្ទិសផលឱ្យទៅបានដែរ ។

បុ. ឧទ្ទិសផលឱ្យទៅ មានសុទ្ធតែដល់ទាំងអស់ឬមានមិនដល់ដែរ?

វិ. ឧទ្ទិសផលឱ្យទៅ មិនមែនសុទ្ធតែដល់ទាំងអស់នោះទេ មានបានខ្លះ មិនបានខ្លះ ។

បុ. ដែលបាននោះដូចម្តេច? មិនបាននោះដូចម្តេច?

វិ. ដែលបាននោះចំពោះតែនរកណាដែលស្រាលៗ ទទួលបាន នរកធ្ងន់ដែលធ្វើគុកម្តេចទទួលមិនបានទេ ដូចជាទោសបច្ចុប្បន្ននេះ ទោសស្រាលៗ គេយករបស់ទៅឱ្យបាន ទោសណាដែលធ្ងន់ញាតិមិត្តយកទៅឱ្យមិនបានទេ ។

បុ. ធ្វើបុណ្យអ្នកណាធ្វើ អ្នកនោះត្រូវទទួលផលបានខ្លួនឯង សមដូចពុទ្ធភាសិតសំដែងថា សុទ្ធិ អសុទ្ធិ បច្ចុត្តំ នាញោ អញ្ញំ វិសោធរយេ សេចក្តីថា៖ ការបរិសុទ្ធិនិងមិនបរិសុទ្ធិ ចំពោះតែខ្លួនឯង អ្នកដទៃមិនអាចនឹងធ្វើសេចក្តីបរិសុទ្ធឱ្យបានទេ ចុះហេតុអ្វីក៏ចែកបុណ្យឱ្យគ្នាបាន?

វិ. សេចក្តីបរិសុទ្ធិ និងមិនបរិសុទ្ធិចំពោះតែខ្លួនឯងក៏ពិតមែនហើយ ប៉ុន្តែគង់អាចទទួលចំណែកផលបុណ្យ ដែលគេឧទ្ទិសឱ្យ

ទៅនោះបានខ្លះ ដោយអំណាចធ្វើចិត្តឱ្យរីករាយ ចំពោះចំណែក  
ផល ដែលគេចែកឱ្យ ដូចមានក្នុងបុញ្ញកិរិយាវត្ថុថា  
បត្តានុមោទនា ។

បុ. មនុស្សដែលខ្លាច តើធម៌អ្វីនាំឱ្យខ្លាច?

វិ. មនុស្សដែលខ្លាចនោះ មានធម៌ ៣ យ៉ាងគឺ: រាគ: ១,  
ទោស: ១, មោហ: ១ ធ្វើឱ្យខ្លាច ។ កាលបើមនុស្សណាមួយ  
អស់អកុសលធម៌ទាំង ៣ នេះហើយ ឥតមានភ័យខ្លាចតក់ស្លុតអ្វី  
ឡើយ ដូចយ៉ាងព្រះខិណ្ឌស្រពដែលអស់រាគ: ទោស: មោហ:  
ហើយ លោកឥតភ័យខ្លាចតក់ស្លុតឡើយ ។

បុ. ចុះដូចយ៉ាងចោរដែលប្រព្រឹត្តតែចោរកម្មទេ ហេតុអ្វីក៏  
វាមិនខ្លាច ហ៊ានទៅនៅក្នុងព្រៃស្ងាត់ម្នាក់ឯងដែរ?

វិ. ចោរដែលប្រព្រឹត្តតែចោរកម្មហើយហ៊ានទៅនៅក្នុងព្រៃ  
ស្ងាត់ម្នាក់ឯងក៏គង់នៅខ្លាច ព្រោះតែខ្លាចមិនហ៊ានចូលទៅនៅ  
ក្នុងស្រុកហើយ បានជាប្រថុយនៅក្នុងព្រៃតែម្នាក់ឯង ដោយសារ  
ទាល់គំនិតមិនដឹងទៅណា ក៏ខំអត់ធ្ងត់សង្កត់ចិត្តទៅទៅ មិន  
មែននៅដោយមិនខ្លាចឡើយ ។

បុ. កាលដែលព្រះអង្គទ្រង់គង់នៅធរមាននៅឡើយ ទ្រង់សំដែងថា អាមិសបូជាមានផលច្រើន សូម្បីគ្រាន់តែបូជាផ្កា ១ ក្តាប់ ទ្រង់សម្តែងថា មានអានិសង្សរាប់ពុំបានប្រមាណពុំអស់ ចុះហេតុអ្វីដល់ទៅពេលដែលទ្រង់ទៀបចូលបរិនិព្វាន ទ្រង់ក៏ឃាត់អាមិសបូជាវិញ បើដូច្នោះអាមិសបូជាដែលគេធ្វើសព្វថ្ងៃនេះ មិនឥតផលទៅហើយ?

វិ. គ្រឿងអាមិសបូជានោះ មិនមែនជាឥតផលទេ គឺនៅតែមានផលដដែល ដូចន័យដែលមានមកក្នុងមង្គលត្ថទីបនីថាៈ «តិដ្ឋន្តេ និព្វតេ ចាបិ សមេ ចិត្តេ សមំ ផលំ សេចក្តីថា ទោះបីព្រះពុទ្ធកំពុងធរមាននៅក្តី បរិនិព្វានទៅហើយក្តី បើចិត្តរបស់ទាយកអ្នកបូជាជ្រះថ្លាស្មើគ្នា ក៏គង់មានផលស្មើគ្នា, តែបានជាទ្រង់ហាមឃាត់ក្នុងពេលទៀបចូលបរិនិព្វាននោះ ព្រោះទ្រង់យល់ឃើញទៅក្នុងកាលជាអនាគតថា បើនឹងបណ្តែតបណ្តោយឱ្យពុទ្ធបរិស័ទធ្វើតែអាមិសបូជាទៅ នឹងនាំឱ្យសាបសូន្យព្រះពុទ្ធសាសនា ព្រោះអាមិសបូជាមិនអាចនឹងទ្រទ្រង់ព្រះពុទ្ធសាសនាបានទេ សូម្បីតែត្រឹមមួយទទះស្លាប់មានក៏មិនបានដែរ ព្រះអង្គមិនមែនហាមដាច់ខាតទេ តែទ្រង់លើកបដិបត្តិបូជាធំជាង

ព្រោះបដិបត្តិបូជាទើបទ្រទ្រង់ព្រះពុទ្ធសាសនា ឱ្យស្ថិតស្ថេរដល់ គ្រប់ ៥ ពាន់ព្រះវិស្សាហាន ។

បុ. រតនបូជាទាំង ៣ គឺ ពុទ្ធបូជា និងធម្មបូជាផ្លាស់ប្តូរគ្នា បាន យកពុទ្ធបូជាទៅបូជាព្រះធម្ម ឬយកធម្មបូជាទៅបូជាព្រះ ពុទ្ធបាន បូជាទាំងពីរនេះ នឹងយកពុទ្ធបូជានិងធម្មបូជាទៅបូជា ព្រះសង្ឃមិនគួរទេ បើយកសង្ឃបូជាទៅបូជាព្រះពុទ្ធនិងព្រះធម៌ ទើបគួរ ចុះក្នុងទក្ខិណវិភង្គសូត្រសំដែងថា ធ្វើទានដល់ព្រះពុទ្ធ បានបុណ្យមិនស្មើនឹងធ្វើទានដល់ព្រះសង្ឃ ហេតុអ្វីក៏យកពុទ្ធ- បូជាទៅបូជាព្រះសង្ឃមិនបាន ?

វិ. បានជាយកពុទ្ធបូជាទៅបូជាព្រះសង្ឃមិនបាន ព្រោះព្រះ ពុទ្ធនិងព្រះធម៌ជាទីគោរពរបស់ព្រះសង្ឃៗ ត្រូវគោរពចំពោះ ព្រះពុទ្ធនិងព្រះធម៌ បើព្រះសង្ឃត្រូវគោរពដល់ព្រះពុទ្ធនិងព្រះ ធម៌ហើយ ទាំងវត្តដែលសម្រាប់បូជាដល់ព្រះពុទ្ធនិងព្រះធម៌ ក៏ ត្រូវតែកោតខ្លាចដែរ ដូចមាតាបិតា ឬគ្រូឧបជ្ឈាយាចារ្យ មាន វត្តដែលគេយកមកសម្រាប់បូជា កូននិងកូនសិស្សមិនត្រូវយកវត្ត នោះមកប្រើប្រាស់ឡើយ យ៉ាងណាមិញ, ព្រះសង្ឃមិនត្រូវយក ពុទ្ធបូជានិងធម្មបូជាមកប្រើប្រាស់ក៏យ៉ាងនោះដែរ ។



បុ. បូជាព្រះពុទ្ធនិងព្រះសង្ឃចុះគួរបានរូបទទួល ចុះបូជា ព្រះធម៌តត្រូវមានអ្វីសម្រាប់ទទួល?

វិ. បូជាព្រះធម៌នោះ ត្រូវបូជាចំពោះលោកដែលជា ពហុស្ស្ត ដូចជាកាលជាន់ដើមមានព្រះអានន្តត្ថេរជាដើម ។

បុ. ពាក្យខាងដើម ២ ម៉ាត់ គឺ: ធម៌ ១, វិន័យ ១ ចុះអ្នកដល់ ត្រៃសរណគមន៍ ហេតុដូចម្តេចក៏ដល់តែព្រះធម៌ ព្រះវិន័យក៏មិន ដល់ផង ឬមិនត្រូវប្រតិបត្តិវិន័យទេ?

វិ. អ្នកដល់ត្រៃសរណគមន៍ត្រូវដល់វិន័យដែរ ព្រោះវិន័យ នៅក្នុងផ្ទៃនៃព្រះធម៌, ពាក្យថា ធម្ម នេះគឺអដ្ឋង្គិកោ ១ ចេញទៅ ជាសីល សមាធិ បញ្ញា ពាក្យថា ធម៌នេះទូទៅទាំងព្រះសូត្រ ទាំង វិន័យ ទាំងអភិធម្មទាំងអស់ ព្រោះពាក្យថាធម៌នេះធំជាងពាក្យថា វិន័យ ។

បុ. ព្រះពុទ្ធ និងព្រះសង្ឃ គួរថាមានគុណដល់បរិស័ទអ្នក ប្រតិបត្តិតាម ព្រោះព្រះពុទ្ធត្រាស់ដឹងនូវធម៌ ហើយព្រះអង្គ សំដែងប្រាប់សត្វ ព្រះសង្ឃជាអ្នកប្រតិបត្តិតាមឱវាទដែលទ្រង់ សំដែងប្រាប់ ហើយប្រដៅសត្វតៗ មក ចុះហេតុដូចម្តេចក៏ព្រះ ធម៌មានគុណដែរ បើព្រះធម៌កើតអំពីព្រះពុទ្ធនិងព្រះសង្ឃទេ?

វិ. ព្រះធម៌បានជាមានគុណដែរ ព្រោះព្រះធម៌ជួយទំនុក  
បម្រុងសត្វតាំងអំពីបច្ចុប្បន្នជាតិនេះដរាបដល់ព្រះនិព្វាន ព្រះពុទ្ធ  
មានគុណត្រង់ប្រាប់ផ្លូវ ព្រះធម៌មានគុណត្រង់ជួយឱ្យសត្វបាន  
សេចក្តីសុខដោយសារការប្រព្រឹត្តិតាម សមដូចជាពុទ្ធភាសិត  
សម្តែងថា:

ធម្មោ ហាវេ រក្ខតិ ធម្មចារី ធម្មោ សុចិណ្ណោ សុខមវហាតិ  
ឯសានិសំសោ ធម្មោ សុចិណ្ណោ ន ទុក្ខតិ កច្ចតិ ធម្មចារី ។

ធម៌ហ្នឹងឯងរមែងរក្សាបុគ្គលអ្នកប្រព្រឹត្តធម៌, ធម៌ដែល  
បុគ្គលសន្សំហើយ រមែងនាំមកនូវសេចក្តីសុខ, កាលដែលបុគ្គល  
សន្សំធម៌ដោយប្រពៃហើយ រមែងបាននូវអានិសង្សបែបនេះ  
មិនខាន, បុគ្គលអ្នកប្រព្រឹត្តធម៌ រមែងមិនទៅកាន់ទុក្ខតិភព  
ឡើយ ។ ហេតុនេះហើយបានជាថាព្រះធម៌មានគុណ ។

ពុទ្ធា មហាវេជ្ជោ=ព្រះពុទ្ធទុកដូចជាគ្រូពេទ្យធំ, ធម្មោ  
ឱសថោ=ព្រះធម៌ទុកដូចជាថ្នាំឱសថ; គ្រូពេទ្យគ្រាន់តែដឹង  
សម្បជានរបស់រោគប៉ុណ្ណោះទេ នឹងឱ្យជ្រួតជ្រាបទៅបាននោះ គឺ  
មកអំពីថ្នាំ បានជាព្រះធម៌មានគុណ ។

បុ. ទេវទត្តធ្វើកម្ម ៣ យ៉ាងគឺ៖ ញ៉ាំងព្រះលោហិតុប្បាទព្រះ  
ពុទ្ធ ១, បបួលព្រះបាទអជាតសត្រូវឱ្យសម្លាប់បិតា១, ធ្វើសង្ឃ-  
ភោទ ១ ចុះកាលដែលទេវទត្តធ្លាក់ទៅអវិចិនរកនោះ តើទៅ  
ដោយកម្មណា?

វិ. កាលដែលទេវទត្តធ្លាក់ទៅអវិចិនរកនោះ គឺទៅដោយ  
សង្ឃភោទកម្ម ។

បុ. ចុះផលកម្មទាំងពីរនោះរួចទៅណាទៅ?

វិ. ផលកម្មទាំងពីរនោះ រួចផុតទៅជាអហោសិកម្ម ព្រោះ  
សង្ឃភោទកម្មជាកម្មធំជាងកម្មទាំងពីរនោះ ឧបមាដូចទោស ក្នុង  
បច្ចុប្បន្ននេះ ទោសលួចគេម្តង ទោសប្លន់គេម្តង ទោសសម្លាប់  
គេម្តង ដល់រាជការចាប់បាន គេកាត់តាមទោសសម្លាប់នោះ  
យ៉ាងណាមិញ, ចំណែកកម្មទាំងពីរនោះ ក៏យ៉ាងនោះដែរ ។

បុ. ចុះគ្រហស្ថធ្វើសង្ឃភោទកម្មមានត្រូវសង្ឃភោទដែរឬទេ?

វិ. មិនត្រូវសង្ឃភោទទេ ឯសង្ឃភោទនោះត្រូវតែបញ្ចជិត  
ព្រោះរូបម្ខាង ៤១ រាប់ខ្លួនឯងមួយទៀតជា ៩ ទើបត្រូវសង្ឃ-  
ភោទកម្ម ។

បុ. ព្រះទ្រង់ជាសព្វញ្ញពិតមែន ឬមិនមែនទេ?

វិ. ព្រះពុទ្ធជាសព្វញ្ញពិតប្រាកដមែន ទ្រង់ជ្រាបនូវហេតុជាអតីត អនាគត និងបច្ចុប្បន្នឥតមានចន្លោះ ។

បុ. បើទ្រង់ជាសព្វញ្ញពិតប្រាកដក៏មែន ហេតុដូចម្តេចបានជាបំបួសទេវទត្តឱ្យធ្វើសង្ឃភោទកម្ម?

វិ. បានជាព្រះអង្គបំបួស ព្រោះទ្រង់យល់ឃើញទីបំផុតទុក្ខរបស់ទេវទត្តថា បើទេវទត្តនេះបានបួសហើយ ទុកណាជាធ្វើសង្ឃភោទកម្ម ក៏គង់ដល់ពេលព្រះធរណីស្រូប ទេវទត្តមុជានឹងបែរមករកតថាគតជាទីពឹងវិញមិនខាន កាលបើទេវទត្តងាកមករកព្រះអង្គជាទីពឹងហើយ លុះទៅសោយទុក្ខក្នុងអវិចិនរកអស់ហើយ ដល់កាលត្រឡប់មកវិញ នឹងបានត្រាស់ជាព្រះបច្ចេកពុទ្ធទ្រង់ ១ អង្គ ទ្រង់ព្រះនាមអដ្ឋិស្សរៈ ដោយឧបនិស្ស័យផលដែលបានបួសក្នុងសាសនាតថាគត ហេតុនេះហើយបានជាព្រះអង្គបំបួសប្រៀបដូចបន្លាមុត តោងយកបន្លាដូចគ្នាទៅដោះ ទើបបានបន្លានោះមកវិញ ពិតមែនតែដោះទៅឈឺ ប៉ុន្តែបើដោះបានបន្លាមកក៏បាត់ឈឺ, ទេវទត្តនេះ បើកុំតែបានព្រះអង្គបំបួសនឹងមានទុក្ខរាប់កប្បកល្យរកទីបំផុតគ្មាន ។

បុ. ចុះទេវទត្តបានធ្វើកុសលខ្លះដែរឬទេ?

វិ. បានធ្វើកុសលខ្លះដែរ ។

បុ. បើបានធ្វើកុសលខ្លះដែរ ហេតុដូចម្តេចក៏ក្នុងរឿងរ៉ាវ មិនឃើញមានល្អសោះ ឃើញសុទ្ធតែអាក្រក់ទាំងអស់ហ្ន៎?

វិ. ក្នុងគម្ពីរមិនដែលនិយាយសរសើរអំពីទេវទត្តក៏ពិតមែន ប៉ុន្តែទេវទត្តគង់មានធ្វើកុសលខ្លះ បើគ្មានកុសកទេ ធ្វើម្តេចនឹង បានមកកើតជាមនុស្ស ជាខត្តិយជាតិ ហើយថែមទាំងបានត្រាស់ ជាព្រះបច្ចេកពុទ្ធ ១ អង្គទៀតផង ធម្មតាមនុស្សបើសិនណាមាន រឿងអាក្រក់ហើយ គេយករឿងអាក្រក់នោះមកបង្ក្របរឿងល្អ បាត់អស់ បានជាទេវទត្តគ្មានរឿងល្អនឹងគេ មានតែរឿងអាក្រក់ ម៉្យាង ។

បុ. ព្រះពុទ្ធប្រោសមនុស្សមានឧបនិស្ស័យតែម៉្យាង ឬ មនុស្សដែលគ្មានឧបនិស្ស័យក៏ទ្រង់ប្រោសបានដែរ ?

វិ. ព្រះពុទ្ធប្រោសបានតែមនុស្ស ដែលមានឧបនិស្ស័យ កសាងពីបុព្វជាតិ មនុស្សដែលគ្មានឧបនិស្ស័យពីបុព្វជាតិមក ទ្រង់ប្រោសមិនបានទេ ។

បុ. បើដូច្នោះព្រះពុទ្ធមិនវិសេសអ្វីទេ ប្រោសបានតែមនុស្ស ដែលគេមានឧបនិស្ស័យរបស់គេស្រាប់?

វិ. ព្រះអង្គប្រោសបានតែមនុស្សដែលមានឧបនិស្ស័យក៏ពិតមែន ប៉ុន្តែទ្រង់នៅមានសេចក្តីវិសេសជាងពួកមនុស្សនិងទេវតាឯទៀត ព្រោះព្រះអង្គជាអ្នកខំស្វែងរកមោក្ខធម៌ឃើញមុនគេបង្អស់ លុះទ្រង់រកឃើញហើយ មិនឱបស្រសោបទុកម្នាក់ឯងទ្រង់យកមកសម្តែងប្រោសដល់គេឯងរាល់គ្នា ប្រៀបឧបមាដូចគ្រូពេទ្យមើលជម្ងឺ មើលបានតែមនុស្សណាដែលមើលទៅជា បើជម្ងឺនោះដាក់ថ្នាំទៅមិនត្រូវ ក៏គ្រូពេទ្យមើលមិនបានដែរ ប៉ុន្តែគ្រូពេទ្យក៏គង់នៅវិសេសជាងមនុស្សធម្មតា អ្នកដែលគ្រូពេទ្យមើលជានោះៗ ក៏គង់ដឹងគុណដល់គ្រូពេទ្យមិនខាន សេចក្តីនេះយ៉ាងណាមិញ, ព្រះពុទ្ធដែលប្រោសសត្វក៏យ៉ាងនោះដែរ ។

បុ. ព្រះពុទ្ធបានត្រាស់ហើយ បើមិនបានប្រោសសត្វ តើបានព្រះនិព្វានឬទេ?

វិ. បើទ្រង់មិនប្រោសសត្វ ក៏គង់តែបានព្រះនិព្វាន ។

បុ. បើបានព្រះនិព្វានដូច្នោះដែរ ហេតុដូចម្តេចក៏មកប្រោសសត្វឱ្យលំបាកអស់ចំនួន ៤៥ ព្រះវស្សា ឱ្យនឿយព្រះអង្គ?

វិ. បានជាព្រះអង្គប្រោសសត្វ ព្រោះជាប់ឧបនិស្ស័យពីបុព្វ-ជាតិមក ប្រាថ្នានឹងប្រោសសត្វ ព្រះអង្គប្រកបដោយចរិយា ៣

ប្រការគី: លោកត្ថថវិយា ទ្រង់ប្រព្រឹត្តជាប្រយោជន៍ដល់សត្វ  
លោក ១, ញាតត្ថថវិយា ទ្រង់ប្រព្រឹត្តជាប្រយោជន៍ដល់ពួកព្រះ  
ញាតិ ១, ពុទ្ធត្ថថវិយា ទ្រង់ប្រព្រឹត្តជាប្រយោជន៍ផ្ទាល់ព្រះអង្គ  
ឯង ១, ព្រះអង្គប្រកបដោយសេចក្តីករុណាខ្លាំង បានប្រាថ្នាជា  
ពុទ្ធភូមិ ដើម្បីនឹងប្រោសសត្វហ្នឹងហើយ បើកុំតែមានព្រះទ័យ  
ប្រាថ្នាប៉ុណ្ណោះ សូម្បីប្រាថ្នាជាសារីរក៏គង់សម្រេចព្រះនិព្វានដែរ។

បុ. អើ! បើព្រះអង្គប្រាថ្នានឹងប្រោសសត្វហើយ ចុះកាល  
ដែលទ្រង់ទើបនឹងបានត្រាស់ម្តេចក៏មិនសំដែងធម៌តែម្តងទៅ ចាំ  
បាច់ព្រហ្មទៅអារាធនាធ្វើអី?

វិ. បានជាទ្រង់ចាំឱ្យព្រហ្មទៅអារាធនានោះ ព្រោះសត្វក្នុង  
លោកនេះជឿព្រហ្មណាស់, ព្រោះព្រហ្មជាគ្រូលើទេវតា និង  
មនុស្ស គេរាប់អានច្រើន បានជារង់ចាំឱ្យព្រហ្មមកអារាធនា ព្រះ  
អង្គនឹងងាយប្រោសពពួកសត្វ ។

បុ. ព្រះនាមព្រះពុទ្ធមាន ១០ ដល់មកដាក់ក្នុងសរណគមន៍  
ឃើញដាក់តែ ពុទ្ធោ មួយ នាមដទៃទៀតមិនយកមកដាក់ផង  
តើព្រះនាមមួយនេះប្រសើរជាងគេ ឬដូចម្តេច?

វិ. ព្រះនាមទាំង ៩ នោះ រួមចូលមកក្នុង ពុទ្ធនាម ទាំងអស់ ព្រោះព្រះពុទ្ធ ប្រែថា ត្រាស់ដឹងនូវចតុរារិយសច្ច ហើយព្រះអង្គ ប្រដៅសត្វដទៃឱ្យត្រាស់ដឹងផង ឬប្រែថា ព្រះអង្គរីកពេញ គឺថា បំពេញកិច្ចដល់មនុស្សនិងទេវតា បានជាចាត់ថាព្រះនាមនេះដាក់ ក្នុងសរណគមន៍ ។

បុ. មនុស្សមានធាតុ មានអាយតនៈ មានខន្ធ ៥ ហេតុអ្វី ខ្លះទៅជាមិច្ឆាទិដ្ឋិ ហេតុដែលកើតជាមិច្ឆាទិដ្ឋិនោះមានប៉ុន្មាន យ៉ាង?

វិ. ហេតុដែលកើតមិច្ឆាទិដ្ឋិនោះ មាន ២ យ៉ាងគឺ: **បរយោសោ** ស្តាប់អំពីសំណាក់អាចារ្យដទៃ ១, **យោនិសោមនសិការៈ** មិនធ្វើទុកក្នុងចិត្ត ១, ចេះតែជឿទៅៗ ទាំងពីរនេះជា ហេតុឱ្យកើតមិច្ឆាទិដ្ឋិ ។

បុ. ហេតុដែលកើតសម្មាទិដ្ឋិមានប៉ុន្មានយ៉ាង?

វិ. ហេតុដែលកើតសម្មាទិដ្ឋិមាន ២ យ៉ាងគឺ: **បរយោសោ** ស្តាប់ក្នុងសំណាក់អាចារ្យដទៃ ១, **យោនិសោមនសិការៈ** ស្តាប់ ហើយកំណត់ធ្វើទុកក្នុងចិត្ត ១, ហេតុទាំងពីរយ៉ាងនេះដែលនាំ ឱ្យកើតជាសម្មាទិដ្ឋិ ។



បុ. ព្រះពុទ្ធច្រង់អស់តម្លាហើយឬនៅ?

វិ. ព្រះពុទ្ធក្នានធម៌តម្លានោះទេ លះដាច់ស្រឡះពីខន្ធសន្តានអស់លឹងហើយ ។

បុ. បើព្រះអង្គច្រង់អស់តម្លាហើយ ហេតុអ្វីក៏ដណ្តើមយកបាត្រខ្លឹមចន្ទន៍របស់សេដ្ឋី ទាល់តែពួកគ្រូទាំង ៦ គ្នាអៀនខ្មាសសម្លាប់ខ្លួនទៅ មើលទៅហាក់ដូចជាព្រះពុទ្ធ ក្នានធម៌មេត្តាសោះ ?

វិ. ព្រះពុទ្ធក្នានធម៌តម្លាទេ មេត្តាក៏នៅមានគ្រប់គ្រាប់ទាំងអស់ តែព្រះអង្គយល់ឃើញប្រយោជន៍ធំ ពេលដែលសំដែងយមកប្បាដិហារ្យនោះ មនុស្សនិងទេវតាបានសម្រេចមគ្គផលជាច្រើនរាប់កោដិ, ឯគ្រូទាំង ៧ នេះ បើច្រង់មិនសំដែងបាដិហារ្យក៏គង់ធ្លាក់ទៅក្នុងនរក ព្រោះជាមនុស្សប្រទូសរាយនឹងព្រះអង្គមកជាយូរខែឆ្នាំហើយ ។

បុ. ភ្លើងក្នុងនរកអវិចិនោះក្តៅណាស់ សូម្បីតែប៉ុនភ្នែកមានក៏គង់ក្តៅជាងភ្លើងយើងធម្មតា ឬមួយទម្លាក់ដុំថ្មប៉ុនកំពូលផ្ទះ ក៏ឆេះអស់ក្នានសែសសល់ដែរ ហេតុដូចម្តេចក៏សត្វដែលកើតក្នុងនរកមិនឆេះឱ្យអស់តែម្តងទៅ?

វិ. សត្វក្នុងនរក បានជាភ្លើងនរកមិនឆេះឱ្យអស់តែម្តងទៅ ព្រោះបាបកម្មជួយទ្រទ្រង់ឱ្យសោយទុក្ខវេទនា បានជាមិនឆេះ។

បុ. សព្វេ សត្តា អាហារដ្ឋិតិកា សត្វទាំងអស់រស់នៅដោយ អាហារ ដូចយ៉ាងមនុស្សអត់បាយយ៉ាងយូរ ៧ ថ្ងៃស្លាប់ទៅ ចុះ ហេតុអ្វីដូចយ៉ាងប្រេតខ្លះ អត់អាហារតាំងអំពីថ្ងៃកើតឡើង សោយទុក្ខវេទនា ម្តេចក៏មិនស្លាប់?

វិ. បានជាមិនស្លាប់នោះ ព្រោះផលកម្មឱ្យអត់អាហារហ្នឹង ហើយ ឱ្យទៅសោយទុក្ខវេទនា ។

បុ. បុណ្យនិងបាបទាំងអស់កើតពីព្រោះចិត្ត សមដូចពុទ្ធភាសិតថា៖ ចេតនាហំ ភិក្ខុវេ បុញ្ញំ វទាមិ, ចេតនាហំ ភិក្ខុវេ បាបំ វទាមិ ប្រែថា ម្ចាស់ភិក្ខុទាំងឡាយតថាគតពោលថា ចេតនាជាតួ បុណ្យ, ម្ចាស់ភិក្ខុទាំងឡាយតថាគតពោលថា ចេតនាជាតួបាប ហេតុអ្វីក៏ព្រះអង្គប្រដៅអំពីកាយវាចាដែរ បើចេតនាជាតួបុណ្យ បាបហើយ?

វិ. ចេតនាជាតួបុណ្យបាបមែនហើយ ចិត្តជាប្រធានលើកាយ និងវាចា បើទៅតែកាយចិត្តមិនជ្រះថ្លាទេ ក៏មិនអាចកើតជា

បុណ្យបាន បាបបើទៅតែកាយចិត្តមិនក្លែងក្លាយក៏ចាត់ជាបាប  
មិនបាន, បានជាថាចិត្តហ្នឹងហើយជាតួបុណ្យបាប ។

បុ. បើគេធ្វើបុណ្យហើយ គេមិនយកបុណ្យ តើបានបុណ្យ  
ដែរឬ?

វិ. ទុកជាធ្វើហើយមិនយកក៏គង់បានបុណ្យដែរ តែមិនសូវ  
បានច្រើន ព្រោះខ្លះអបរាបរចេតនា ដូចជាស្រមោលជាប់តាម  
នឹងខ្លួន ទៅទីណាក៏ស្រមោលទៅតាម ទុកជាមិនចង់ឱ្យសមោល  
ទៅតាមក៏ស្រមោលទៅតាម ដូចយ៉ាងបុណ្យដែលបុគ្គលធ្វើ  
ហើយ បើទុកជាមិនចង់យកក៏គង់ជាប់ទៅតាមដែរ ។

បុ. ធម៌ព្រះអង្គសំដែង ៨ ម៉ឺន ៤ ពាន់ព្រះធម្មកូន្ទ ពពួកសត្វ  
ដែលប្រតិបត្តិតាមនោះ គ្រប់ធម្មកូន្ទ ៨ ម៉ឺន ៤ ពាន់ ទើបបាន  
សម្រេចព្រះនិព្វានឬៗ មួយមិនបានគ្រប់ទាំងអស់ ក៏បានសម្រេច  
ព្រះនិព្វានដែរ?

វិ. ធម៌ទាំងនេះមិនចាំបាច់គ្រប់ខន្ធទេ ខន្ធណាក៏បានសំរេច  
ព្រះនិព្វានដែរ តាមនិស្ស័យវាសនារបស់សត្វ ។

បុ. បើមិនចាំបាច់គ្រប់ទេ ហេតុអ្វីក៏ព្រះអង្គសំដែងមកច្រើន  
ម៉្លោះ?

វិ. បានជាសម្តែងច្រើនដល់ម៉្លេះ ព្រោះទ្រង់និយមតាមចរិត  
របស់សត្វ ប្រៀបដូចគ្រូពេទ្យ តោងមានថ្នាំច្រើនមុខ ព្រោះរោគ  
ច្រើនបែបច្រើនយ៉ាង ខ្លះរោគក្តី ខ្លះរោគត្រជាក់ ថ្នាំខុសគ្នា បើថ្នាំ  
តែមួយមុខ ធ្វើម្តេចនឹងដាក់រោគនោះឱ្យបានជាសះស្បើយ យ៉ាង  
ណាមិញ, ព្រះពុទ្ធទ្រង់សំដែងធម៌ក៏យ៉ាងនោះដែរ ។

បុ. កាលពីព្រះពុទ្ធទ្រង់គង់ធរមាននៅឡើយ សត្វបានស្តាប់  
ធម៌មួយគាថា បានសម្រេចមគ្គផលច្រើន ចុះឥឡូវនេះ សត្វស្តាប់  
ច្រើនគ្នាណាស់ដែរ ម្តេចក៏មិនបានសម្រេចមគ្គផល ទាស់អំពីអ្វី?

វិ. ឥឡូវនេះ ព្រោះនិស្ស័យសត្វនៅតិចតួចស្អាតស្អែងណាស់  
ទុកជាស្តាប់ច្រើនដងក៏ដោយ មិនអាចនឹងបានសម្រេចបានដែរ  
ប្រៀបដូចស្រូវ បើមិនទាន់ដល់កំណត់កាល បើទុកជាយកទឹក  
ទៅស្រោចយកជីរទៅចាក់ ក៏មិនបានប្រយោជន៍អ្វីអំពីនោះដែរ  
យ៉ាងណា, អ្នកស្តាប់ធម៌និស្ស័យខ្លីនៅឡើយ ក៏ដូច្នោះដែរ ។

បុ. ពាក្យដែលហៅថាធម៌ៗ សុទ្ធតែល្អ ឬមានអាក្រក់ដែរ?

វិ. ពាក្យដែលហៅថាធម៌នេះសុទ្ធតែល្អ របស់ពិតរបស់មែន  
បើអាក្រក់មិនឈ្មោះថាធម៌ទេ ។

បុ. បើរបស់អាក្រក់ទាំងប៉ុន្មាន មិនមែនឈ្មោះថាធម៌ទេ ហេតុអ្វីក៏មានកមក្នុងបិដក ឱ្យឈ្មោះថាអកុសលធម៌ បាបធម៌ ទុច្ចរិតធម៌ផ្សេងៗ ដូច្នោះជាដើម? បើមិនឈ្មោះធម៌ទេ តើឈ្មោះអ្វី?

វិ. ពិតមែនតែមានឈ្មោះផ្សេងគ្នាមកក្នុងបិដក ប៉ុន្តែរួមមកហៅថា អធម៌ទាំងអស់ សមដូចពុទ្ធភាសិតថា៖ «ធម្មោ បាបេតិសុគតី, អធម្មោ បាបេតិ ទុគ្គតី ធម៌ញ៉ាំងសត្វឱ្យដល់នូវសុគិត, អធម៌ញ៉ាំងសត្វឱ្យដល់នូវទុគ្គតិ ។ សភាវៈឯណាដែលញ៉ាំងសត្វឱ្យបានសេចក្តីសុខ សភាវៈនោះឈ្មោះថាធម៌, សភាវៈឯណាដែលញ៉ាំងសត្វឱ្យបានសេចក្តីទុក្ខ សភាវៈនោះឈ្មោះថាអធម៌ ។

បុ. បើមិនមែនធម៌ទេ ហេតុអ្វីក៏ព្រះអង្គទ្រង់សំដែងមកធ្វើអ្វីច្រើនដល់ម៉្លេះ? ដូចម្តេចក៏មិនសំដែងតែធម៌ៗ មក ?

វិ. អំពើសុចរិតដែលសត្វប្រព្រឹត្តទាំងប៉ុន្មាន ហើយញ៉ាំងសត្វឱ្យបានសេចក្តីសុខ ឈ្មោះថា ធម៌, អំពើទុច្ចរិតដែលសត្វប្រព្រឹត្តទាំងប៉ុន្មាន ហើយញ៉ាំងសត្វឱ្យបានសេចក្តីទុក្ខ ឈ្មោះថា អធម៌ ព្រះពុទ្ធដីកា ដែលទ្រង់សម្តែងមកទាំងពីរចំណែកយ៉ាងនេះ ឈ្មោះថាធម៌ ត្រង់អំពើបាបឈ្មោះថាអធម៌ ។

បុ. បើព្រះអង្គសំដែងតែសុចរិតមួយ កុំសំដែងទុច្ចរិតមកផង តើបានឬមិនបាន?

វិ. បើទ្រង់សំដែងតែសុចរិតម្យ៉ាងមិនបានទេ ត្រូវតែសំដែង ទាំងពីរប្រាប់ផ្លូវឆ្កែង-ស្លាំ ត្រូវលះផ្លូវឆ្កែង កាន់យកផ្លូវស្លាំ គឺត្រូវ ប្រាប់អំពើអាក្រក់ឱ្យសត្វលះបង់ ប្រាប់អំពើល្អឱ្យសត្វកាន់យក បានជាត្រូវសំដែងទាំងពីរ ។

បុ. ក្នុងមហាកម្មវិភង្គសូត្រ សំដែងអំពីបុគ្គល ៤ ពួកថា បុគ្គលទី១ ប្រព្រឹត្តសុចរិត ស្លាប់ទៅកើតក្នុងសុគតិភព, បុគ្គលទី ២ ប្រព្រឹត្តទុច្ចរិតស្លាប់ទៅកើតក្នុងទុគ្គតិភព, បុគ្គលទី ៣ ប្រព្រឹត្ត សុចរិត ស្លាប់ទៅកើតក្នុងទុគ្គតិភព, បុគ្គលទី ៤ ប្រព្រឹត្តទុច្ចរិត ស្លាប់ទៅកើតក្នុងសុគតិភព; ត្រង់បុគ្គលទី១-២មិនសង្ស័យទេ សង្ស័យបុគ្គលទី ៣-៤ ហេតុអ្វីក៏ឱ្យផលខុសអំពើដែលប្រព្រឹត្ត ទៅវិញ?

វិ. បុគ្គលទី ៣ ប្រព្រឹត្តសុចរិតស្លាប់ទៅកើតក្នុងទុគ្គតិភព នោះ បុគ្គលនោះឯង ដល់ពេលទៀបស្លាប់អំពើអកុសលមក ជ្រៀតបៀតឱ្យផល បានជាទៅកាន់ទុគ្គតិភពទៅ បុគ្គលទី ៤ ប្រព្រឹត្តទុច្ចរិតស្លាប់ទៅកើតក្នុងសុគតិភពនោះ បុគ្គលនោះដល់

ពេលទៀបស្លាប់ កុសលមកជ្រៀតបៀតឱ្យផលបានជាទៅកើត  
ក្នុងសុគតិ, បុគ្គលទី ៣ ទី ៤ នោះ ពេលដែលទៀបនឹងស្លាប់  
យទាសនកម្មមកឱ្យផល ។

បុ. បើសុចរិត និងទុច្ចរិតមិនទៀងដូច្នោះដដែល ចាំធ្វើ  
សុចរិតទៀបស្លាប់តែម្តងទៅ កុំឱ្យពិបាកប្រព្រឹត្តពីដើមមកឱ្យ  
យូរ ?

វិ. មិនបានទេ តោងតែប្រព្រឹត្តសុចរិតពីដើមទើបបាន  
ពីព្រោះផលទុច្ចរិតនិងសុចរិតនេះទៀងទេ ដែលប្រព្រឹត្តសុចរិត  
ហើយទៅកាន់ទុគ្គតិនោះ ពីដើមមកប្រព្រឹត្តអំពើល្អទាំងអស់  
ដល់ទៅពេលជិតនឹងស្លាប់ ក៏មានអារម្មណ៍ធ្វើឱ្យថ្នាំងថ្នាក់ចិត្ត  
ហើយចុកកន្លងពេលនោះទៅក៏ទៅកាន់ទុគ្គតិ ដូចព្រះបាទធម្មា-  
សោកជាដើម ហេតុដូច្នោះហើយបានជាពេលដែលជិតស្លាប់ មិន  
ត្រូវឱ្យឮសូរសម្លេងអ្វីដទៃក្រៅពីសម្លេងធម៌ ឱ្យឮតែសម្លេងធម៌  
ម្យ៉ាង ។

ចំណែកបុគ្គលប្រព្រឹត្តអំពើទុច្ចរិត ហើយត្រឡប់បានទៅ  
កាន់សុគតិនោះ បានតែអំពើទុច្ចរិតណាស្រាលៗទេ ទើបកុសល  
ចូលមកជ្រៀតបៀតឱ្យផលផងបាន អំពើទុច្ចរិតធ្ងន់ៗ ដូចយ៉ាង

គោរពបូរសជាដើម កុសលមិនអាចជួយឱ្យផលបានឡើយ ត្រូវតែទៅកាន់ទុក្ខតិម្បាង ។

បុ. ដូចយ៉ាងអង្គុលិមាល ធ្វើគុកម្មសម្លាប់មនុស្ស ខ្លះតែ ប្រមាមដៃ ១ បាន ១ ពាន់ (ប្រមាមដៃ៩៩៩) ហេតុដូចម្តេច ក៏មិន ទៅទុក្ខតិ បើកម្មធ្ងន់ជាងគោរពបូរសទៅទៀត?

វិ. អង្គុលិមាលបានជាមិនទៅកាន់ទុក្ខតិ ព្រោះនិស្ស័យជា បច្ច័មជាតិ ជាតិជាទីបំផុតត្រូវបានអរហត្តផល បានជាមិនទៅ កាន់ទុក្ខតិ ។

បុ. ចុះបាបកម្មដែលអង្គុលិមាលធ្វើទៅឯណាទៅ អ្នកណា ទទួល?

វិ. គ្មានអ្នកណាទទួលទេ ផលកម្មនោះជាអហោសិកម្ម ។

បុ. មនុស្សដែលដល់បច្ច័មជាតិហើយ ហេតុអ្វីក៏ប្រព្រឹត្តធ្វើ បាបកម្មធ្ងន់ៗ គួរតែប្រព្រឹត្តធ្វើកុលសកម្ម ដរាបដល់បានសម្រេច ព្រះអរហត្ត?

វិ. មនុស្សដែលដល់បច្ច័មជាតិហើយ ទៅប្រព្រឹត្តធ្វើបាបកម្ម នោះមកពីសេពគប់បាបមិត្ត បានជានាំប្រព្រឹត្តខុស ហេតុដូច្នោះ



ហើយបានជាព្រះអង្គទ្រង់ហាមផ្តាច់មិនឱ្យសេពគប់នឹងបុគ្គល ពាល ។

បុ. ព្រះអង្គទ្រង់ហាមមិនឱ្យសេពគប់បុគ្គលពាល មនុស្ស ពាល មកសេពគប់នឹងបណ្ឌិត បើដូច្នោះធ្វើម្តេចនឹងបានជួបប្រទះ គ្នា បើមួយប្រាប់ឱ្យគេច មួយប្រាប់ឱ្យរក?

វិ. ព្រះទ្រង់ហាមចំពោះតែមនុស្សណាដែលទើបនឹងប្រព្រឹត្ត សុចរិតថ្មីនោះ កុំឱ្យចូលគំនិតនឹងមនុស្សពាល ដូចបណ្ឌិតមានព្រះ ខីណាស្រពជាដើម ត្រូវតែទៅប្រោសមនុស្សពាល ទុកណាជាទៅ ក្នុងចំណោមមនុស្សពាល ក៏លោកមិនប្រព្រឹត្តតាមពាលនោះ ឡើយ បណ្ឌិតបែបនេះ បុគ្គលពាលចូលទៅសេពគប់នឹងទៅជា បណ្ឌិតបាន ប្រៀបឧបមាដូចមនុស្សទើបនឹងជាភោគថ្មីៗ គេហាម ឱ្យតមចំណី បើមិនតមទេភោគនោះនឹងរើឡើងវិញ ដូចជាបុគ្គល ដែលនឹងប្រព្រឹត្តសុចរិតថ្មីៗ តែសេពគប់នឹងបុគ្គលពាលមុខជា នឹងក្លាយទៅជាពាលវិញមិនដដែល បុគ្គលជាភោគបានសុខ សប្បាយ ៤, ១០ ឆ្នាំហើយ ទើបទុកជាបរិភោគចំណីអ្វីក៏មិន លាប់ដែរ ដូចជាបុគ្គលដែលធ្លាប់ប្រព្រឹត្តសុចរិតមកយូរហើយ

បើទុកជាបានដើរចូលជាមួយនិងបុគ្គលពាល ក៏មិនក្លាយទៅជា  
បុគ្គលពាលបានដែរ ។

បុ. សម្លាប់អ្វីខ្លះ បានព្រះនិព្វាន?

វិ. សម្លាប់មាតា ១, បិតា ១, ស្តេច ១, អ្នកដែន ១, នាយ  
ស្មៀន ១, សម្លាប់បុគ្គលទាំងអស់នេះ ទើបបានព្រះនិព្វាន ។

បុ. ក្នុងអនន្តរិយកម្មថា សម្លាប់មាតាបិតាត្រូវអនន្តរិយកម្ម  
ចុះក្នុងទីនេះហេតុអ្វីថាសម្លាប់មាតា បិតា ស្តេច អ្នកដែន និង  
នាយស្មៀននោះបានព្រះនិព្វាន មិនខុសគ្នានឹងពាក្យខាងដើម  
ទៅហើយ?

វិ. ត្រង់ដែលថាសម្លាប់មាតា បិតា ស្តេច អ្នកដែន និងនាយ  
ស្មៀននោះ មិនមែនសម្លាប់មនុស្សមែនៗ នោះទេ ឯមាតាគឺ  
តណ្ហា បិតាគឺអស្មិមានៈ ក្សត្រទាំងពីរគឺទិដ្ឋិទាំង ២ អ្នកដែនគឺ  
អាយតនៈទាំង ១២ នាយស្មៀនគឺឆន្ទរាគៈ ដោយដាវគឺអរហត្ត-  
មគ្គញ្ញាណ ។

បុ. ដូចម្តេចបានជាលោកទុកមាតាដូចជាតណ្ហា?

វិ. បានជាលោកទុកមាតាដូចជាតណ្ហា ព្រោះតណ្ហាជាអ្នក ញ៉ាំងសត្វឱ្យកើតក្នុងវដ្តសង្សារ មាតាជាអ្នកញ៉ាំងសត្វឱ្យកើតក្នុង បច្ចុប្បន្ននេះ ។

បុ. ហេតុអ្វីបានជាបិតាទុកដូចជាអស្មិមាន?

វិ. បិតាតែងគ្រប់គ្រងនូវកូនប្រុស-ស្រី មិនឱ្យអ្នកណាមក បៀតបៀនបានយ៉ាងណា អស្មិមានគឺហ្នឹងហែងថានេះជារបស់ អញ នោះជារបស់អញ អ្នកណាមើលងាយមិនបាន ក៏យ៉ាងនោះ ដែរ ។

បុ. ទិដ្ឋិទាំងពីរហេតុអ្វីក៏ទុកដូចជាស្តេច?

វិ. ទិដ្ឋិទាំងពីរនេះបានជាទុកដូចជាស្តេច ព្រោះទិដ្ឋិនេះតែង កើតឡើងហើយ សម្លាប់នូវអកុសលធម៌ទាំងអស់ យ៉ាងណា, ចំណែកស្តេច បើបណ្តារាស្ត្រមានទោសកំហុសក៏អាចសម្លាប់បាន ហេតុដូច្នោះហើយបានជាថាទិដ្ឋិទាំងពីរទុកដូចជាស្តេច ។

បុ. អ្នកនៅក្នុងដែនហេតុអ្វីក៏ទុកដូចជាអាយតនៈទាំង ១២?

វិ. បានជាទុកដូចជាអាយតនៈ១២ នោះ ព្រោះដំណឹងអ្វីៗ ដែលចូលមកក្នុងនគរ ដោយអំណាចអ្នកនៅក្នុងដែនយ៉ាងណា,

ចំណែកអាយតនៈ ១២ ក៏តែងនាំដំណឹងទៅដល់ចិត្តខាងក្នុង ដូច្នោះដែរ ។

បុ. នាយស្មៀនហេតុអ្វីក៏ទុកដូចជាឆន្ទរាគៈ?

វិ. នាយស្មៀនបានជាទុកដូចជាឆន្ទរាគៈនោះ ព្រោះនាយស្មៀនជាអ្នកកត់ត្រារបស់ចេញចូលនៅក្នុងព្រះរាជវាំង ឯឆន្ទរាគៈនេះនៅខាងក្នុងព្រះរាជវាំង គឺនគរកាយ កើតឡើងតែម្នាក់ឯងស្ងាត់ៗ ។

បុ. ព្រះពុទ្ធអង្គទ្រង់បរិនិព្វានជាធម្មតាពិតៗ ចុះព្រះធម៌ទ្រង់យាងចូលព្រះនិព្វានដែរឬ?

វិ. ព្រះពុទ្ធអង្គទ្រង់យាងចូលព្រះនិព្វាន ឯព្រះធម៌មិនបរិនិព្វានទេ ។

បុ. បើព្រះធម៌មិនបរិនិព្វានទេ ចុះហេតុអ្វីក៏ដល់កំណត់ប្រាំពាន់ (៥០០០) ព្រះវស្សាក៏អស់សាសនាទៅ?

វិ. ដែលថាអស់សាសនានោះមិនអស់ធម៌ទេ គឺអស់ពួកបរិស័ទអ្នកប្រតិបត្តិតាម ។

បុ. ដែលហៅថាអស់អ្នកប្រតិបត្តិនោះ តើអស់ដូចម្តេច គ្មានមនុស្សកើតទៀតឬអ្វី?

វិ. មនុស្សមិនអស់ទេ ប៉ុន្តែអស់អ្នកមានសទ្ធាជ្រះថ្លានឹង  
ប្រតិបត្តិ, ព្រះធម៌នៅដដែល ឧបមាដូចគ្រូពេទ្យចេះថ្នាំ ឯគ្រូ  
ពេទ្យស្លាប់អស់ទៅ ចំណែកខាងដើមថ្នាំនៅពាសពេញដដែល  
ប៉ុន្តែគ្មានអ្នកណាមួយសួររក គ្រូពេទ្យដូចជាអ្នកប្រតិបត្តិ ដើមថ្នាំ  
ដូចជាព្រះធម៌ ។

បុ. ព្រះធម៌ទាំង ៨៤.០០០ ធម្មកូន្ត បើរួមឱ្យខ្លីចុះមកមាន  
ប៉ុន្មាន? គឺអ្វីខ្លះ?

វិ. ព្រះធម៌ទាំង ៨៤.០០០ ធម្មកូន្ត បើរួមឱ្យខ្លីចុះមកមានតែ  
ត្រឹម ៣ គឺ: សីល ១, សមាធិ ១, បញ្ញា ១ ។

បុ. សីលសម្រាប់ប្រដៅអ្វី? សមាធិសម្រាប់ប្រដៅអ្វី? បញ្ញា  
សម្រាប់ប្រដៅអ្វី?

វិ. សីលសម្រាប់ប្រដៅទូន្មានកាយវាចា, សមាធិសម្រាប់  
ប្រដៅចិត្ត, បញ្ញាសម្រាប់កាប់ឆ្កានុវកិលេស ។

បុ. សីលសម្រាប់លះអ្វី? សមាធិសម្រាប់លះអ្វី? បញ្ញាសំរាប់  
លះអ្វី?

វិ. សីលសម្រាប់លះនូវទុច្ចរិតទាំង ៣ សមាធិសម្រាប់លះនូវនីវរណៈទាំង ៥, បញ្ញាសម្រាប់លះបង់នូវសំយោជនៈទាំង ១០ យ៉ាង ។

បុ. សីលឱ្យប្រយោជន៍ដល់អ្នកប្រតិបត្តិដូចម្តេច? សមាធិឱ្យប្រយោជន៍ដូចម្តេច? បញ្ញាឱ្យប្រយោជន៍ដូចម្តេច?

វិ. សីលឱ្យប្រយោជន៍បានវិជ្ជា ៣, សមាធិឱ្យបានអភិញ្ញា ៦, បញ្ញាឱ្យបាននូវបដិសម្មិទា ៤ ។

បុ. បើសីលឱ្យបានវិជ្ជា ៣ ហាក់ដូចជាបានមគ្គផលក្នុងពេលនោះទៅហើយ ព្រោះវិជ្ជាទាំង ៣ នេះចាក់ផ្ចុះនូវមគ្គផល គួរណាស់តែបញ្ញាចុះនឹងបានវិជ្ជា ៣ ?

វិ. វិជ្ជាទាំង ៣ នេះមិនមែនចាក់ផ្ចុះនូវមគ្គនិងផលទេ គ្រាន់តែដឹងប៉ុណ្ណោះ មិនទាន់បានលះកិលេសទាំងអស់ ដែលបានយ៉ាងនេះដោយអំណាចកម្លាំងសីល ទុកជាសមាធិនិងបញ្ញា ក៏គង់មានកម្លាំងខ្សោយជាងសីលដែរ ។

បុ. អរិយសច្ចៈទាំង ៤ នេះ ជាលោកុត្តរទាំងអស់ឬ? ឬក៏ថាជាលោកិយដែរ?

វិ. អរិយសច្ចទាំង ៤ នេះ ជាលោកិយ ២ ជាលោកុត្តរ ២ គឺ ទុក្ខសច្ចនិងសមុទយសច្ចជាលោកិយ និរោធសច្ចនិងមគ្គសច្ចជាលោកុត្តរ ។

បុ. ធម៌ដទៃៗ សំដែងហេតុមុន ទើបសំដែងផលជាខាងក្រោយ ចុះអរិយសច្ចហេតុអ្វីក៏សំដែងផលមុន! ដូចយ៉ាងទុក្ខសច្ចជាផល និរោធសច្ចក៏ជាផលដែរ?

វិ. បានជាសំដែងផលមុននោះ គឺឱ្យដឹងទុក្ខមុន ទើបស្វែងរកហេតុដែលឱ្យកើតទុក្ខខាងក្រោយ ប្រាប់ទីរំលត់ទុក្ខ ប្រាប់ដំណើរទៅកាន់ទីរំលត់ទុក្ខ ប្រៀបឧបមាដូចមនុស្សកើតរោគហើយស្វែងរកសម្បជានរោគនោះ បើដឹងជាក់ដូច្នោះហើយ គប្បីស្វែងរកថ្នាំមកដាក់ឱ្យជា បានជាសំដែងហេតុមុនដូច្នោះ ។

បុ. សោមនស្សចិត្តសុទ្ធតែបុណ្យ ឬមានបាបខ្លះដែរ?

វិ. សោមនស្សចិត្តមិនសុទ្ធតែបុណ្យ ឬសុទ្ធតែបាបនោះទេ មានបុណ្យក៏មាន បាបក៏មាន ។

បុ. សោមនស្សជាបុណ្យដូចម្តេច?

វិ. សោមនស្សដែលរីករាយចំពោះទៅលើបុញ្ញកិរិយាវត្ថុ ទាំង ១០ ចាត់ជាបុណ្យ, សោមនស្សដែលរីករាយចំពោះទៅលើ អំពើបាបផ្សេងៗ មានបាណាតិបាតជាដើម ចាត់ជាបាប ។

បុ. ឧបេក្ខាមានបុណ្យ-បាបឬ ឬសុទ្ធតែបុណ្យ?

វិ. ឧបេក្ខាមានបុណ្យ-បាបដូចគ្នានឹងសោមនស្សដែរ ។

បុ. មនុស្សដែលប្រព្រឹត្តអាក្រក់មានអ្វីជាមូលហេតុ?

វិ. មនុស្សដែលប្រព្រឹត្តអាក្រក់មាន លោភោ ទោសោ មោហោ ទាំង ៣ នេះជាមូលហេតុ ។

បុ. ចុះមនុស្សដែលប្រព្រឹត្តល្អមានអ្វីជាមូលហេតុ?

វិ. មនុស្សដែលប្រព្រឹត្តល្អមាន អលោភោ អទោសោ អមោហោ ទាំង ៣ នេះជាមូលហេតុ ។

បុ. ចុះមនុស្សខ្លះប្រព្រឹត្តល្អរហូតដល់បាត់បង់ជីវិតទៅ មាន អ្វីជាមូលហេតុ?

វិ. មនុស្សខ្លះ ដែលប្រព្រឹត្តល្អរហូតដល់បាត់បង់ជីវិតទៅ ពរោះមានកល្យាណមិត្តជាមូលហេតុ ។

បុ. អ្នកដែលរក្សាសីលមិនស្ថិតស្ថេរ ប្រែក្រឡាបំផ្លាញក្រោយ វិញ មានអ្វីជាមូលហេតុ?



វិ. មានការសេពគប់នឹងបាបមិត្តជាមូលហេតុ ។

បុ. ពាក្យថា កម្មៗ នេះ សុទ្ធតែបាបទាំងអស់ ឬមានបុណ្យខ្លះដែរ?

វិ. ពាក្យថា កម្មៗ នេះ ជាពាក្យកណ្តាល ជាបុណ្យក៏មាន ជាបាបក៏មាន, កម្មជាបុណ្យដូចពាក្យថា បុញ្ញកម្ម ឬកុសលកម្ម កម្មជាបាបដូចពាក្យថា បាបកម្ម ឬអកុសលកម្មជាដើម ។

បុ. មនុស្សបុថុជ្ជន និងព្រះអរិយៈបើនៅជាមួយគ្នា តើត្រូវសម្គាល់ដូចម្តេច ទើបដឹងថានេះជាព្រះអរិយៈ នេះជាបុថុជ្ជនបាន ?

វិ. ព្រះអរិយៈ និងបុថុជ្ជននោះ ត្រូវសំគាល់ត្រង់អារម្មណ៍ដែលមកប៉ះពាល់ គឺថាព្រះអរិយៈបើទុកជាអារម្មណ៍មកប៉ះពាល់ក៏នៅដដែល លោកមិនថ្នាំងថ្នាក់ជាប់ជំពាក់នឹងអារម្មណ៍ឡើយ ឯបុថុជ្ជនវិញ បើអារម្មណ៍មកប៉ះពាល់ រមែងញាប់ញ័រទៅតាមអារម្មណ៍ជាទីពេញចិត្ត និងអារម្មណ៍មិនជាទីពេញចិត្ត អារម្មណ៍ទាំងពីរយ៉ាងនេះ ជាហេតុឱ្យស្គាល់បានថា នេះជាព្រះអរិយៈ នេះជាបុថុជ្ជន ។

បុ. ព្រះពុទ្ធតាំងពីទ្រង់កសាងឡើងរហូតបានត្រាស់ ដែល  
បានសោតា សកទាគាមី អនាគាមីខ្លះដែរឬ?

វិ. ព្រះពុទ្ធតាំងពីទ្រង់កសាងឡើង រហូតបានត្រាស់ មិន  
ដែលបានសោតា សកទាគាមី អនាគាមី ក្នុងជាតិណាម្តងទេ ។

បុ. ចុះហេតុអ្វីបានជាមិនដែលបាន បើព្រះអង្គខំកសាង  
លើសលុបណាស់ដែរ?

វិ. ពិតមែន, ព្រះអង្គខំកសាងដ៏លើសលុប ប៉ុន្តែនៅតែមិន  
បាន ព្រោះព្រះអង្គមានព្រះទ័យជាប់ជំពាក់នឹងសត្វ គឺចង់ចម្លង  
សត្វនិករឱ្យផុតពីវដ្តសង្សារដូចព្រះអង្គដែរ ។

បកិណ្ណកប្បញ្ញា ចប់តែប៉ុណ្ណោះ

# គិហិប្បជិបត្តិ

## បតុត្ត្តៈ ពួក ៤

### កម្មកិលេស

បុ. កម្មកិលេស ប្រែដូចម្តេច ?

វិ. កម្មកិលេស ប្រែថា កម្មជាគ្រឿងសៅហ្មង ឬថាអំពើជាគ្រឿងប្រឡាក់ប្រឡូស ។

បុ. កម្មកិលេសនោះ មានប៉ុន្មានយ៉ាង? គឺអ្វីខ្លះ?

វិ. កម្មកិលេសនោះ មាន ៤ យ៉ាង គឺ:

១-**បាណាតិបាត** ធ្វើជីវិតសត្វឱ្យធ្លាក់ចុះកន្លង គឺសម្លាប់សត្វ;

២-**អនិស្សាទាន** កាន់យករបស់ដែលគេមិនបានឱ្យ;

៣-**ភាមេសុ មិច្ឆាចារៈ** ប្រព្រឹត្តខុសក្នុងកាមទាំងឡាយ;

៤-**មុសាវាទៈ** និយាយពាក្យកុហក ។

បុ. កម្មកិលេសទាំង ៤ យ៉ាងនេះ មានសេចក្តីអធិប្បាយដូចម្តេច? ចូរអធិប្បាយមកមើល!

វិ. កម្មកិលេសទាំង ៤ យ៉ាងនេះ មានសេចក្តីអធិប្បាយដូច្នោះថា: ព្រោះហេតុដូចម្តេចបានជាលោកចាត់កម្ម ៤ យ៉ាងនេះថាជា

គ្រឿងសៅហ្មង? ព្រោះមនុស្សយើងគ្រប់គ្នារមែងមានសេចក្តីប្រព្រឹត្តិជាសំខាន់ មានសេចក្តីប្រព្រឹត្តិជាគ្រឿងសម្គាល់ ដែលបង្ហាញសេចក្តីបរិសុទ្ធិ ឬសេចក្តីសៅហ្មងឱ្យគេដឹង បានដល់បុគ្គលណាមានសេចក្តីប្រព្រឹត្តិល្អ គឺប្រព្រឹត្តិជាសុចរិត បុគ្គលនោះឈ្មោះថាជាអ្នកបរិសុទ្ធ ។ បុគ្គលណាមានសេចក្តីប្រព្រឹត្តិអាក្រក់ គឺប្រព្រឹត្តិជាទុច្ចរិត គឺបុគ្គលនោះឈ្មោះថាជាអ្នកសៅហ្មង ។ កម្មទាំង ៤ យ៉ាងនេះឯងជាកម្មអាក្រក់ ជាកម្មទុច្ចរិត ជាគ្រឿងទំនុកបម្រុងសេចក្តីប្រព្រឹត្តិឱ្យជាទុច្ចរិត ។ កាលបុគ្គលបានប្រព្រឹត្តនូវកម្ម ៤ យ៉ាងនេះហើយ ឈ្មោះថាជាអ្នកសៅហ្មងប្រាកដ ។ កម្ម ៤ យ៉ាងនេះ សូម្បីតែកម្មមួយៗ ក៏សុទ្ធតែជាកម្មដែលប្រព្រឹត្តទៅដើម្បីបៀតបៀនខ្លួននិងអ្នកដទៃ ដោយហេតុនេះកម្ម ៤ យ៉ាងទើបឈ្មោះថាជាកម្មក្តីលេស ។

ពាក្យថា ធ្វើជីវិតសត្វឱ្យធ្លាក់ចុះនេះ ប្រែតាមសំព្វថា «បាណាតិបាត» ដែលជាវេទនាមួយយ៉ាង ប្រើក្នុងព្រះពុទ្ធសាសនា សម្គាល់សេចក្តីថា សម្លាប់សត្វនោះឯង ។

ពាក្យថា កាន់យករបស់ដែលម្ចាស់គេមិនបានឱ្យ បានដល់ការកាត់កម្មសិទ្ធិរបស់អ្នកដទៃ គឺលួចនោះឯង ។

ពាក្យថា ប្រព្រឹត្តខុសក្នុងកាមទាំងឡាយនេះ សំគាល់សេចក្តី ថា ធ្វើសវនកិច្ចនឹងស្ត្រីដែលនៅក្នុងការហួងហែងរបស់អ្នកដទៃ ដូចជាបុត្រិនិងភរិយារបស់គេជាដើម ។

ពាក្យថា និយាយកុហកនេះ សម្គាល់សេចក្តីថា និយាយមិន ពិត ដោយចេតនានឹងឱ្យអ្នកដទៃចូលចិត្តខុស ឬឱ្យកាន់ជំនឿ ។

បុ. អបាយមុខ ប្រែដូចម្តេច?

វិ. អបាយមុខ ប្រែថា ហេតុជាគ្រឿងវិនាស ឬប្រធាននៃ សេចក្តីវិនាស ។

បុ. អបាយមុខនោះ មានប៉ុន្មានយ៉ាង? គឺអ្វីខ្លះ?

វិ. អបាយមុខនោះ មាន ៤ យ៉ាង គឺ:

- ១-**ឥតិច្ចុត្តៈ** ជាអ្នកលេងស្រី;
- ២-**សុរាច្ចុត្តៈ** ជាអ្នកលេងស្រា;
- ៣-**អក្ខុច្ចុត្តៈ** ជាអ្នកលេងល្បែងភ្នាល់ ឬល្បែងស៊ីសង;
- ៤-**បាបមិត្តៈ** យកមនុស្សអាក្រក់ជាមិត្ត ។

បុ. អបាយមុខ ៤ នោះ មានសេចក្តីអធិប្បាយដូចម្តេចខ្លះ?  
ចូរអធិប្បាយមកមើល!

វិ. អបាយមុខ ៤ នោះ មានសេចក្តីអធិប្បាយដូច្នោះថា៖ ហេតុ ជាគ្រឿងវិនាសនោះ អ្នកសិក្សាត្រូវយល់ដូចតទៅនេះ អបាយមុខ ប្រែថា ផ្លូវនៃសេចក្តីវិនាស សម្គាល់សេចក្តីថា ទោស ៤ ប្រការ នេះ ជាផ្លូវនៃសេចក្តីវិនាស ។ បុរសណាជាមនុស្សល្ងង់ខ្លៅអំប្ប ឥតប្រាជ្ញា ឈានជើងចុះទៅក្នុងផ្លូវអម្បាលនេះ បុរសនោះរមែង មានសេចក្តីវិនាសជាខាងមុខ រមែងមានជីវិតរស់នៅដោយ សេចក្តីទ័ល បើជាមនុស្សមានទ្រព្យៗ រមែងអស់ទៅ បើជា មនុស្សមានយសៗ រមែងសាបសូន្យទៅ នឹងបានសោយផលគឺ សេចក្តីទុក្ខរហូតមួយជាតិ ដោយហេតុនេះ ទោស ៥ ប្រការ ទើបមានឈ្មោះថាអបាយមុខ ។

ពាក្យថា ស្រី ក្នុងពាក្យ ជាអ្នកលេងស្រីនោះចែកចេញជា ២ ប្រការ គឺស្រីដែលមានគេហ្មងហែង ១, ស្រីពេស្យា ១ ។ បុរស ណាមានចិត្តជាប់នៅក្នុងស្រី ២ ប្រការនេះ ប្រភេទណាមួយក៏ ដោយ ងប់មិនមានពេលលះបង់ មិនមានពេលស្ងាង និងមិន មានកាលៈទេសៈ បុរសនោះឈ្មោះថាជាអ្នកលេងស្រី ។

ពាក្យថា ជាអ្នកលេងស្រានោះ គឺជាអ្នកផឹកជាប់ ផឹកគ្មានពេលស្រាក ស្រវឹងជានិច្ច ពោលតាមសាមញ្ញរវាងហារថា ជាអ្នកស្រវឹងខ្ជាប់នោះឯង ។

ពាក្យថា ជាអ្នកលេងល្បែងភ្នាល់ ឬល្បែងស៊ីសងនោះ សម្គាល់សេចក្តីថា ការភ្នាល់មានច្រើនយ៉ាង ដូចបៀវ, ប៉ោ, ធូ, បាស្តារជាដើម តែបើពោលដោយសរុបល្បែងឯណា មានការបានប្រាក់ បង់ប្រាក់ ល្បែងនោះចាត់ជាការភ្នាល់ បុរសណាកាន់យកការលេងល្បែងភ្នាល់ជាត្រីមុខ មិនមានរើសមិនមានឈប់ខំប្រឹងលែងមែនៗ បុរសនោះឈ្មោះថាជាអ្នកលេងល្បែងភ្នាល់ ឬល្បែងស៊ីសង ។

ពាក្យថា យកមនុស្សអាក្រក់ជាមិត្តនោះ ត្រូវយល់លក្ខណៈរបស់មនុស្សអាក្រក់ជាមុន ។ មនុស្សអាក្រក់នោះ ពោលតាមគោលបានដល់ឃើញតែខាងបានអំពីគេ ១, មនុស្សល្អតែមាត់ ១, មនុស្សប្រថុប ១, មនុស្សដឹកនាំក្នុងផ្លូវវិនាស ១ ។ បុគ្គលអ្នកប្រកបដោយទោស ៤ ប្រការនេះ ឈ្មោះថាមនុស្សអាក្រក់ ។ បុរសណាគប់នឹងបុគ្គលមានសភាពដូច្នោះយកមកជាមិត្តសំឡាញ់ បុរសនោះឈ្មោះថាជាអ្នកយកមនុស្សអាក្រក់ជាមិត្ត ។

### ទិដ្ឋធម្មិកត្ត

បុ. ទិដ្ឋធម្មិកត្ត ប្រែដូចម្តេច?

វិ. ទិដ្ឋធម្មិកត្ត ប្រែថា ប្រយោជន៍ក្នុងបច្ចុប្បន្ន ។

បុ. ទិដ្ឋធម្មិកត្ត នោះមានប៉ុន្មានយ៉ាង? គឺអ្វីខ្លះ?

វិ. ទិដ្ឋធម្មិកត្ត នោះមាន ៤ យ៉ាងគឺ:

១-ឧដ្ឋានសម្បទា ដល់ព្រមដោយសេចក្តីព្យាយាម គឺ ព្យាយាមក្នុងការប្រកបកិច្ចការចិញ្ចឹមជីវិតក្តី ក្នុងការសិក្សារៀនសូត្រក្តី ក្នុងកិច្ចផ្សះ ជាមុខការនាទីរបស់ខ្លួនក្តី;

២-អារក្ខសម្បទា ដល់ព្រមដោយការរក្សា គឺរក្សាទ្រព្យដែលរកបានមកដោយសេចក្តីព្យាយាម មិនឱ្យអន្តរាយទៅក្តី រក្សាការងារមិនឱ្យសាបសូន្យទៅក្តី;

៣-កល្យាណមិត្តតា ភាពជាអ្នកមានមិត្តល្អ មិនសេពគប់មិត្រអាក្រក់;

៤-សមជីវិតា ការចិញ្ចឹមជីវិតតាមសមគួរដល់កម្លាំងទ្រព្យដែលបានមក គឺមិនត្បិតត្បៀតពេក មិនខ្វះខ្លាយពេក ។

បុ. ទិដ្ឋធម្មិកត្តទាំង ៤ នោះ មានសេចក្តីអធិប្បាយដូចម្តេច? ចូរអធិប្បាយមកមើល!



វិ. ទិដ្ឋធម្មិកត្ថទាំង ៤ នោះ មានសេចក្តីអធិប្បាយដូច្នោះថា ទិដ្ឋធម្មិកត្ថ គឺប្រយោជន៍ក្នុងបច្ចុប្បន្ននោះ អ្នកសិក្សាត្រូវយល់ថា លោកមិនមានបំណងយកតែធម៌ ៤ ប្រការ មានឧដ្ឋានសម្បទា ជាដើមនោះថាជាតួទិដ្ឋធម្មិកត្ថប្រយោជន៍ដោយពិតទេ ធម៌ ៤ ប្រការនោះគ្រាន់តែជាបដិបទា ជាមេនាំផ្លូវឱ្យបានសម្រេចនូវ ទិដ្ឋធម្មិកត្ថប្រយោជន៍ផ្សេងៗ តទៅទៀត ។ កាលបើដូច្នោះ អ្វី សោតជាតួទិដ្ឋធម្មិកត្ថប្រយោជន៍? ទិដ្ឋធម្មិកត្ថប្រយោជន៍គឺទ្រព្យ យស និងមេត្រីជាតដ្ឋផល ដែលសាមញ្ញជនត្រូវប្រាថ្នា ជនឯណា ធ្វើខ្លួនឱ្យបានសម្រេចនូវផលទាំង ៣ ប្រការនោះហើយ ជន នោះចាត់ថាតាំងខ្លួនបាន និងបានឈ្មោះថា តាំងទុកនូវទិដ្ឋធម្មិកត្ថ ប្រយោជន៍បានដោយពិត ។ ក៏ឯបុគ្គលដែលបានសម្រេចនូវផល ទាំងនោះ ត្រូវប្រកបដោយធម៌ ៤ ប្រការនេះ មានឧដ្ឋានសម្បទា ជាដើមដែរ ។

បុ. ឧដ្ឋានសម្បទា ដល់ព្រមដោយសេចក្តីព្យាយាម តើបាន សេចក្តីដូចម្តេច?

វិ. ឧដ្ឋានសម្បទា ដែលថាដល់ព្រមដោយសេចក្តីព្យាយាម នោះ បានសេចក្តីថា ខ្លួនមាននាទីយ៉ាងណាដែលគួរធ្វើ មានការ

សិក្សារៀនសូត្រ ធ្វើស្រែចំការជួញប្រែជាដើម ក៏មិនមាន  
កោសជ្ជៈខ្លិលច្រអូស ខំប្រកបនាទីយ៉ាងនោះ ដោយសេចក្តី  
ព្យាយាម ដែលមានកម្លាំងក្លៀវក្លាមិនរួញរាត្រឡប់ថយក្រោយ  
ចំពោះឧបស័ក្ត្រដែលរារាំងខ្លាំងខ្លាស់ក្នុងចន្លោះ ប្រាថ្នាឱ្យតែនាទី  
នោះបានសម្រេចដោយរៀបរយជាដើម ។

បុ. អារក្ខសម្បទា ដល់ព្រមដោយការរក្សានោះ បានសេចក្តី  
ដូចម្តេច?

វិ. អារក្ខសម្បទា បានសេចក្តីថា ចេះរក្សាទ្រព្យដែលរកបាន  
មកដោយសេចក្តីព្យាយាមនោះ មិនឱ្យវិនាសបាត់បង់ដោយ  
អន្តរាយផ្សេងៗ មានអន្តរាយដោយភ្លើងឆេះ ទឹកលិច ចោរលួច  
ជាដើម ។ ឯការដែលចេះរក្សាទ្រព្យនោះ ចែកចេញដោយ  
អាការៈ ៥ យ៉ាង គឺចេះទុកដាក់ ដូចទុកក្នុងទីមាំមួនឱ្យផុតចាក  
អន្តរាយ ១, ចេះថ្នមដូចរបស់ដែលមានការបែកធ្លាយជាប្រក្រតី  
មានគ្រឿងចានកែវជាដើម នឹងចាប់កាន់ប្រយ័ត្នមិនឱ្យភ្លាត់ធ្លាក់  
១, ចេះជួសជុលអបស្ថបដូចគ្រឿងយន្ត គ្រឿងចក្រមាននាឡិកា  
ជាដើម ដែលខូចក៏កែត្រឡប់ឱ្យល្អដូចដើមវិញ ១, ចេះស្តាយ  
ដូចជារបស់មិនគួរខូចមិនបណ្តោយឱ្យខូច របស់ដែលល្មមនៅ

ប្រើប្រាស់បានមិនចោល ១, ចេះធ្វើឱ្យកើតផលដូចមានស្រែ មានសួនច្បារ ធ្វើខ្លួនឯងខ្លះ ជួលឱ្យគេខ្លះ រួមជា ៥ ប្រការ ។

បុ. កល្យាណមិត្តតា ភាពជាអ្នកមានមិត្តល្អនោះ បានសេចក្តី ដូចម្តេច?

វិ. កល្យាណមិត្តតា បានសេចក្តីថា ភាពជាអ្នកសេពគប់មិត្តល្អ មិនសេពគប់មិត្តអាក្រក់ ។ ការសេពគប់ជាសំខាន់បំផុត ដូច ពោលហើយក្នុងស្ថានខ្លះថា សេពគប់មិត្តអាក្រក់ក៏ធ្វើអាក្រក់ទៅ តាមផង សេពគប់មិត្តល្អ ក៏គង់ធ្វើឱ្យល្អទៅតាមផង ពោល ដោយចំពោះការសេពគប់នឹងមិត្តល្អ គេរមែងជួយទំនុកបម្រុង ការស្វែងរកទ្រព្យបានស្រួល គេផ្នឹកក្នុងផ្លូវណា ក៏គង់ជួយប្រកប មិត្តក្នុងផ្លូវនោះ ។

បុ. សមជីវិតា ការចិញ្ចឹមជីវិតតាមសមគួរដល់កម្លាំងទ្រព្យ ដែលរកបានមក តើបានសេចក្តីដូចម្តេច?

វិ. សមជីវិតានោះ បានសេចក្តីថាចេះចាយ គឺមិនមែនចាយឱ្យ ត្បិតត្បៀតពេក មិនមែនចាយខ្លះខ្លាយពេក ។ ការចេះចាយ ដូច្នោះនេះ គប្បីកំណត់ដឹងចំណូលចំណាយជាមុនថា ចំណាយរាល់ ថ្ងៃក្តី ចំណាយរាល់ខែរាល់ឆ្នាំក្តី អស់ប៉ុន្មាន ប្រើការចាយបរិភោគ

មិនឱ្យលើសចំណូល ។ បើរកបានមកតិច ក៏ស្វិតស្វាញវិវត្តឱ្យល្អមតែចិញ្ចឹមអាត្មា គួរអត់ធ្មត់កុំទិញរបស់ដែលថ្លៃៗ បរិភោគឡើយ បើរកបានមកច្រើន ក៏ពង្រីកការចិញ្ចឹមជីវិតឱ្យល្អមបានសេចក្តីសុខសម្រាន្តតាមកម្លាំងទ្រព្យ តែគួរបែងទុកដាក់ជាទុនឱ្យនៅស្ងៀមមួយចំណែក ដើម្បីបង្ការក្រែងមានហេតុការណ៍សន្តិទៅ ដូចមានការឈឺចាប់ជាដើម និងបានចាយជាការត្រាច់ទៅរកគ្រូពេទ្យ ឬរកថ្នាំផ្សេងៗ ។ អ្នករៀនចាកការស្វិតស្វាញតែនិងខ្លះខ្លាយ អ្នកចេះបន្តរបន្ថយការចិញ្ចឹមខ្លួនគ្រាន់តែល្អមឱ្យកើតសុខដូច្នោះឯងហៅថា អ្នកចេះចាយវាយ ។

### សម្បទាយិកត្ត

- បុ. សម្បទាយិកត្ត ប្រែដូចម្តេច?
- វិ. សម្បទាយិកត្ត ប្រែថា ប្រយោជន៍ក្នុងលោកខាងមុខ ឬប្រយោជន៍ប្រព្រឹត្តទៅក្នុងសម្បទាយភព ។
- បុ. សម្បទាយិកត្តនោះមានប៉ុន្មានយ៉ាង? គឺអ្វីខ្លះ?
- វិ. សម្បទាយិកត្តនោះ មាន ៤ យ៉ាង គឺ:

១-សទ្ធាសម្បទា ការដល់ព្រមដោយសទ្ធា គឺជឿរបស់ដែល គួរជឿ ដូចជឿថា ធ្វើល្អបានល្អ ធ្វើអាក្រក់បានអាក្រក់ជាដើម;

២-សីលសម្បទា ការដល់ព្រមដោយសីល គឺការរក្សាកាយ វាចាឱ្យរៀបរយ ឱ្យផុតចាកទោស;

៣-ចាតសម្បទា ការដល់ព្រមដោយការបរិច្ចាគទាន ជាការ ចែកសុខដល់អ្នកដទៃ;

៤-បញ្ញាសម្បទា ការដល់ព្រមដោយបញ្ញា គឺស្គាល់បាបបុណ្យ គុណទោស ប្រយោជន៍និងឥតប្រយោជន៍ជាដើម ។

បុ. សម្បទាយិកត្តទាំង ៤ នេះ មានសេចក្តីអធិប្បាយ យ៉ាងណា? ចូរអធិប្បាយមកមើល!

វិ. សម្បទាយិកត្តទាំង ៤ នេះ មានសេចក្តីអធិប្បាយយ៉ាងនេះ ថា: ប្រយោជន៍ក្នុងលោកខាងមុខ គឺមនុស្សសម្បត្តិ សួគ៌សម្បត្តិ និព្វានសម្បត្តិ ។ សម្បត្តិទាំងបីប្រការនេះ ជាសម្បត្តិដែលមនុស្ស ប្រាថ្នាភ្នែកពេក តែលោកពោលថាមិនបានសម្រេច ដោយត្រឹម តែការបន់ស្រន់សុំនោះទេ ត្រូវដល់ព្រមដោយការប្រព្រឹត្តិ គឺជា អ្នកបរិបូណ៌ដោយសទ្ធា ដោយសីល ដោយការបរិច្ចាគទាន ដោយបញ្ញា លោកប្រាប់ថាសមដូចបំណងមែន មិនតែប៉ុណ្ណោះ

អ្នកដល់ព្រមដោយគុណធម៌ ដូចពោលមកហើយនេះ សូម្បីក្នុង  
បច្ចុប្បន្ននេះ ក៏គេបានទទួលសេចក្តីសុខ ព្រោះសេចក្តីល្អដែលធ្វើ  
នោះគ្រប់គ្រងរក្សា រាងកាយរបស់អ្នកនោះរាប់ថាមានសារៈ មិន  
ឥតប្រយោជន៍, ហេតុនេះ លោកពោលថាជាប្រយោជន៍ក្នុង  
លោកខាងមុខ ។

**មិត្តដែលមិនគួរសេពគប់មាន ៤ ប្រភេទ**

**១-អញ្ញទត្ថបារៈ** មនុស្សឃើញតែខាងបានអំពីគេ;

**២-វចិបរមៈ** មនុស្សល្អតែមាត់;

**៣-អនុប្បិយភាណិ** មនុស្សប្រថុប;

**៤-អបាយសហាយៈ** មនុស្សដឹកនាំក្នុងផ្លូវវិនាស ។

បុ. ពាក្យថា មិត្ត ប្រែដូចម្តេច?

វិ. ពាក្យថា មិត្ត ប្រែថា អ្នកដែលរាប់អានគ្នាជិតដិត ឬថា  
សម្លាញ់ ។

បុ. ចុះមិត្តទាំង ៤ ពួកនេះ ហេតុអ្វីបានជាហាមមិនឱ្យសេព  
គប់?

វិ. មិត្តទាំង ៤ ពួកនេះ បានជាហាមមិនឱ្យសេពគប់ ព្រោះ លោកចាត់ជាមិត្តប្បដិរូប «មនុស្សប្លមមិត្ត» ឬ «មិត្រប្លម» មិន មែនមិត្រពិតប្រាកដកទេ ។

បុ. ចុះមិត្តទាំង ៤ នេះ ក្នុងខនីមួយៗ មានលក្ខណៈ សម្រាប់សម្គាល់ដូចម្តេចខ្លះ? ចូរអធិប្បាយមកមើល!

វិ. មិត្រទាំង ៤ នេះ ក្នុងខនីមួយៗ មានលក្ខណៈសម្រាប់ សំគាល់ដូចសេចក្តីអធិប្បាយតទៅនេះ ៖

**១-អញ្ញទត្ថហរៈ** មនុស្សឃើញតែខាងបានអំពីគេ មាន លក្ខណៈជាគ្រឿងសម្គាល់ ៤ យ៉ាងគឺ៖ គិតតែពីខាងបាន ១, ឱ្យ តិចចង់បានច្រើន ១, កាលមានភ័យដល់ខ្លួន ទើបជួយធ្វើការ របស់មិត្រ ១, សេពគប់នឹងមិត្តព្រោះតែឃើញប្រយោជន៍ខ្លួន ឯង ១ ។

**២-វចិបមេ**៖ «មនុស្សល្អតែមាត់» មានលក្ខណៈជាគ្រឿង សម្គាល់ ៤ យ៉ាងគឺ៖ រើសយករឿងហេតុដែលកន្លងទៅហើយ មកពណ៌នា ១, អាងយករឿងហេតុដែលមិនទាន់មាន មក ពណ៌នា ១, សង្គ្រោះដោយរបស់ឥតប្រយោជន៍ ១, កាលមាន កិច្ចកើតឡើងពីងប្រាស្រ័យពុំបាន ១ ។

**៣-អនុប្បិយតារាណី** «មនុស្សប្រថុប» មានលក្ខណៈជា គ្រឿងសំគាល់ ៤ យ៉ាងគឺ: មិត្តធ្វើអាក្រក់ក៏បណ្តោយតាម ១, មិត្តធ្វើល្អក៏បណ្តោយតាម១, ចំពោះមុខសរសើរ១, កំបាំងមុខ និន្ទា១ ។

**៤-អបាយសហាយ:** «មនុស្សដឹកនាំផ្លូវវិនាស» មាន លក្ខណៈជាគ្រឿងសម្គាល់ ៤ យ៉ាងគឺ: ដឹកនាំឱ្យផឹកទឹកស្រវឹង ១, ដឹកនាំឱ្យដើរលេងយប់ ១, ដឹកនាំឱ្យចូលចិត្តលេង ឬមើល មហោស្រព ១, ដឹកនាំឱ្យលេងល្បែងភ្នាល់ ឬល្បែងស៊ីសង ១ ។

**មិត្តដែលគួរសេពគប់ទាំង ៤ ប្រភេទ**

- ១-ឧបការមិត្ត មិត្តមានឧបការ;
- ២-សុខទុក្ខមិត្ត មិត្តរួមសុខរួមទុក្ខ;
- ៣-អត្តក្លាយមិត្ត មិត្តប្រាប់ផ្លូវប្រយោជន៍ឱ្យ;
- ៤-អនុកម្មកមិត្ត មិត្តមានសេចក្តីអាណិត ។

បុ. មិត្តដែលគួរសេពគប់ទាំង ៤ ប្រភេទនោះ មានសេចក្តី យ៉ាងណាខ្លះ? ចូរអធិប្បាយមកមើល!



វិ. មិត្តដែលគួរសេពគប់ទាំង ៤ ប្រភេទនេះ មានសេចក្តីអធិប្បាយយ៉ាងនេះ ៖

**១-ឧបការមិត្ត** <<មិត្តមានឧបការៈ>> មានលក្ខណៈជាគ្រឿងសម្គាល់ ៤ យ៉ាងគឺ៖ ការពារមិត្តដែលប្រហែសហើយ ១, ការពារទ្រព្យរបស់មិត្តដែលប្រហែសហើយ ១, កាលមានភ័យជាទីពឹងបាន ១, កាលមានធុរៈកើតឡើងជួយចេញទ្រព្យលើសជាងមិត្តនិយាយខ្លី ១ ។

**២-សុខទុក្ខមិត្ត** <<មិត្តរួមសុខរួមទុក្ខ>> មានលក្ខណៈជាគ្រឿងសំគាល់ ៤ យ៉ាងគឺ៖ បញ្ចេញសេចក្តីកំហុំរបស់ខ្លួនប្រាប់ដល់មិត្ត ១, បិទសេចក្តីកំហុំរបស់មិត្តមិនឱ្យសាយភាយ ១, មិនលះចោលគ្នាកាលមានភ័យ១, សូម្បីជីវិតក៏លះជំនួសបាន១ ។

**៣-អត្តក្លាយមិត្ត** <<មិត្តប្រាប់ផ្លូវប្រយោជន៍ឱ្យ>> មានលក្ខណៈជាគ្រឿងសម្គាល់ ៤ យ៉ាងគឺ៖ ហាមមិនធ្វើសេចក្តីអាក្រក់ ១, ដឹកនាំឱ្យតាំងនៅក្នុងសេចក្តីល្អ ១, ដឹកនាំឱ្យបានស្តាប់សេចក្តីដែលមិនទាន់បានស្គាល់ ១, ប្រាប់ផ្លូវស្ម័គ្រស្តាប់ ១ ។

**៤-អនុកម្មកមិត្ត** <<មិត្តមានសេចក្តីអាណិត>> មានលក្ខណៈជាគ្រឿងសំគាល់ ៤ យ៉ាងគឺ៖ មិនត្រេកអរក្នុងវេលាដែលមិត្តសាប

សូន្យ ១, ព្រែកអរចំពោះមិត្តអ្នកបានសេចក្តីចម្រើន ១, ហាម  
ឃាត់មនុស្សអ្នកនិយាយពិះដៀលមិត្ត ១, សរសើរមនុស្សអ្នក  
និយាយលើកមិត្ត ១ ។

**ការបែងទ្រព្យជាចំណែក ៤**

បុ. ការបែងទ្រព្យជាចំណែក ៤ តើព្រះសម្មាសម្ពុទ្ធប្រដៅ  
ចំពោះបុគ្គលពួកណា?

វិ. ព្រះសម្មាសម្ពុទ្ធប្រដៅចំពោះបុគ្គលអ្នកនៅគ្រប់គ្រង  
ផ្ទះ គឺគ្រហស្ថ ។

បុ. ការបែងទ្រព្យជាចំណែក ៤ នោះ តើដូចម្តេចខ្លះ?

វិ. ការបែងទ្រព្យជាចំណែក ៤ នោះគឺ:

១-ការបែងចំណែកទុកចាយប្រើប្រាស់ចិញ្ចឹមជីវិត;

២-ការបែងចំណែកទុកធ្វើការកុសលផង;

៣-ការបែងចំណែកទុកសម្រាប់បប្រកបការរបរផ្សេងៗ;

៤-ការបែងចំណែកទុកការពារក្នុងវេលាមានធុរៈ មានឈឺ  
ចាប់ជាដើម ។

### សង្គហវត្ថុ

បុ. សង្គហវត្ថុ ប្រែដូចម្តេច? បានសេចក្តីដូចម្តេច?

វិ. សង្គហវត្ថុ ប្រែថា វត្ថុជាគ្រឿងសង្គ្រោះដល់គ្នានិងគ្នា បានសេចក្តីថា ប្រជុំជនដែលរួមគ្នានៅជាពួកក្រុមតាំងអំពីគ្រួសារមួយ ត្រកូលមួយ ស្រុកមួយ តំបន់មួយ ភូមិមួយ រហូតដល់ប្រទេសមួយ ជាតិមួយ ត្រូវសង្គ្រោះដល់គ្នានិងគ្នាតាមឱកាសដ៏សមគួរ ។

បុ. សង្គហវត្ថុ នោះ មានប៉ុន្មានយ៉ាង? គឺអ្វីខ្លះ?

វិ. សង្គហវត្ថុនោះ មាន ៤ យ៉ាង គឺ:

**១-ទានៈ** ការបែងវត្ថុរបស់ខ្លួនឱ្យដល់មនុស្សដែលគួរឱ្យ;

**២-មិយនាទា** ពោលពាក្យពិរោះជាទីស្រឡាញ់;

**៣-អត្ថបរិយា** ប្រព្រឹត្តក្នុងការជាប្រយោជន៍ដល់អ្នកដទៃ;

**៤-សមាទត្តតា** ជាអ្នកតាំងខ្លួនស្មើ មិនប្រកាន់ខ្លួន ។

បុ. សង្គហវត្ថុនេះ មានសេចក្តីអធិប្បាយដូចម្តេច?

វិ, សង្គហវត្ថុនេះ មានសេចក្តីអធិប្បាយថា: សង្គហវត្ថុទាំង ៤ នេះ កាលបើពោលដោយអានិសង្ស បានដល់ការញ៉ាំងសាមគ្គីរបស់មនុស្សទាំងឡាយឱ្យមាំមួននិងឱ្យប្រព្រឹត្តទៅដោយមូលមិត្តភ្នំ ។ បើសង្គហឧបាយទាំងនេះមិនមានទេ គឺគ្មានមនុស្សអើ

ពើនឹងធ្វើ ដូចមាតាបិតាមានបុត្រធីតាហើយមិនសង្គ្រោះ ឈ្មោះ ថាមិនបានទទួលបដិការៈរបស់បុត្រធីតាឡើយ ។ បណ្ឌិតទាំង- ឡាយពិចារណាឃើញសង្គហឧបាយនេះ ថាជាកិច្ចល្អប្រពៃ បាន ប្រព្រឹត្តធ្វើសមគួរតាមកម្លាំងហើយ ទើបលោកបានដល់នូវ សេចក្តីផ្តុំផ្គុំ និងសេចក្តីសរសើរអំពីប្រជុំជន ។

**ទានៈ** «ការបែងវត្ថុរបស់ខ្លួនឱ្យ គឺចែករំលែកទេយ្យវត្ថុ ឬ ទ្រព្យសម្បត្តិរបស់ខ្លួន ទំនុកបម្រុងផ្ទុះផ្អែមដល់មនុស្សទាំង- ឡាយដោយអធ្យាស្រ័យប្រកបដោយមេត្តាករុណា ។ ទាននេះជា ចំណងសម្រាប់ចងមិត្តភាពរវាងមនុស្សផងគ្នា ឱ្យជាប់មាំមួន សមដូចពុទ្ធភាសិតថា «ទទំ មិត្តា និគន្តតិ បុគ្គលអ្នកឱ្យទាន រមែងចងមិត្របាន» ។ ការឱ្យទានជាសាធារណប្រយោជន៍ ឈ្មោះថាសង្គហៈទី ១ សម្រាប់យឺតយោងស្រោចស្រង់ទាញចិត្ត នរជនទូទៅឱ្យមានសាមគ្គីរូបរួមគ្នា និងជាឧបាយនាំឱ្យបាននូវ សេចក្តីសុខក្នុងលោកនេះ និងលោកខាងមុខ ។

**មិយនាទា** ពោលវាចាពិរោះជាទីស្រឡាញ់ គឺសំដីពិរោះ ផ្អែមល្ហែម គួរឱ្យចង់ឮ ឬចង់ស្តាប់ ជាសំដីអាចទាញចិត្តមនុស្ស ក្នុងលោកឱ្យមានមេត្រីរាប់រកគ្នា ឱ្យមូលមិត្តគ្នាបាន ។ ឯការ

ពោលពាក្យពីរោះ គួរជាទីស្រឡាញ់ពេញចិត្តនេះ បានខាងការ  
រៀនចាកពោលពាក្យទ្រគោះបោះបោក គំហកគំហើន ខ្លោះខ្លួរ  
មិនគួរស្តាប់ ឬពាក្យជេរប្រទេចផ្តាសា ដោយប៉ងប្រាថ្នានឹងឱ្យ  
អ្នកដទៃច្រឡោតខឹងនឹងសម្តីរបស់ខ្លួន ។ ការពោលពាក្យពីរោះ  
គួរឱ្យចង់ស្តាប់ ដូចបានអធិប្បាយមកដោយសង្ខេបប៉ុណ្ណោះ ចាត់  
ជាសង្គហវត្ថុទី ២ សម្រាប់សង្គ្រោះស្រោចស្រង់ប្រជាជនគ្រប់  
ប្រភេទ ឱ្យមានមេត្រីភាពមូលមតិគ្នាអង្វែងតទៅ ។

**អត្ថបរិយា** ប្រព្រឹត្តក្នុងការជាប្រយោជន៍ដល់អ្នកដទៃ គឺការ  
ប្រព្រឹត្តឱ្យកើតផលប្រយោជន៍ ឬឱ្យកើតសេចក្តីចម្រើនដល់គ្នា  
និងគ្នា ជាគុណដ៏សំខាន់បំផុត អាចសង្គ្រោះឱ្យបានសេចក្តីសុខ  
ចំរើនទៅបាន ។ ការសង្គ្រោះគ្នាដោយឱ្យប្រយោជន៍ ឬសេចក្តី  
ចំរើនដល់គ្នានិងគ្នានេះ បានដល់ការមិនមើលបំណាំគ្នា ។  
កល្យាណជនអ្នកមានសីលធម៌ល្អ ហើយជួយណែនាំពន្យល់ប្រាប់  
ជនអ្នកមិនមានសទ្ធា ឱ្យមានសទ្ធាជ្រះថ្លាឡើង ជនអ្នកមិនមាន  
សីលឱ្យមានសីលឡើង អ្នកមានសេចក្តីកំណាញ់ឱ្យមានការ  
បរិច្ចាគទ្រព្យធ្វើបុណ្យឱ្យទានឡើង អ្នកឥតប្រាជ្ញាឱ្យមានប្រាជ្ញា  
ឡើង យ៉ាងនេះឯងហៅថា ការប្រព្រឹត្តជាប្រយោជន៍ដល់គ្នានិង

គ្នា ។ ម្យ៉ាងទៀត ការប្រព្រឹត្តិជាប្រយោជន៍ដល់គ្នានិងគ្នាតាម ឱកាសដ៏សមគួរ គឺខ្វល់ខ្វាយក្នុងប្រយោជន៍របស់គេ ដូចក្នុងពេល ដែលគេមានជម្ងឺឈឺចាប់ គឺជួយព្យាបាលនិងអភិបាល ឬរកគ្រូពេទ្យ មកឱ្យ ។ កាលបើមានមនុស្សដែលប្រាសចាកញាតិបងប្អូនដល់ នូវមរណកាល មិនមានអ្នកណានឹងធ្វើឈាបនកិច្ចសពនោះទេ ក៏ ជួយចាត់ការឱ្យ និងបំពេញទុក្ខណានុប្បទានកិច្ចឧទ្ទិសឱ្យតាម ដែលគួរនឹងធ្វើបាន ឬកិច្ចការឯណាដែលត្រូវជួយដោយវាចាបាន ក៏ជួយតាមកម្លាំងនៃសេចក្តីអង់អាច ឬសូម្បីមិនមានឱកាសដែល ជួយកាយនិងវាចាបានទេ ក៏គង់ជួយដោយមេត្តាមនោកម្ម មិន ធ្វើមិនជាមនុស្សមានចិត្តអាក្រក់ចំពោះគុណ មិត្តសម្លាញ់ក្នុង ស្រុកភូមិជាមួយគ្នាឡើយ ។ ការប្រព្រឹត្តិឱ្យកើតផលប្រយោជន៍ ដល់គ្នានិងគ្នា ដូចន័យដែលបានពណ៌នាមកនេះ ចាត់ជាសង្គហវត្ថុ ទី ៣ សម្រាប់សង្គ្រោះប្រជាជន ឱ្យមានមេត្រីមូលមិត្តគ្នាជា អង្វែងតទៅ ។

**សមានត្តតា** ភាពជាអ្នកធ្វើខ្លួនស្មើមិនប្រកាន់ខ្លួន គឺតាំង ខ្លួនឱ្យនៅស្មើៗ ឬតាំងខ្លួនជាកណ្តាលៗ ចំពោះជនដែលជា ញាតិមិត្តក្នុងគ្រាដែលខ្លួនមានអំណាចវាសនា គឺចំរើនដោយ

ឥស្សរិយយសបុណ្យស័ក្តិភោគទ្រព្យ និងបរិវារជាដើម ក៏មិន  
 សំដែងអាការៈ មើលងាយគេ ឬធ្វើបូកពាក្យអីតក្រអោង  
 ព្រហ័ណកោងកាច លែងស្គាល់ញាតិមិត្តឡើយ ។ ម្យ៉ាងទៀត  
 កាលញាតិមិត្តរបស់ខ្លួន បានលាភយសសរសើរសុខ ក៏មាន  
 មុទិតាចិត្តរិករាយ មិនលះបង់ព្រងើយកន្តើយ មិនមាន  
 អធ្យាស្រ័យប្រកបដោយឫស្សានៅក្នុងសន្តានចិត្តឡើយឯ ។ ក្នុង  
 គ្រាដែលញាតិមិត្តរបស់ខ្លួនមានភ័យវិបត្តិ ឬត្រូវមានទុក្ខ ក៏មិន  
 លះបង់ព្រងើយកន្តើយធ្វើដូចជា មនុស្សដទៃមិនធ្លាប់ស្គាល់គ្នា  
 នោះទេ ។ ការដែលប្រកាន់មានៈ ក្មេងក្មកាងមើលងាយគេ  
 រមែងបានផលទៅជាលែងរាប់អានគ្នា នាំឱ្យសាបសូន្យសេចក្តី  
 រាប់អានទៅវិញ ជាហេតុនាំឱ្យវិនាសក្នុងលោក សមដូចព្រះ  
 ពុទ្ធដីកាក្នុងបរាភវសូត្រថាៈ ជនដែលប្រកាន់ជាតិ ប្រកាន់ទ្រព្យ  
 ប្រកាន់ត្រកូល ហើយមើលងាយញាតិសន្តានរបស់ខ្លួន ហេតុ  
 នោះជាប្រធានរបស់បុគ្គលអ្នកមានសេចក្តីវិនាស។ ដូច្នោះសាធុជន  
 ត្រូវអប់រំការប្រព្រឹត្តិទាំងខ្លួនឱ្យស្មើ ចំពោះបុគ្គលនោះ តាម  
 សមគួរ ទើបសេចក្តីស្រឡាញ់រាប់អានគ្នា មានកម្លាំងទាំងនៅ  
 ជាអង្វែងតទៅ ។

# សេចក្តីសុខរបស់គ្រហស្ថ

បុ. សេចក្តីសុខរបស់គ្រហស្ថមានប៉ុន្មានយ៉ាង? គឺអ្វីខ្លះ?

វិ. សេចក្តីសុខរបស់គ្រហស្ថមាន ៤ យ៉ាងគឺ ៖

១-សុខកើតអំពីការមានទ្រព្យ;

២-សុខកើតអំពីចាយទ្រព្យបរិភោគ;

៣-សុខកើតអំពីការមិនជំពាក់បំណុលគេ;

៤-សុខកើតអំពីការប្រកបការងារប្រាសចាកទោស ។

បុ. សុខរបស់គ្រហស្ថទាំង ៤ យ៉ាងនេះ មានសេចក្តីអធិប្បាយដូចម្តេច? ចូរអធិប្បាយមកមើក!

វិ. សុខរបស់គ្រហស្ថទាំង ៤ យ៉ាងនេះ មានសេចក្តីអធិប្បាយដូច្នោះថា៖ មែនពិត គ្រហស្ថគឺបុគ្គលអ្នកគ្រប់គ្រងផ្ទះ គ្រហស្ថណាប្រកបដោយលក្ខណៈ ៤ យ៉ាងនេះ គ្រហស្ថនោះឈ្មោះថា មានសុខដល់ព្រមដោយសេចក្តីសុខ ជារបស់ដែលមហាជនគួរប្រាថ្នា ក្រៃពេក ។ លក្ខណៈ ៤ ប្រការនោះ កាលបើបំព្រួញឱ្យខ្លឹមក នៅត្រឹមតែការមានទ្រព្យមួយយ៉ាងប៉ុណ្ណោះ ព្រោះជនអ្នកមានទ្រព្យរមែងមានសេចក្តីរីករាយក្នុងចិត្តថា ទ្រព្យរបស់ខ្លួនដែលមានហើយ នឹងបានចាយទ្រព្យនោះចិញ្ចឹមខ្លួន និងទំនុកបំរុងមនុស្ស



ដែលគួរចិញ្ចឹម រមែងបានសេចក្តីសុខកាយសប្បាយចិត្ត កាល  
 ឃើញខ្លួនជាអ្នកជា មិនជំពាក់បំណុលអ្នកដទៃ រមែងមានចិត្ត  
 ស្រឡះស្រឡំ និងត្រិះរិះក៏បានស្រួល មិនតក់ស្លុតខ្លាំងខ្លាស់ឡើយ  
 កាលបានអាស្រ័យភោគៈជាកម្លាំងឱ្យរស់ដោយប្រពៃហើយ មិន  
 ត្រូវប្រកបដោយការដែលជាចំណែកទុច្ចរិត រមែងបានផលនៃ  
 ជីវិត សុទ្ធតែប្រព្រឹត្តទៅដោយសេចក្តីចម្រើនទាំងអស់ ។ តែ  
 ទ្រព្យដែលរកបានមកក្នុងផ្លូវខុស មិនមានឱ្យសម្រេចកិច្ចទាំង  
 អម្បាលនោះបានឡើយ ព្រោះដូច្នោះ ការស្វែងរកទ្រព្យ ទើបគេ  
 ឱ្យប្រព្រឹត្តទៅក្នុងផ្លូវដែលប្រពៃ ។ ការស្វែងរកក្នុងការបំផ្លាញ  
 កម្មសិទ្ធិចំពោះភោគៈទ្រព្យរបស់អ្នកដទៃ ដែលធ្វើដោយអាការៈ  
 ស្លូចក្តី ដោយប្រលោមក្តី ដោយប្លន់ដណ្តើមក្តី ដោយប្រើអំណាច  
 ក្តី ដោយអាការៈទុច្ចរិតដទៃៗ ទៀតក្តី ដូច្នោះឈ្មោះថា អនេសនា  
 ការស្វែងរកមិត្តរទាំងអស់ ។ អ្នកប្រាជ្ញាទាំងឡាយមានព្រះសម្មា-  
 សម្ពុទ្ធជាដើមតិះដៀលថា ការងារដែលប្រព្រឹត្តទៅដើម្បីទោស  
 មិនមែនជាការងារដែលព្យាបាលប្រយោជន៍ឱ្យកើតឡើង ដល់  
 បុគ្គលអ្នកប្រព្រឹត្តទេ ។ ឯការស្វែងរកដោយប្រាសចាកអាការៈ  
 ដូចខាងលើនេះ ហើយប្រព្រឹត្តទៅដោយសេចក្តីឧស្សាហ៍បញ្ចេញ

កម្លាំងកាយ កម្លាំងគំនិត កម្លាំងទ្រព្យរបស់ខ្លួន រាប់អានកម្មសិទ្ធិ  
របស់អ្នកដទៃ ចំពោះភោគៈរបស់គេដូច្នោះ ឈ្មោះថាសុបរិយ-  
សនា ការស្វែងរកដ៏ប្រពៃ ។ ម្យ៉ាងទៀត ហៅថាឧដ្ឋានសម្បទា  
ដល់ព្រមដោយសេចក្តីឧស្សាហ៍ អ្នកប្រាជ្ញមានព្រះពុទ្ធជាប្រធាន  
សរសើរថាការងារមិនមានទោស ញ៉ាំងប្រយោជន៍ឱ្យសម្រេច  
ដល់បុគ្គលអ្នកប្រព្រឹត្ត ។

### សេចក្តីកម្រ

បុ. សេចក្តីប្រាថ្នារបស់បុគ្គលក្នុងលោក ដែលបានដោយកម្រ  
នោះ មានប៉ុន្មានយ៉ាង? គឺអ្វីខ្លះ?

វិ. សេចក្តីប្រាថ្នារបស់បុគ្គលក្នុងលោក ដែលបានដោយកម្រ  
នោះមាន ៤ យ៉ាងគឺ:

១-សូមឱ្យយសកើតមានដល់អាត្មាអញដោយផ្លូវប្រពៃ;

២-សូមឱ្យយសកើតដល់អាត្មាអញ និងញាតិរបស់អាត្មាអញ;

៣-សូមឱ្យអាត្មាអញមានអាយុវែង;

៤-កាលបើអាត្មាអញអស់ជីវិតទៅ សូមឱ្យទៅកើតក្នុង

ស្ថានសួគ៌ ។

បុ. ចុះសេចក្តីប្រាថ្នារបស់បុគ្គលក្នុងលោក ដែលបានដោយ  
កម្រ ៤ យ៉ាងនោះ មានសេចក្តីអធិប្បាយយ៉ាងណា?

វិ. មានសេចក្តីប្រាថ្នាយ៉ាងនេះថា បុគ្គលក្នុងលោកនេះមាន  
សេចក្តីប្រាថ្នានូវធម៌ ៤ យ៉ាងនេះដូចគ្នាទាំងអស់ តែសេចក្តី  
ប្រាថ្នានោះកម្រដែលបុគ្គលបានសមតាមបំណងណាស់ ព្រោះមិន  
មែនបានដោយការអង្វរសុំទេ បើនឹងបានក៏ដោយសារតែការខំ  
បំពេញកុសលប៉ុណ្ណោះ ត្រូវយល់ថាសត្វទាំងឡាយសុទ្ធតែប្រាថ្នា  
អាយុ វណ្ណ សុខ យស ដូចៗ គ្នា លុះទម្លាយខន្ធនៅហើយ តែង  
នឹងបានទៅកើតក្នុងស្ថានសួគ៌ទាំងអស់ ន័យនេះមិនមែនដូច្នោះ  
ទេ ។ ធម៌ ៤ ប្រការនោះ បុគ្គលមិនមែនបានដោយគ្រាន់តែ  
ប្រាថ្នា និងការសុំមួយយ៉ាងប៉ុណ្ណោះទេ លុះណាតែអរិយសាវ័ក  
បានប្រតិបត្តិនូវផ្លូវជាទីមកនៃអាយុ វណ្ណ សុខ យសផង ទើប  
សម្រេចដូចបំណង ។ កាលអរិយសាវ័កបានប្រតិបត្តិនូវធម៌ដែល  
នឹងឱ្យកើតក្នុងស្ថានសួគ៌ដោយល្អហើយ រមែងបានសុគតិភព ជា  
ផលដោយសារតែវត្តប្រតិបត្តិនោះ ។ បដិបទាដែលនឹងឱ្យធម៌ ៤  
ប្រការមានអាយុជាដើម ប្រព្រឹត្តទៅដោយល្អនោះ លុះណាតែ  
មានកុសលសុចរិតដែលកើតអំពីអលោភៈ អទោសៈ អមោហៈ

ប្រព្រឹត្តទៅក្នុងកាយវាចាចិត្ត ដែលសម្រេចដោយទាន សីល ភារវនា ទើបឱ្យសម្រេចបាន ។

បុ. ធម៌ជាហេតុឱ្យបានសម្រេចផល ដូចសេចក្តីប្រាថ្នានោះ មានប៉ុន្មានយ៉ាង? គឺអ្វីខ្លះ?

វិ. ធម៌ជាហេតុឱ្យបានសម្រេចផល ដូចសេចក្តីប្រាថ្នានោះ មាន ៤យ៉ាងគឺ:

១-សទ្ធាសម្បទា ដល់ព្រមដោយសទ្ធា;

២-សីលសម្បទា ដល់ព្រមដោយសីល;

៣-ចាតសម្បទា ដល់ព្រមដោយការបរិច្ចាគទាន;

៤-បញ្ញាសម្បទា ដល់ព្រមដោយបញ្ញា ។

បុ. ធម៌ទាំង ៤ ប្រការនេះ មានសេចក្តីអធិប្បាយដូចម្តេច? ចូរអធិប្បាយមកមើល!

វិ. ធម៌ទាំង ៤ ប្រការនេះ មានសេចក្តីអធិប្បាយដូច្នោះថា: សេចក្តីប្រាថ្នារបស់បុគ្គល ដែលនឹងបានសម្រេចដូចបំណងដោយ ងាយស្រួល ក៏បានដោយសារតែមានសម្បទា ៤ យ៉ាងនេះ ។ មែនពិត សម្បទា ៤ យ៉ាងនេះ សំដៅយកទាន សីល ភារវនា ដែលជាហេតុឱ្យបានអាយ វណ្ណ សុខ យស ស្តុតិនោះឯង ព្រោះ

ដូច្នោះបានជាលោកថា បុគ្គលណាប្រកបដោយសម្បទាទាំង ៤ យ៉ាង បុគ្គលនោះឈ្មោះថាបរិបូណ៌ដោយទាន សីល ភារិនា បុគ្គលណាបរិបូណ៌ដោយ ទាន សីល ភារិនា បុគ្គលនោះឈ្មោះថា ប្រកបដោយសម្បទា ៤ យ៉ាងនេះឯង ។

### ត្រកូលស្តុកស្តម្ភដែលតាំងយូរមិនបាន

បុ. ត្រកូលស្តុកស្តម្ភដែលតាំងនៅយូរមិនបាន ព្រោះស្មាន ប៉ុន្មានយ៉ាង? គឺអ្វីខ្លះ?

វិ. ត្រកូលស្តុកស្តម្ភដែលតាំងនៅយូរមិនបាន ព្រោះស្មាន ៤ យ៉ាងគឺ:

- ១-មិនស្វែងរករបស់ដែលបាត់ទៅហើយ;
- ២-មិនជួសជុលរបស់ចាស់ដែលគ្រាំគ្រា;
- ៣-មិនដឹងប្រមាណក្នុងការចាយវាយប្រើទ្រព្យធន;
- ៤-តាំងស្រ្តីឬបុរសទ្រុស្តសីលឱ្យជាមេផ្ទះ ។

បុ. អ្នកដែលចង់ឱ្យត្រកូលគង់វង់នៅយូរ តើត្រូវធ្វើដូចម្តេច?

វិ. អ្នកដែលចង់ឱ្យត្រកូលគង់វង់នៅយូរ ត្រូវលះបង់រៀនស្មាន ទាំង ៤ យ៉ាងខាងលើនេះចេញ ។

បុ. ស្ថាទាំង ៤ យ៉ាងនេះ មានសេចក្តីអធិប្បាយដូចម្តេច?  
ចូរអធិប្បាយមកមើល!

វិ. មានសេចក្តីអធិប្បាយថា ស្ថាន ៤ យ៉ាងនេះ ជាមូលហេតុ  
នៃសេចក្តីវិនាសរបស់ត្រកូល ។ ត្រកូលដែលធ្លាប់ស្តុកស្តម្ភចំរើន  
រុងរឿងអំពីមុន លុះខាងក្រោយមកក៏ត្រឡប់ធ្លាក់ចោកទាប  
រៀបរយទៅវិញនោះ ក៏ព្រោះតែប្រកបដោយស្ថាន ៤ ប្រការ  
នេះឯង ។

ពាក្យថា មិនស្វែងរករបស់ដែលបាត់ទៅហើយនោះ បាន  
សេចក្តីថាៈ របស់ឯណានីមួយដែលបាត់ទៅហើយ បើឧស្សាហ៍  
ព្យាយាមរកក៏គង់បានឃើញមកវិញខ្លះ តែបើមិនឧស្សាហ៍  
ព្យាយាមរកទេ បណ្តោយឱ្យបាត់បង់ទៅ ឬទិញជាថ្មី ដូច្នោះ  
ឈ្មោះថា ការបាត់ទៅមិនល្អ ជាផ្លូវនៃសេចក្តីវិនាសរបស់ត្រកូល  
ស្ថាន ១ ព្រោះរបស់ដែលមាននៅហើយ ក៏ចេះតែវិចរីលទៅ  
សព្វកាល ។

ពាក្យថា មិនជួសជុលរបស់ដែលចាស់គ្រាំគ្រា នោះ បាន  
សេចក្តីថា របស់ឯណានីមួយដែលចាស់គ្រាំគ្រា នៅល្មមនឹងជួស  
ជុលអបស្ថបប្រើប្រាស់បាន តែមិនយកទៅជួសជុលឡើងវិញ

ត្រឡប់ជាបណ្តោយឱ្យខូចខាតទៅ ដូចគ្រឿងចក្រមាននាឡិកា ឬចង្កៀងជាដើមខូច ឬទ្រុឌទ្រោមបាក់បែកយ៉ាងណានីមួយ បើ ចាត់ការជួសជុលឡើងវិញ ក៏គង់ប្រើប្រាស់បានដូចដើមដែរ តែ បើមិនចាត់ការធ្វើយ៉ាងនោះទេ បណ្តោយឱ្យខូចទ្រុឌទ្រោមទៅ ហើយនឹងយកមកប្រើប្រាស់ក៏មិនកើត ក្នុងទីបំផុតត្រូវទិញជាថ្មី ដូច្នេះទុកជាសេចក្តីវិនាសរបស់ត្រកូលស្ថាន ១ ។

ពាក្យថា មិនដឹងប្រមាណក្នុងការចាយប្រើប្រាស់ទ្រព្យធន នោះបានសេចក្តីថា មិនដឹងប្រមាណក្នុងចាយប្រើ គឺចាយខ្លះ ខ្លាយពេក ចំណាយហួសចំណូល ការមិនគួរចាយប្រើ ក៏ប្រើចាយ ឥតសណ្តាប់ធ្នាប់ កាលបើដូច្នោះហើយ ទ្រព្យធនដែលមានហើយ ក៏ចេះតែអស់រលោះទៅជានិច្ច នេះឯងជាផ្លូវនៃសេចក្តីវិនាស ស្ថានមួយ ។

ពាក្យថា តាំងស្រ្តីឬបុរសទ្រុស្តសីលជាមេផ្ទះនោះ បានសេចក្តី ថា ធម្មតាមេផ្ទះឬអ្នកកាន់ការមេផ្ទះជាសំខាន់បំផុត បើមេផ្ទះ ឬ អ្នកកាន់ការផ្ទះជាមនុស្សល្អ ក៏ជាសិរិស្តស្តីដល់ត្រកូល ជាផ្លូវនាំមក នូវសេចក្តីចម្រើនរុងរឿងដល់ត្រកូល ។ បើមេផ្ទះ ឬអ្នកកាន់ការ ផ្ទះជាមនុស្សទ្រុស្តសីល គឺជាមនុស្សថោកទាបអាក្រក់ ជាអ្នក

លេងល្បែងផ្សេងៗ មានលេងល្បែងភ្នាល់ជាដើម ក៏ជាផ្លូវនាំមក  
នូវសេចក្តីវិនាសដល់ត្រកូល គឺបំផ្លាញទ្រព្យសម្បត្តិឱ្យវិនាស និង  
ជាចង្រៃដល់ត្រកូលដែលឱ្យកើតអពមង្គល ដូចបញ្ជីក្អែកដុះនៅ  
ដើមឈើណា ក៏មានតែធ្វើដើមឈើនោះឱ្យវិនាស ដោយហេតុ  
នេះ បានជាលោកចាត់មេផ្ទះអាក្រក់ ថាជាសេចក្តីវិនាសដល់  
ត្រកូលស្ថានមួយ ហើយជាការសំខាន់ជាងស្ថានដទៃៗ យ៉ាងក្រៃ  
លែង ។

**យរាវាសធម៌**

- បុ. យរាវាសធម៌ ប្រែដូចម្តេច?
- វិ. យរាវាសធម៌ ប្រែថា ធម៌របស់បុគ្គលអ្នកនៅគ្រប់គ្រងផ្ទះ  
ឬធម៌របស់ជនអ្នកមានគ្រួសារ ។
- បុ. យរាវាសធម៌ មានប៉ុន្មានយ៉ាង? គឺអ្វីខ្លះ?
- វិ. យរាវាសធម៌មាន ៤ យ៉ាងគឺ៖
- ១-សច្ចៈ** ពិតត្រង់ដល់គ្នានិងគ្នា;
- ២-ទម្រៈ** ទូន្មានចិត្ត;
- ៣-ខន្តិ** អត់ធន់;
- ៤-ចាតៈ** លះវត្ថុរបស់ខ្លួនដល់បុគ្គលដែលគួរឱ្យ ។



បុ. យរាវាសធម៌ទាំង ៤ យ៉ាងនេះ មានសេចក្តីអធិប្បាយ ដូចម្តេច? ចូរអធិប្បាយមកមើល!

វិ. យរាវាសធម៌ទាំង ៤ យ៉ាងនេះ មានសេចក្តីអធិប្បាយ ដូច្នោះថា៖ យរាវាស គឺបុគ្គលអ្នកតាំងខ្លួនដោយការនៅគ្រប់គ្រង ផ្ទះ តាមពិតមានមនុស្សជាចំនួនច្រើននៅក្នុងគ្រួសារនោះៗ តែ មនុស្សទាំងនោះមិនមានអធ្យាស្រ័យ និងសេចក្តីប្រព្រឹត្តិដូចគ្នា ទាំងអស់ទេ តែងមាននិស្ស័យខុសគ្នាជាធម្មតា ។ មនុស្សខ្លះមាន និស្ស័យច្រើនខាងនិយាយកុហកបោកប្រាស ជាមនុស្សមិនមាន ការស្មោះត្រង់ទៀងទាត់ជាក់លាក់ពិតៗ កាលបើដូច្នោះហើយ គ្រួសារនោះមិននៅយូរថ្ងៃប៉ុន្មានទេ មុខជានឹងបែកបាក់គ្នាជាមិន ខាន ។ ដោយហេតុទៅ សូម្បីតែប្តីប្រពន្ធរបស់ខ្លួនដែលមិន ស្មោះត្រង់ដល់គ្នានិងគ្នា ធ្លាប់ស្រឡាញ់គ្នាមកហើយត្រឡប់ជា ស្តាប់គ្នាទៅវិញ ព្រោះតែមិនស្មោះត្រង់នឹងគ្នាដូច្នោះ ការនៅគ្រប់ គ្រងផ្ទះត្រូវអាស្រ័យសច្ចធម៌ដល់គ្នានិងគ្នាជាទីតាំងប្រការមួយ ។ មនុស្សខ្លះជាអ្នកឆាប់ក្រោធខឹងងាយៗ កាលបើជួបនឹងប្រទះ ហេតុដែលមិនពេញចិត្តរបស់ខ្លួន ក៏កើតសេចក្តីក្រោធខឹងភ្លាម ដោយឥតពិចារណា កាលបើដូច្នោះគ្រួសារនោះនឹងទៅយ៉ាង

ណា មុខជាតាំងនៅមិនបានចំរើនទេ ហេតុនេះត្រូវអាស្រ័យទមៈ  
 ការទូន្មានចិត្តកុំឱ្យរហ័សក្រោធខឹងប្រការ ១ ។ គ្រួសារដែលតាំង  
 នៅមាំមួន ក៏ព្រោះមានសេចក្តីអត់ធន់ចំពោះរឿងផ្សេង ១ មិន  
 មានការញាប់ញ័រ កាលបើដូច្នោះ ត្រូវអាស្រ័យខន្តិ សេចក្តីអត់ធន់  
 ប្រការ ១ ។ កាលបើខន្តិ អត់ធន់ជួយទប់ទល់មិនឱ្យមានការ  
 ញាប់ញ័រហើយ បានប្រើបញ្ញាពិចារណាទៅក្នុងរឿងដែលមិនឱ្យ  
 កើតសេចក្តីចង្អៀតចង្អល់ ដើម្បីបន្ទាបងំនូវសេចក្តីទុក្ខ ។ ការ  
 យកចិត្តទុកដាក់ដល់គ្នានិងគ្នាជារបស់សំខាន់ គឺការលះចែកវត្ថុ  
 របស់ខ្លួនឱ្យដល់បុគ្គលដទៃដែលគួរឱ្យ បើឃើញមនុស្សណាគួរ  
 និងជួយទំនុកបម្រុងដោយប្រការណា ឱ្យរបស់ទ្រព្យបែបណា  
 ទើបនឹងបានទទួលសេចក្តីសុខ ក៏ប្រតិបត្តិធ្វើយ៉ាងនោះ ។ ព្រោះ  
 មនុស្សយើងមានចំណែកមិនស្មើគ្នាទេ មនុស្សអ្នកមានត្រូវទំនុក  
 បម្រុងអ្នកទីលក្រតាមសមគួរ កាលបើដូច្នោះត្រកូលនោះ រមែង  
 បានសេចក្តីរុងរឿង ។ ស្វាមីនិងភរិយាត្រូវយកចិត្តទុកដាក់  
 សង្គ្រោះដោយការឱ្យរបស់ទ្រព្យ ។ មាតាបិតានិងបុត្រធីតាក៏ត្រូវ  
 សង្គ្រោះគ្នាដោយគ្រឿងនេះដែរ ។ ហេតុនេះ គឺជាគុណធម៌  
 សំខាន់ប្រការ ១ ។ បើពោលដោយរូបរួមថា គុណធម៌ទាំង ៤

ប្រការនេះ រមែងធ្វើបុគ្គលអ្នកប្រព្រឹត្តឱ្យល្អក្នុងពួកគណៈ គ្រួសារ របស់ខ្លួនទាំងជាហេតុឱ្យដល់នូវវត្ថុគុណវិបុលផល តាមសមត្ថរ ដល់សេចក្តីប្រាថ្នាដោយប្រការដូច្នោះ ។

### **បញ្ហា:ពួក ៥**

#### **ការប្រើប្រាស់ទ្រព្យសម្បត្តិដោយស្មាន**

បុ. ការប្រើប្រាស់ទ្រព្យសម្បត្តិដោយស្មាននោះ មានប៉ុន្មាន យ៉ាង? គឺអ្វីខ្លះ?

វិ. ការប្រើប្រាស់ទ្រព្យសម្បត្តិដោយស្មាននោះ មាន ៥ យ៉ាង គឺ:

- ១-ចិញ្ចឹមខ្លួន និងមាតាបិតា បុត្តភរិយាទាសកម្មករឱ្យជាសុខ;
- ២-ចិញ្ចឹមមិត្តសម្លាញ់ឱ្យជាសុខ;
- ៣-បំបាត់អន្តរាយដែលកើតអំពីហេតុផ្សេងៗ;
- ៤-ធ្វើពលី ៥ យ៉ាង;
- ៥-បរិច្ចាគទានដល់សមណព្រាហ្មណ៍អ្នកប្រព្រឹត្តល្អ ។

បុ. ធម៌ទាំង ៥ យ៉ាងនេះ មានសេចក្តីអធិប្បាយដូចម្តេច? ចូរអធិប្បាយមកមើល!

វិ. ធម៌ទាំង ៥ យ៉ាងនេះ មានសេចក្តីអធិប្បាយដូចតទៅ៖

ទី ១-អ្នកស្វែងរកទ្រព្យសម្បត្តិបានមកដោយផ្លូវល្អហើយ គួរតែកាន់យកប្រយោជន៍នៃទ្រព្យនោះទុកឱ្យបាន ។ បុគ្គលណា ចាយប្រើប្រាស់ទ្រព្យចិញ្ចឹមខ្លួន និងមាតាបិតាជាដើម បុគ្គលនោះឈ្មោះថាកាន់យកនូវប្រយោជន៍នៃទ្រព្យទុកបាន ។ បើប្រើចាយទ្រព្យនោះក្នុងផ្លូវឥតប្រយោជន៍ ដូចជាលេងល្បែងភ្នាល់ និងផ្តាច់ផ្តុនស្រីជាដើម ឈ្មោះថាមិនកាន់យកនូវប្រយោជន៍នៃទ្រព្យនោះឡើយ ។

ទី ២-ចិញ្ចឹមមិត្តសម្លាញ់ឱ្យជាសុខនោះ គឺបុគ្គលណា ល្អតែមាត់ម៉្យាង មានតែវាចាប្រាស្រ័យតែមិនសង្គ្រោះពិត និយាយប្រចុបប្រចែងឡើបឡើប ដឹកនាំក្នុងផ្លូវអបាយមុខ បុគ្គលនោះហៅថាមិត្តអាក្រក់ មិនគួរគប់រកទេ ។ បុគ្គលណាជាអ្នកមានឧបការៈដល់ខ្លួន រួមសុខរួមទុក្ខគ្នា បុគ្គលនោះហៅថាមិត្តល្អ គួររាប់រកព្រះមានព្រះភាគទ្រង់សំដែងកិច្ចដែលមិត្តគប្បីធ្វើដល់មិត្តដោយស្មាន ៥ យ៉ាងគឺ៖ ១-ចែកចាយរបស់ខ្លួនដែលគួរសមឱ្យ, ២-ពោលពាក្យពីរោះទៅរក, ៣-ប្រព្រឹត្តប្រយោជន៍ឱ្យ, ៤-ជាអ្នកមានខ្លួនស្មើនឹងមិត្ត, ៥-មិនក្លែងពោលឱ្យឃ្លាតចាកសេចក្តីពិតត្រង់ នេះឯងជាកិច្ចដែលមិត្តគប្បីធ្វើចំពោះមិត្ត ។ ទ្រព្យដែល

បុគ្គលរកបានមក យកមកប្រើចាយធ្វើមិត្តធម៌ដូច្នោះ ចាត់ថាបាន កាន់យកប្រយោជន៍ដែលកើតអំពីទ្រព្យប្រការ ១ ។

ទី ៣-បំបាត់អន្តរាយដែលកើតអំពីហេតុផ្សេងៗ នោះ គឺ បំបាត់អន្តរាយដែលកើតអំពីរាជភ័យ ចោរភ័យ អគ្គិភ័យ ឧទក- ភ័យ និងជនអ្នករួមមតិក ។ ការដែលព្រមចេញទ្រព្យពិន័យក្នុង វេលាដែលខ្លួនប្រព្រឹត្តខុសនឹងច្បាប់ ហៅថាបំបាត់អន្តរាយដែល កើតអំពីរាជភ័យ ។ ការចាយទ្រព្យដើម្បីការពារចោរ ដូចធ្វើរបង ធ្វើផ្ទះឱ្យមាំមួន រកហិបរកទូរដ៏មាំសម្រាប់ទុកដាក់របស់ទ្រព្យ ហៅថាបំបាត់អន្តរាយដែលកើតអំពីចោរភ័យ ។ ចាយទ្រព្យដើម្បី ការពារភ្លើង ដូចជីអណ្តូង ឬរកគ្រឿងសម្រាប់លត់ភ្លើងហៅថា បំបាត់អន្តរាយដែលកើតអំពីអគ្គិភ័យ ។ ការចាយទ្រព្យដើម្បី ការពារទឹក ដូចធ្វើទំនប់ទឹក ឬរកគ្រឿងសម្រាប់បាចទឹក ហៅថា បំបាត់អន្តរាយដែលកើតអំពីឧទកភ័យ ។ មួយទៀត បុគ្គលអ្នក មានមេត្តាករុណាចំពោះអ្នកស្រុក ចែកចាយទ្រព្យរបស់ខ្លួន មិន ឱ្យបែកសាមគ្គី កើតសត្រូវនឹងគ្នាកាលមានចោរមានភ្លើងឆេះ ឬ ទឹកលិចក៏បានព្រមព្រៀងគ្នាជួយកំចាត់ចោរ ភ្លើង ឬបាចទឹក បើ ជាការហួសវិស័យ គេបានជួយជញ្ជូនអីវ៉ាន់ឱ្យផុតចាកអន្តរាយ

ដូច្នោះហៅថាបំបាត់អន្តរាយដែលកើតអំពីចោរភ័យ អត្តិភ័យ ឧទកភ័យ ។ ការដែលចេះថ្នាក់ថ្នមទាញទឹកចិត្តរបស់ជនអ្នករួម មតិកដោយសង្គហវិធី មិនឱ្យបែកសាមគ្គី គួរបែងចែកឱ្យ ក៏បែងចែកឱ្យ មិនចង់បានតែម្នាក់ឯង ហៅថាបំបាត់អន្តរាយដែលកើតអំពីជនអ្នករួមមតិក ។ ទ្រព្យសម្បត្តិដែលបុគ្គលរកបានមកហើយ យកមកចាយប្រើក្នុងការបំបាត់អន្តរាយដូច្នោះ ចាត់ថាបានកាន់យកប្រយោជន៍ដែលកើតអំពីទ្រព្យសម្បត្តិប្រការ ១ ។

ទី ៤-មនុស្សដែលរួមខ្សែលោហិតជាមួយគ្នា ខាងមាតា ឬបិតា ហៅថា ញាតិ<sup>៥</sup> ។ អ្នកដែលជាញាតិគួរតែសង្គ្រោះគ្នាតាម ថ្នាក់ញាតិដោយអាមិសខ្លះ ដោយធម៌ខ្លះ តាមសមគួរ ។ អ្នកដែល មានញាតិ តែមិនមានសេចក្តីសាមគ្គីរាបរកគ្នា មិនទៅមករកគ្នា មិនសង្គ្រោះគ្នា តាមថ្នាក់ដែលគួរ លោកពោលថាដូចជាព្រះចន្ទ ខាងរនោច ។ បើមានសេចក្តីសាមគ្គីមូលមិត្តទៅមករកគ្នា

<sup>5</sup> -ញាតិតាមន័យក្នុងគម្ពីរព្រះពុទ្ធសាសនា លោកឱ្យរាប់ថ្នាក់ខាងលើ ៣ ជាន់ គឺថ្នាក់ខាងមាតាបិតា ១, ថ្នាក់ជីដូនជីតា ១, ថ្នាក់តាទូតយាយទូត ១, ថ្នាក់ខាងក្រោម ៣ ជាន់ទៀតគឺ ថ្នាក់កូន ១, ថ្នាក់ចៅ ១, ថ្នាក់ចៅទូត ១ រួមជា ៦ ជាគំរប់ ៧ នឹងខ្លួនយើង ។ មនុស្សទាំងប៉ុណ្ណោះហៅថាញាតិ ៧ សន្តាន ឬញាតិ ៧ ជួរ ។ តាមន័យក្នុងក្រមរដ្ឋប្បវេណីឱ្យរាប់ដូច្នោះថា: អ្នកដែលកើតចេញមកអំពីត្រកូល ឬគោត្រតែមួយ ហៅថា ញាតិៗ នេះ មាន ២ យ៉ាងគឺ: ញាតិជួរខ្សែផ្ទាល់ម្យ៉ាង, សាខាញាតិម្យ៉ាង ។ ញាតិជួរខ្សែផ្ទាល់នោះគឺដែលកើតតត្តាពី ១ ទៅ ១ តាមលំដាប់ គឺឪពុក កូន ចៅ ចៅទូត ។ល។ រហូតដល់ជាន់ទី ៧ ។ ឯសាខាញាតិនោះ គឺអ្នកដែលកើតចេញអំពីគោត្រជាមួយគ្នាដែរ តែបែកទៅជាមែកដទៃដូចយ៉ាងបងប្អូន បង្កើត, មាមីងនិងក្មួយ, បងប្អូនជីដូនមួយ ជីទូតមួយចុះរៀងមក... ។

សង្គ្រោះគ្នាតាមថ្នាក់ដែលគួរ លោកពោលថា ដូចព្រះចន្ទខាង  
ខ្ចីត ការសង្គ្រោះដល់ញាតិយ៉ាងនេះ ហៅថា ញាតិពលី ។ ជន  
ណាដែលមកកាន់សំណាក់ខ្លួន មកសួររក មកលេង ឬអ្នកដែល  
ម្ចាស់ផ្ទះអញ្ជើញហៅរកឱ្យមកដោយការជាមង្គលណាមួយ ឈ្មោះ  
ថាភ្ញៀវៗ ម្ចាស់ផ្ទះ ឬម្ចាស់ទឹកនៃមិនគួរមើលងាយទេ គប្បី  
ទទួលរាកទាក់ប្រាស្រ័យតាមថ្នាក់ដែលគួរយ៉ាងណា ព្រោះការ  
ទទួលជាផ្លូវឱ្យកើតសេចក្តីល្អបាន ហេតុនេះទើបលោកប្រដៅឱ្យ  
គោរពដោយយកចិត្តទុកដាក់ ការទទួលភ្ញៀវយ៉ាងនេះ ហៅថា  
អតិថិពលី ។ ការឧទ្ទិសផលបុណ្យ បញ្ជូនទៅដល់បុព្វបុរសជាអ្នក  
មានគុណបការៈដល់ខ្លួន ដែលលោកក្ស័យជីវិតទៅហើយ ហៅ  
ថា បត្តិទានមយៈ ប្រកាមួយ ។ ការធ្វើបុណ្យឧទ្ទិសផលដល់អ្នក  
ចែកឋានទៅហើយយ៉ាងនេះ ហៅថា បុព្វប្បេតពលី ។ រាជរដ្ឋា-  
ភិបាលអ្នកចាត់ការ គ្រប់គ្រងប្រជារាស្ត្រ ឱ្យផុតចាកសេចក្តីបៀត  
បៀននិងក្តៅក្រហាយមានប្រការផ្សេងៗ តាមសមគួរដល់ហេតុ  
គួរតែប្រជារាស្ត្រអ្នកនៅក្នុងការរក្សាគ្រប់គ្រងធ្វើពលិកិច្ចឧទ្ទិស  
ថ្វាយដល់ម្ចាស់ផែនដី ដោយនាទីដែលខ្លួនត្រូវតបគុណ នេះក៏ជា  
កិច្ចដ៏សមគួរប្រការ ១ ។ ការថ្វាយសួយសារអាករដល់ម្ចាស់

ផែនដី មានបង់ពន្ធដារជាដើម យ៉ាងនេះ ហៅថា រាជពលី ។ ទេវតាអ្នកដល់ព្រមដោយកុសលសម្បត្តិ កើតក្នុងសាកលលោក- ធាតុ ដែលគ្រប់គ្រងរក្សាទឹកនៃបុគ្គលផ្សេងៗ ឱ្យនៅជាសុខ ឱ្យប្រាសចាកភ័យអន្តរាយតាមសមគួរដល់ហេតុការណ៍ ។ ហេតុ នេះ គួរតែអ្នកជាម្ចាស់ទឹកនៃឯក ត្រូវធ្វើបុណ្យឧទ្ទិសឱ្យតាមគតិ- និយម ។ កាលណាធ្វើបុណ្យឧទ្ទិសផលដល់ទេវតាយ៉ាងនេះ ហៅ ថា ទេវតាពលី ។

ទី ៥-សមណព្រាហ្មណ៍អ្នកប្រព្រឹត្តល្អដោយសីលាចារវត្ត ជា អ្នកបំពេញកិច្ចខាងផ្លូវព្រះពុទ្ធសាសនា ឬជាអ្នកបំពេញសាធារ- ណប្រយោជន៍ដល់មហាជនទូទៅ គួរណាស់តែជនអ្នកមានសទ្ធា បរិច្ចាគទាន ចំពោះលោក ព្រោះលោកជាអ្នកគួរដល់ទានសម្បត្តិ ប្រការ ១ ។

### សីល

បុ. សីល ក្នុងទីនេះសំដៅយកសីលប៉ុន្មានយ៉ាង? គឺអ្វីខ្លះ?

វិ. សីល ក្នុងទីនេះសំដៅយកសីល ៥ យ៉ាងគឺ:

**១-បាណតិបាតា វេរបណ៌** រៀនចាកធ្វើជីវិតសត្វឱ្យធ្លាក់ចុះ កន្លង;



**២-អទិន្នាណា វេរេមណី** រៀនចាកកិរិយាកាន់យកនូវទ្រព្យ  
ដែលម្ចាស់គេមិនបានឱ្យ;

**៣-កាមេសុមិច្ឆាចារា វេរេមណី** រៀនចាកកិរិយាប្រព្រឹត្តខុស  
ក្នុងកាមទាំងឡាយ;

**៤-មុសាវាណា វេរេមណី** រៀនចាកកិរិយាពោលពាក្យកុហក;

**៥-សុរាមេរយមជ្ឈម្បមាណជ្ជាណា វេរេមណី** រៀនចាកកិរិយាផឹក  
នូវទឹកស្រវឹងគឺសុរានិងមេរ័យ ដែលជាហេតុជាទីតាំងនៃសេចក្តី  
ប្រមាទ ។

បុ. សីលទាំង ៥ នេះ ជាសីលរបស់បុគ្គលណា ពួកណា?

វិ. សីលទាំង ៥ នេះ ជាសីលរបស់គ្រហស្ថអ្នកគ្រប់គ្រងផ្ទះ ។

បុ. ចុះ សីល សីព្វ ១ ម៉ាត់នេះ ប្រែបានប៉ុន្មានយ៉ាង? ប្រែថា  
ដូចម្តេចខ្លះ?

វិ. សីល សីព្វ ១ ម៉ាត់នេះ ប្រែបាន ៧ យ៉ាងគឺ៖

១-គុណជាតិជាហេតុចងនូវចិត្តនៃជន;

២-គុណជាតិទ្រទ្រង់មាំនូវបុគ្គល ដែលប្រកបនឹងសភាវធម៌  
នោះ ដោយអំណាចនៃកិរិយាការពារការកើតក្នុងអបាយទាំង-  
ឡាយ;

៣-គុណជាតិដែលពួកសប្បុរសទ្រទ្រង់មាំ គឺថានាំចូលទៅ កាន់ចន្លោះនៃសាច់ គឺបេះដូងហើយទ្រទ្រង់;

៤-គុណជាតិនឹងនួន ឬជានឹងឆឹង គឺថាមិនរាត់រាយដោយ អំណាចនៃភាពរបស់កម្ម មានកាយកម្មជាដើម មានទម្លាប់យ៉ាង ល្អ;

៥-គុណជាតិជាគ្រឿងសម្រិតសម្រាំង គឺថាតាំងទុកដោយល្អ ដូចចិត្ត;

៦-គុណជាតិទ្រទ្រង់មាំនូវកុសលធម៌;

៧-គុណជាតិទ្រទ្រង់មាំនូវពួកកុសលធម៌នៃជន ។

បុ. ចុះសីលទាំង ៥ នេះ បើមិនហៅថាសីលទេ នឹងហៅថា និច្ចសីល ដូច្នោះវិញ បានឬទេ?

វិ. សីលទាំង ៥ នេះ បើមិនហៅថាសីល ៥ ទេ នឹងហៅថា និច្ចសីលដូច្នោះវិញក៏បាន ព្រោះជាសីលដែលបុគ្គលត្រូវរក្សាជានិច្ច គ្មានប្រកាន់ពេលវេលា ពេលណាក៏ត្រូវតែរក្សា ឥតមានកំណត់ ពេល ។

បុ. សីលទាំង ៥ នេះ លុះតែរក្សាគ្រប់ទាំង ៥ ទើបហៅថា និច្ចសីលឬ? ឬក៏រក្សាតែមួយៗ ហៅថានិច្ចសីលបានដែរ?

វិ. សីលទាំង ៥ នេះ លុះតែរក្សាគ្រប់ទាំង ៥ ទើបបាន បើ រក្សាតែមួយៗ មិនគ្រប់ទាំង ៥ ហៅថានិច្ចសីលមិនបានទេ ។

បុ. សីលទាំង ៥ នេះ មានសេចក្តីអធិប្បាយយ៉ាងណា? ចូរ អធិប្បាយមកមើល!

វិ. សីលទាំង ៥ នេះ មានសេចក្តីអធិប្បាយដូចតទៅ ៖

សីល ៥ នេះ បើពិចារណាឱ្យស្អិតសព្វគ្រប់ទៅ ឃើញថា លោកហាមឃាត់មិនឱ្យមានការបៀតបៀនគ្នានិងគ្នាប៉ុណ្ណោះឯង ព្រោះការធ្វើអាក្រក់ដល់គ្នានិងគ្នាក្តី ការបំផ្លាញកម្មសិទ្ធិរបស់គ្នា និងគ្នាក្តី ការបង្ខំចិត្តគ្នាក្តី មិនស្មោះត្រង់ដល់គ្នាក្តី នេះឯងសុទ្ធតែ ជាការបៀតបៀនគ្នានិងគ្នាទាំងអស់ ។ កាលបើមនុស្សយើងនៅ មានការបៀតបៀនគ្នានិងគ្នាដរាបណា សេចក្តីសុខដែលជារបស់ គួរប្រាថ្នាណាស់ ក៏គង់មិនមានដរាបនោះ ដោយហេតុនេះឯង អ្នកប្រាជ្ញក្នុងពុទ្ធសាសនា ទើបប្រដៅមហាជនឱ្យតាំងនៅក្នុង សីល ៥ នេះ ។

**កល្យាណធម៌**

បុ. កល្យាណធម៌ ប្រែដូចម្តេច?

វិ. កល្យាណធម៌ ប្រែថា ធម៌ដ៏ល្អ ។

បុ. កល្យាណធម៌នេះ មានប៉ុន្មានយ៉ាង? គឺអ្វីខ្លះ?

វិ. កល្យាណធម៌នេះ មាន ៥ យ៉ាងគឺ:

**១-មេត្តា** គិតចង់ឱ្យគេបានសុខ និងករុណាចង់ឱ្យគេប្រាស-  
ចាកទុក្ខ;

**២-សម្មាអាជីវៈ** ចិញ្ចឹមជីវិតប្រពៃ;

**៣-សទារសន្តោសៈ** សន្តោសគឺត្រេកអរចំពោះភរិយារបស់  
ខ្លួន;

**៤-សច្ចៈ** ប្រព្រឹត្តខ្លួនជាមនុស្សស្មោះត្រង់;

**៥-សតិ** មានស្មារតីបរិបូណ៌ ។

បុ. កល្យាណធម៌ទាំង ៥ យ៉ាងនេះ មានសេចក្តីអធិប្បាយ  
យ៉ាងណា?

វិ. អធិប្បាយថា: កល្យាណធម៌ ៥ យ៉ាងនេះជាគូគ្នានឹងសីល  
៥ គឺ: ១-មេត្តា ជាគូគ្នានឹងបាណាតិបាត, ២-សម្មាអាជីវៈ ជាគូគ្នា  
នឹងអទិន្នាទាន, ៣-សទារសន្តោសៈ ជាគូគ្នានឹងការមេសុមិច្ឆា-  
ចារៈ, ៤-សច្ចៈ ជាគូគ្នានឹងមុសាវាទ, ៥-សតិជាគូគ្នានឹងសុរា-  
មេរយៈ ។ កល្យាណធម៌ទាំង ៥ យ៉ាងនេះ បុគ្គលត្រូវបំពេញឱ្យ  
បរិបូណ៌ដើម្បីធ្វើសីល ៥ ឱ្យបរិសុទ្ធ ។

### មិច្ឆាវាណិជ្ជា

បុ. មិច្ឆាវាណិជ្ជា ប្រែដូចម្តេច?

វិ. មិច្ឆាវាណិជ្ជា ប្រែថា ជំនួញខុសគន្លងធម៌ ឬការលក់ដូរ ខុសចាកធម៌ ។

បុ. ជំនួញខុសចាកធម៌នេះ មានប៉ុន្មានយ៉ាង? គឺអ្វីខ្លះ?

វិ. ជំនួញខុសចាកធម៌នោះ មាន ៥ យ៉ាងគឺ:

**១-សត្តវាណិជ្ជា** លក់គ្រឿងសស្ត្រារុំធនប្រមាប់ប្រហារជីវិត;

**២-សត្តវាណិជ្ជា** លក់មនុស្សមានជាតិស្មើគ្នាឱ្យដាច់ថ្លៃ;

**៣-មីសវាណិជ្ជា** លក់សត្វដែលគេចិញ្ចឹមយកសាច់ជាអាហារ;

**៤-មជ្ជវាណិជ្ជា** លក់គ្រឿងស្រវឹង;

**៥-វិសវាណិជ្ជា** លក់ថ្នាំពិស សម្រាប់បំពុលសត្វ ។

បុ. ជំនួញ ៥ ប្រការនេះ មានសេចក្តីអធិប្បាយដូចម្តេច?

វិ. អធិប្បាយថា: ជំនួញ ៥ ប្រការនេះ ឧបាសកឧបាសិកាត្រូវ រៀនឱ្យស្រឡះ ព្រោះកិច្ចជំនួញនោះៗ សុទ្ធតែជាគ្រឿងបណ្តាល ឱ្យកើតបាណាតិបាតខ្លះ ឱ្យកើតសេចក្តីទាបថោកខ្លះ បើឧបាសក ឧបាសិកាធ្វើជំនួញនេះហើយ ជាការមុខគួរឱ្យគេស្តាប់ខ្ពើម ណាស់ ។ គ្រឿងសស្ត្រារុំធននោះសំដៅយកគ្រឿងប្រហារគ្រប់

បែប ដែលជារបស់ធ្វើរាងកាយរបស់មនុស្សនិងសត្វតិរច្ឆាន ឱ្យ វិនាសអន្តរាយ, កាំភ្លើង, លំពែង, ដាវ, ចម្រូង, សំណាញ់, អ្នន, លបជាដើម ។ លក់សត្វ គឺសម្គាល់យកមនុស្សលក់ ឯសាច់សំដៅ យកសាច់សត្វតិរច្ឆានរស់ដែលមានសាច់ជាភក្សាហារ ដែលខ្លួន សម្លាប់គ្រប់បែបនោះ ។ ទឹកស្រវឹង សំដៅយកទឹកស្រវឹងគ្រប់ បែប ដែលធ្វើអ្នកផឹកឱ្យស្រវឹងប្រមាទ ។ ថ្នាំពិសសំដៅយកថ្នាំ ពិសគ្រប់បែប ដែលធ្វើអ្នកបរិភោគឱ្យវិនាសជីវិត និងរាងកាយ បាន ។

**សម្បត្តិរបស់ឧបាសក**

បុ. ដូចម្តេចហៅថាសម្បត្តិរបស់ឧបាសក?

វិ. សីលសម្បទា ច អាជីវសម្បទា ច កិរិយាបរិបូណ៌ដោយ សីលផងបរិបូណ៌ដោយការចិញ្ចឹមជីវិតផង ហៅថា សម្បត្តិរបស់ ឧបាសក ។

បុ. សម្បត្តិរបស់ឧបាសកនោះ មានប៉ុន្មានយ៉ាង? គឺអ្វីខ្លះ?

វិ. សម្បត្តិរបស់ឧបាសកនោះ មាន ៥ យ៉ាង គឺ:

**១-សន្តវ** ជាអ្នកជឿគុណព្រះរតនត្រ័យជាដើម;

**២-សីលវា** ជាអ្នកមានសីលបរិសុទ្ធផ្លូវផង;

៣-ន កោតុបាលបន្តលិកោ ជាអ្នកមិនជឿមង្គលភ្នាក់ផ្អែល;

៤-កម្មំ បច្ឆេតិ នោ បន្តលំ ជាអ្នកជឿកម្មផល មិនជឿមង្គល ភ្នាក់ផ្អែល មានការបន់ស្រន់ជាដើម ។

៥-ន ឥតោ ច ពហិន្ទា នក្ខិណោយ្យំ គវេសេតិ ឥធម៌ បុព្វការំ ករោតិ ជាអ្នកមិនស្វែងរកទក្ខិណោយ្យបុគ្គល ខាងក្រៅ ពុទ្ធសាសនា ប្រព្រឹត្តធ្វើឧបការៈតែក្នុងព្រះពុទ្ធសាសនានេះ ។

បុ. ចុះសម្បត្តិទាំង ៥ យ៉ាងនេះ មានសេចក្តីអធិប្បាយយ៉ាងណា? ចូរអធិប្បាយមកមើល!

វិ. សម្បត្តិទាំង ៥ យ៉ាងនេះ មានសេចក្តីអធិប្បាយថាៈ ពាក្យ ថា ជាអ្នកប្រកបដោយសទ្ធានោះ គឺជឿវត្ថុដែលគួរជឿ ដូចជឿ ថាធ្វើល្អបានល្អ, ធ្វើអាក្រក់បានអាក្រក់ ឬជឿថាសត្វមានកម្មជា របស់ខ្លួន, មានកម្មជាកំណើត, មានកម្មជាផៅពង្ស, មានកម្មជា ទីពឹងពាក់អាស្រ័យ, ធ្វើល្អនឹងបានល្អ ធ្វើអាក្រក់នឹងបានអាក្រក់ នឹងត្រូវទទួលផលរបស់កម្មនោះៗ ជាអ្នកមិនជឿដំណឹងដែលមិន ពិត ឬដំណឹងក្លែងក្លាយ ដោយមិនបានពិចារណារកហេតុផល ជាមុន ។

ពាក្យថា ជាអ្នកមានសីលបរិសុទ្ធផ្លូវផងនោះ គឺជាអ្នកមាន កាយវាចាមានមារយាទរៀបរយស្ងប់ស្ងៀម ជាអ្នកមានសីលមិន ដាច់ពពាលពព្រុស គឺនៅគ្រប់បរិបូណ៌ តាមដែលខ្លួនបានសមា- ទានមកមិនខ្វះកន្លះឡើយ ។

ពាក្យថា មិនជឿមង្គលភ្នាក់ផ្អើលនោះ សំដៅសេចក្តីថា មិន ជឿបូក្សយាម មិនជឿគ្រោះល្អ គ្រោះអាក្រក់ ដូចជឿថាព្រះ នោះព្រះនេះសោយអាយុ នឹងបានទទួលជោគល្អ ឬជោគអាក្រក់ ដូច្នោះជាដើម មិនត្រូវជឿដូច្នោះទេ ត្រូវជឿកម្ម គឺសេចក្តី ប្រព្រឹត្តដែលខ្លួនធ្វើជាគោលកំណត់ គឺបុគ្គលណាប្រព្រឹត្តហេតុល្អ ក៏បានទទួលផលល្អ បុគ្គលណាប្រព្រឹត្តហេតុអាក្រក់ ក៏បានផល អាក្រក់ សេចក្តីល្អ សេចក្តីអាក្រក់ដែលបានប្រព្រឹត្តហើយនោះ ជាហេតុហើយ នឹងតាមឱ្យផលវិញមិនមែនគ្រោះល្អ ឬគ្រោះ អាក្រក់ឱ្យផលឡើយ លោកឱ្យជឿតាមពុទ្ធភាសិតនេះថាៈ កល្យាណការី កល្យាណាំ ធ្វើហេតុល្អ រមែងបានល្អ; បាបការី ច បាបកំ ធ្វើហេតុអាក្រក់រមែងបានផលអាក្រក់ ដូច្នោះ ។

ពាក្យថា ជាអ្នកជឿកម្មផល មិនជឿមង្គលភ្នាក់ផ្អើល មាន ការបន់ស្រន់ជាដើមនោះ សំដៅសេចក្តីថា បុណ្យឯណាៗ ដែល



សាសនាដទៃ គេនាំគ្នានិយមថាជាផ្លូវធ្វើបុណ្យរបស់គេ ដូចគ្រិស្ត-សាសនា ឬឥស្លាមសាសនាជាដើម យើងមិនត្រូវនិយមតាមគេ ដូច្នោះឡើយ គឺមិនត្រូវធ្វើតាមលទ្ធិរបស់សាសនាដទៃៗ ។

ពាក្យថា ជាអ្នកមិនស្វែងរកទក្ខិណេយ្យបុគ្គលដទៃ ប្រព្រឹត្តធ្វើតែកុសលក្នុងព្រះពុទ្ធសាសនានោះ សំដៅសេចក្តីថា បុញ្ញកិរិយាវត្ថុឯណា ដែលច្បាប់ក្នុងព្រះពុទ្ធសាសនានិយមហើយ ក៏បំពេញបុញ្ញកិរិយាវត្ថុនោះៗ ដូចឱ្យទានរក្សាសីលចំរើនភាវនាជាដើម ។

**ឆ ក្តី: ពួក ៦  
ទិស ៦**

- បុ. ទិសទាំង ៦ នោះ គឺអ្វីខ្លះ? ចូររាប់!
- វិ. ទិសទាំង ៦ នោះ គឺ៖
- ១- បុរតិបទិស** ទិសបូព៌ ទុកជាមាតាបិតា;
- ២- ទិសទិស** ទិសទក្សិណ ទុកជាគ្រូអាចារ្យ;
- ៣- បស្ចិមទិស** ទិសបស្ចិម ទុកជាភរិយា;
- ៤- ឧត្តរទិស** ទិសឧត្តរ ទុកជាមិត្ត;
- ៥- ហេដ្ឋិបទិស** ទិសខាងក្រោម ទុកជាទាសកម្មករ;

**៦-ឧបរិមនិស** ទិសខាងលើ ទុកជាសមណព្រាហ្មណ៍ ។

បុ. ទិសទាំង ៦ នេះ មានសេចក្តីអធិប្បាយដូចម្តេចខ្លះ?

វិ. ទិសទាំង ៦ នេះ មានសេចក្តីអធិប្បាយដូច្នោះថា៖ ព្រោះ ហេតុបានជាលោកប្រៀបមាតាបិតាជាដើមទៅនឹងទិសផ្សេងៗ ជាបញ្ហាដែលគួរដឹងដូចតទៅនេះ ៖

មាតាបិតា ដែលលោកប្រៀបនឹងទិសបូព៌ (ទិសខាងកើត) នោះ ដោយអត្ថថា មានគុណបការៈ ដល់បុត្រធីតាច្រើនជាង មនុស្សដទៃ និងមុខបំផុតជាងគេ ។

គ្រូអាចារ្យដែលលោកប្រៀបនឹងទិសទក្សិណ (ទិសខាងត្បូង) នោះ ដោយអត្ថថា ដូចដែលស្តាំដែលនឹងធ្វើឱ្យសម្រេចប្រយោជន៍ នោះៗ ។

ភរិយាដែលលោកប្រៀបនឹងទិសបស្ចឹម (ទិសខាងលិច) នោះ ដោយអត្ថថា ជាស្ត្រីដើរ ឬធ្វើតាមក្រោយស្វាមី ។

មិត្តដែលលោកប្រៀបនឹងទិសឧត្តរ (ទិសខាងជើង) នោះ ដោយអត្ថថា ដូចដែលឆ្លេងដែលសម្រាប់ជួយដៃស្តាំឱ្យសម្រេច ប្រយោជន៍នោះៗ បាន ។

ទាសកម្មករដែលលោកប្រៀបនឹងទិសខាងក្រោម ដោយអត្ថ  
ថា ជាអ្នកទាបថោកជាងចៅហ្វាយនាយ ឬនៅក្រោមបង្គាប់  
ចៅហ្វាយនាយ ។

សមណព្រាហ្មណ៍ ដែលលោកប្រៀបនឹងទិសខាងលើ ដោយ  
អត្ថថា ជាអ្នកមានគុណខ្ពស់ជាងគ្រហស្ថ ។

បុ. បុរត្តិមទិស មាតាបិតាទុកជាទិសខាងកើត បុត្តធីតាត្រូវ  
ទំនុកបម្រុងដោយស្ថានប៉ុន្មានយ៉ាង? គឺអ្វីខ្លះ?

វិ. បុរត្តិមទិស មាតាបិតាទុកជាទិសខាងកើត បុត្រធីតាត្រូវ  
ទំនុកបម្រុងលោកដោយស្ថាន ៥ យ៉ាង គឺ៖

**១-ភតោ នេសំ ភវិស្សាមិ** លោកបានចិញ្ចឹមខ្លួនមកហើយត្រូវ  
ចិញ្ចឹមលោកវិញ;

**២-ភិច្ឆំ នេសំ ភវិស្សាមិ** ធ្វើកិច្ចការរបស់លោក;

**៣-កុលវិសំ ធិបេស្សាមិ** ទំនុកបម្រុងវង្សត្រកូលមិនឱ្យសាប  
ស្ងួត;

**៤-នាយជ្ជំ បដិបដ្ឋាមិ** ប្រតិបត្តិឱ្យសមគួរជាអ្នកទទួល;  
**៥-ទក្ខិណំ អនុប្បនស្សាមិ** កាលបើលោកធ្វើកាលកិរិយាទៅ  
ហើយ ត្រូវធ្វើបុណ្យឧទ្ទិសផលជូនទៅលោក ។

បុ. មាតាបិតា ត្រូវសង្គ្រោះបុត្តធីតាដោយស្មានប៉ុន្មានយ៉ាង?  
គឺអ្វីខ្លះ?

វិ. មាតាបិតាត្រូវសង្គ្រោះបុត្រធីតាដោយស្មាន ៥ យ៉ាងគឺ៖

**១-ធាធា និងវារេន្តិ** ហាមឃាត់មិនឱ្យធ្វើសេចក្តីអាក្រក់;

**២-កល្យាណេន និងវេសេន្តិ** ឱ្យតាំងនៅក្នុងសេចក្តីល្អ;

**៣-សិប្បំ សិក្ខាបេន្តិ** ឱ្យសិក្សាសិល្បវិជ្ជា;

**៤-បដិរូបេន ឆារេន សំយោជេន្តិ** រៀបចំកូនឱ្យមានផ្ទះ  
សម្បែង;

**៥-សបយេ នាយជំរំ និងយ្យានេន្តិ** ប្រគល់ទ្រព្យមតិកឱ្យក្នុង  
សម័យដ៏គួរ ។

បុ. ទក្ខិណទិស ត្រូវអាចារ្យទុកជាទិសខាងត្បូង សិស្សានុសិស្ស  
ត្រូវប្រតិបត្តិដោយស្មាន ៥ យ៉ាងគឺ៖

**១-ឧដ្ឋានេន** ក្រោកទទួលក្នុងវេលាដែលត្រូវអាចារ្យដើរមក;

**២-ឧបដ្ឋានេន** ចូលទៅចាំបម្រើលោក;

**៣-សុស្សុសាយ** ជឿស្តាប់ឱវាទលោក;

**៤-ធារិចរិយាយ** ឧបដ្ឋាកបម្រើលោក;

**៥-សក្កុច្ឆំ សិប្បំ បដិគ្គហនេន** រៀនសិល្បវិជ្ជាដោយគោរព។

បុ. ត្រូវអាចារ្យ ត្រូវអនុគ្រោះសិស្ស ដោយស្មារតីប៉ុន្មានយ៉ាង?  
គឺអ្វីខ្លះ?

វិ. ត្រូវអាចារ្យត្រូវអនុគ្រោះសិស្សដោយស្មារតី ៥ យ៉ាងគឺ ៖

**១-សុវិនិតិ វិនេន្តិ** ណែនាំឱ្យល្អ;

**២-សុគហិតិ គាហាបេន្តិ** ឱ្យរៀនល្អ;

**៣-សព្វសិប្បសុតិ សមគ្គយិនោ ភវន្តិ** ប្រាប់សិល្បវិជ្ជាឱ្យ  
អស់ចំណេះមិនលាក់ទុក;

**៤-មិត្តាបច្ឆេសុ បដិវេទន្តិ** លើកដំកើងក្នុងទីចំពោះមុខមិត្ត  
អមាត្យទាំងឡាយ;

**៥-ទិសាសុ បរិត្តាណំ ករេន្តិ** ធ្វើសេចក្តីការពារក្នុងទិសទាំង-  
ឡាយ ។

បុ. បច្ច័មទិស ភរិយាទុកជាទិសខាងលិច ស្វាមីត្រូវទំនុងបំរុង  
ដោយស្មារតីប៉ុន្មានយ៉ាង? គឺអ្វីខ្លះ?

វិ. បច្ច័មទិស ភរិយាទុកជាទិសខាងលិច ស្វាមីត្រូវទំនុងបំរុង  
ដោយស្មារតី ៥ យ៉ាងគឺ ៖

**១-សម្ព្រាណនាយ** រាប់អានលើកមុខថាជាភរិយា;

**២-អវិហាននាយ** មិនមើលងាយ;

**៣-អនតិចរិយាយ** មិនប្រព្រឹត្តកន្លងចិត្ត គឺមិនក្បត់ចិត្តភរិយា;

**៤-តស្សរិយវោស្សគ្គេន** ប្រគល់ភារៈជាធំក្នុងផ្ទះឱ្យ;

**៥-អលទ្ករាទុប្បទានេន** ឱ្យគ្រឿងតែងខ្លួន ។

បុ. ភរិយាត្រូវប្រតិបត្តិស្វាមីដោយស្មានប៉ុន្មានយ៉ាង? គឺអ្វីខ្លះ?

វិ. ភរិយាត្រូវប្រតិបត្តិស្វាមីដោយស្មាន ៥ យ៉ាងគឺ:

**១-សុសំវិហិតកម្មន្តា** ចាត់ចែងការងារដោយល្អ;

**២-សុសទ្ធហិតបរិជនា** សង្គ្រោះញាតិខាងស្វាមីដោយល្អ;

**៣-អនតិចារិនី** មិនប្រព្រឹត្តកន្លងចិត្តស្វាមី គឺមិនក្បត់ចិត្តប្តី;

**៤-សម្មតព្វា អនុរក្ខតិ** រក្សាទ្រព្យដែលស្វាមីរកបានមក;

**៥-ទក្ខា ច ហោតិ អនសសា សព្វកិច្ចេសុ** ឧស្សាហ៍មិនខ្ជិល

ច្រអូលក្នុងកិច្ចការទាំងពួង ។

បុ. ឧត្តរទិស មិត្តទុកជាទិសខាងជើង កុលបុត្រដែលមានសេចក្តីស្រឡាញ់ ត្រូវទំនុកបម្រុងដោយស្មានប៉ុន្មានយ៉ាង? គឺអ្វីខ្លះ?

វិ. ឧត្តរទិស មិត្តទុកជាទិសខាងជើង កុលបុត្រដែលមានសេចក្តីស្រឡាញ់ត្រូវទំនុកបម្រុងដោយស្មាន ៥ យ៉ាង គឺ:

**១-ទានេន** ចែកចាយរបស់ដែលសមគួរឱ្យ;

**២-មិយវជ្ជេន** ពោលពាក្យពិរោះ;

**៣-អត្តចរិយាយ** ប្រព្រឹត្តប្រយោជន៍ឱ្យ;

**៤-សហនត្តកាយ** ជាអ្នកមានខ្លួនស្មើនឹងមិត្ត;

**៥-អវិសំវាទនកាយ** មិនក្លែងពោលឱ្យឃ្លាតចាកសេចក្តីពិត

ត្រង់ ។

បុ. មិត្តត្រូវទំនុកបម្រុងកុលបុត្រវិញដោយស្មានប៉ុន្មានយ៉ាង?  
គឺអ្វីខ្លះ?

វិ. មិត្តត្រូវទំនុកបម្រុងកុលបុត្រវិញដោយស្មាន ៥ យ៉ាងគឺ៖

**១-បបត្តំ រក្ខត្តិ** រក្សាមិត្តអ្នកប្រហែសធ្វេស;

**២-បបត្តស្សុ សាបតេយ្យំ រក្ខត្តិ** រក្សាទ្រព្យសម្បត្តិរបស់មិត្ត  
មិនប្រហែសធ្វេស;

**៣-ភីតស្សុ សរណំ ហោត្តិ** កាលបើមិត្តមានភ័យហើយ  
យក ជាទីពឹងពុំនាក់បាន;

**៤-អាបទាសុ ន វិជហត្តិ** មិនលះចោលមិត្តក្នុងវេលាមានទុក្ខ  
មកបៀតបៀន;

**៥-អបរបជិមិស្សុ បដិបូជេត្តិ** រាប់អានមិត្តរហូតដល់វង្ស  
ត្រកូលរបស់មិត្ត ។

បុ. ហេដ្ឋីមទិស ទាសកម្មករទុកជាទិសខាងក្រោម ចៅហ្វាយ នាយត្រូវទំនុកបម្រុងដោយស្មានប៉ុន្មានយ៉ាង? គឺអ្វីខ្លះ?

វិ. ហេដ្ឋីមទិស ទាសកម្មករទុកជាទិសខាងក្រោម ចៅហ្វាយ នាយត្រូវទំនុកបម្រុងដោយស្មាន ៥ យ៉ាង គឺ៖

**១-យថាពលំ កម្មន្តំ សំវិធានេន** ចាត់ចែងការឱ្យធ្វើតាមសម គួរដល់កម្លាំង;

**២-ភត្តវេត្តនានុប្បទានេន** ឱ្យភោជនាហារនិងរង្វាន់;

**៣-គិលានុប្បដ្ឋានេន** ព្យាបាលក្នុងពេលវេលាមានជម្ងឺ;

**៤-អច្ឆរិយានំ សោនំ សំវិធានេន** ចែកភោជនាហារដែល មានឱជារសប្លែកៗ ឱ្យបរិភោគ;

**៥-សមយេ វោស្សគ្គេន** បើកឱ្យសប្បាយក្នុងកាលគួរ ។

បុ. ទាសកម្មករ ត្រូវប្រតិបត្តិចៅហ្វាយនាយ ដោយស្មាន ប៉ុន្មានយ៉ាង? គឺអ្វីខ្លះ?

វិ. ទាសកម្មករត្រូវប្រតិបត្តិចៅហ្វាយនាយដោយស្មាន ៥ យ៉ាងគឺ៖

**១-បុព្វដ្ឋាយិនោ ច ហោន្តិ** ក្រោកធ្វើការមុនចៅហ្វាយនាយ;



**២-មច្ឆា និទាតិនោ** លែងធ្វើការងារខាងក្រោយចៅហ្វាយ  
នាយ;

**៣-ទិន្នាធាយិនោ** កាន់យកតែរបស់ដែលចៅហ្វាយនាយឱ្យ;

**៤-សុភតកម្មការោ** ធ្វើការងារដោយយកចិត្តទុកដាក់;

**៥-ភិក្ខុវណ្ណបរោ** នាំភិក្ខុគុណរបស់ចៅហ្វាយនាយទៅពោល  
សរសើរក្នុងទីដទៃៗ ។

បុ. ឧបរិមទិស សមណព្រាហ្មណ៍ទុកជាទិសខាងលើ គ្រហស្ថ  
ត្រូវទំនុងបម្រុងដោយស្មានប៉ុន្មានយ៉ាង? គឺអ្វីខ្លះ?

វិ. ឧបរិមទិស សមណព្រាហ្មណ៍ទុកជាទិសខាងលើ គ្រហស្ថ  
ត្រូវទំនុងបម្រុងដោយស្មាន ៥ យ៉ាងគឺ:

**១-មេត្តាកាយកម្ម** ធ្វើអ្វីៗ ប្រកបដោយមេត្តា;

**២-មេត្តាវចិកម្ម** និយាយអ្វីៗ ប្រកបដោយមេត្តា;

**៣-មេត្តាមនោកម្ម** គិតអ្វីៗ ប្រកបដោយមេត្តា;

**៤-អនានវជន្ធរសាយ** ជាអ្នកមិនបិទទ្វារ គឺពុំបានហាម  
មិនឱ្យចូលផ្ទះ;

**៥-អាមិសានុប្បទានោ** ផ្តល់អាមិសទានឱ្យ ។

បុ. សមណព្រាហ្មណ៍ ត្រូវអនុគ្រោះគ្រហស្ថដោយស្មានប៉ុន្មាន  
យ៉ាងវិញ? គឺអ្វីខ្លះ?

វិ. សមណព្រាហ្មណ៍ ត្រូវអនុគ្រោះគ្រហស្ថដោយស្មាន ៦  
យ៉ាង គឺ:

**១-ធាធា និវារេន្តិ** ដឹកនាំមិនឱ្យធ្វើអំពើអាក្រក់;

**២-កល្យាណេន និវេសេន្តិ** ដឹកនាំឱ្យតាំងនៅក្នុងអំពើល្អ;

**៣-កល្យាណេន បនសា អនុកម្មន្តិ** អនុគ្រោះដោយ  
ទឹកចិត្តដ៏ស្អាតល្អ;

**៤-អសុតំ សារេន្តិ** ឱ្យបានស្តាប់ធម៌ដែលមិនធ្លាប់បានស្តាប់;

**៥-សុតំ បរិយោនបេន្តិ** ពន្យល់ធម៌ដែលមិនធ្លាប់ស្តាប់  
ដោយឱ្យរឹងរិតតែច្បាស់ឡើង;

**៦-សគ្គស្ស បគ្គំ អាចិត្តន្តិ** ប្រាប់ផ្លូវឋានសួគ៌ឱ្យគេបានដឹង ។

**អបាយមុខ**

បុ. អបាយមុខ ប្រែដូចម្តេច?

វិ. អបាយមុខ ប្រែថា ហេតុដែលធ្វើឱ្យវិនាស ឬជាប្រធាន  
នៃសេចក្តីវិនាស ។

បុ. អបាយមុខនោះ មានប៉ុន្មានយ៉ាង? គឺអ្វីខ្លះ?

វិ. អបាយមុខនោះ មាន ៦ យ៉ាង គឺ:

- ១-បដិបត្តិ: ផឹកទឹកស្រវឹង;
- ២-វិការលចរណៈ: ដើរលេងយប់ គឺដើរខុសកាល;
- ៣-សមដ្ឋានិចរណៈ: ដើរមើលល្បែងមហោស្រព;
- ៤-ជូតានុយោគ: លេងល្បែងភ្នាល់ ឬល្បែងស៊ីសង;
- ៥-ធាបមិគ្គានុយោគ: សេពគប់មនុស្សអាក្រក់ជាមិត្ត;
- ៦-អាសស្សានុយោគ: ខ្ជិលធ្វើការងារ ។

បុ. អបាយមុខទាំង ៦ នេះ មានសេចក្តីអធិប្បាយដូចម្តេច?

វិ. អបាយមុខទាំង ៦ នេះ មានសេចក្តីអធិប្បាយដូចតទៅ:

១-បដិបត្តិ: ការផឹកទឹកស្រវឹងមានទោស ៦ យ៉ាងគឺ: នាំឱ្យ  
 ខូចទ្រព្យសម្បត្តិ ១, បង្កបង្កើតសេចក្តីឈ្លោះទាស់ទែងគ្នា ១,  
 ជាអណ្តូងកើតនៃរោគ ១, ញ៉ាំងសេចក្តីនិន្ទាឱ្យកើត ១, ញ៉ាំងកេរ្តិ៍  
 ខ្ពស់ឱ្យប្រាដកមិនអៀនអន់ ១, ធ្វើបញ្ហាឱ្យទន់ថយ ១ ។

២-វិការលចរណៈ: ដើរលេងយប់មានទោស ៦ យ៉ាងគឺ:  
 មិនរក្សាខ្លួន ១, មិនរក្សាកូនប្រពន្ធ ១, មិនរក្សាទ្រព្យសម្បត្តិ ១,  
 ជាទីរង្ស៊ីសរបស់មនុស្សទាំងឡាយ ១, ច្រើនតែត្រូវគេប្រកាន់  
 ទោស ១, បានសេចក្តីលំបាកច្រើន ១ ។

**៣-សមជ្ជាតិចរណៈ** ការដើរមើលល្បែងមហោស្រពមាន  
ទោសតាមវត្ថុដែលទៅមើល ៦ យ៉ាងគឺ: រាំនៅទីណាទៅកាន់  
ទីនោះ ១, ច្រៀងនៅទីណាទៅកាន់ទីនោះ ១, ដេញដំប្រគំនៅ  
ទីណាទៅកាន់ទីនោះ ១, គេនិយាយលេងសើចនៅទីណាទៅ  
កាន់ទីនោះ ១, ល្បែងច្រៀងទះដៃនៅទីណាទៅកាន់ទីនោះ ១,  
ពិណពាទ្យរនាតគងស្រឡៃប៊ុំអនៅទីណា ទៅកាន់ទីនោះ ១ ។

**៤-ជូតានុយោគៈ** ការលេងល្បែងភ្នាល់មានទោស ៦ យ៉ាង  
គឺកាលឈ្នះរមែងបង្កឱ្យកើតព្យាបាទ ១, កាលចាញ់រមែងសោក  
ស្តាយទ្រព្យ ១, ទ្រព្យសម្បត្តិរមែងវិនាសទៅ ១, មិនមានអ្នក  
ណាមួយជឿពាក្យរបស់ខ្លួន ១, ជាទីមើលងាយរបស់មិត្ត ១,  
មិនមានអ្នកណាមួយត្រូវការនឹងចងពន្ធផង ១ ។

**៥-ធាបមិគ្គានុយោគៈ** ការសេពគប់មនុស្សអាក្រក់ជាមិត្ត  
មានទោស ៦ យ៉ាង គឺ: នាំឱ្យជាអ្នកលេងល្បែងភ្នាល់ ឬល្បែង  
ស៊ុសង ១, នាំឱ្យជាអ្នកលេងស្រី ១, នាំឱ្យជាអ្នកលេងស្រា ១,  
នាំឱ្យជាអ្នកហោកប្រាសគេចំពោះមុខ ១, ជាអ្នកលួចប្លន់ឆក់  
ដណ្តើមយកទ្រព្យសម្បត្តិគេ ១ ។

**៦-រាលសន្យានុយោគៈ** ការខ្ជិលធ្វើការងារមានទោស ៦

យ៉ាង គឺ: អតិសីតំ អាងថាវងាណាស់ ហើយមិនធ្វើការងារ ១,  
អតិឧណ្ណំ អាងថាក្តៅណាស់ ហើយមិនធ្វើការងារ ១, អតិសាយំ  
អាងថា ល្ងាចណាស់ ហើយមិនធ្វើការងារ ១, អតិបាតោ  
អាងថាព្រឹក ណាស់ ហើយមិនធ្វើការងារ ១, អតិច្ឆាតោ  
អាងថាឃ្នានណាស់ ហើយមិនធ្វើការងារ ១, អតិបិបាសិតោ  
អាងថាស្រែកណាស់ ហើយមិនធ្វើការងារ ១ ។

អ្នកដែលចង់បានសេចក្តីចម្រើន ដោយទ្រព្យសម្បត្តិ ត្រូវលះ  
បង់អបាយមុខទាំង ៦ យ៉ាងនេះចេញ ។

ប្រស្នាប្រជុំកងធមិ ភាគទី ២  
ថ្នាក់ត្រី ចប់តែប៉ុណ្ណោះ ។

សុភាសិត

ពាលខ្លៅចូលនៅផងបណ្ឌិត      ត្រាអស់ជីវិតលង់អនេក  
មិនដឹងរសធមិអាចិជាងង      ដូចវែកមិនដឹងរសសម្ម ។

វាយចម្លងដោយភិក្ខុបញ្ញាបទីបោ ប៉ាត សុផល  
ថ្ងៃអង្គារ ១២ រោច ខែទុតិយាសាធា ព.ស.២៥៥៦ ត្រូវនឹងថ្ងៃទី ១៤ ខែសីហា ឆ្នាំ២០១២

August 14, 2012